

سلسلہ مطبوعات انجمن ترقی اُردو (ہند) نمبر ۱۹۷


جوامع الحکایات

و

لوامع الروایات

جلد اول

مترجمہ



اختر شیرانی

شائع کردہ

انجمن ترقی اُردو (ہند) دہلی

قیمت مجلد پہر غیر مجلد ۷

۱۹۴۳ء

پہلا ایڈیشن

(ب)


نمبر شمار	مضمون	صفحہ	نمبر شمار	مضمون	صفحہ
۲۲	سلطان معزالدين محمد بن مسلم غوری کی انصاف پسندی	۴۷	۱۳	خلیفہ ہمدی اور تنبیہ کا انوکھا طریقہ	۶۶
	باب ہفتم		۱۵	خلیفہ منصور اور چوری کی سراغ رسانی	۷۰
	در سیرِ ملوک با اثر ایشان ملک داری	۴۹	۱۶	عبداللہ بن طاہر اور مظلوم عورت	۷۱
۱	محمود غزنوی اور ایک غلام	۴۹	۱۷	اسمعیل سامانی اور ایک کسان کے حکیت کا نقصان	۷۳
۲	نااہلوں کی تربیت	۵۰	۱۸	ہرچہ ہر خود پسندی بدگیرانہ	۷۵
۳	عبداللہ بن طاہر اور ایک امیر زادہ	۵۱		باب ہفتم	
۴	آبادی میں اضافہ	۵۲		در لطائف کلمات ملوک سلطنت	۷۷
۵	مجد الملک اور ایک بڑھیا	۵۳	۱	بیک کرشمہ دوکار	۷۷
۶	کام یاب سفیر	۵۴	۲	خلیفہ منصور کا محل اور تین حب	۷۸
۷	خلیفہ منصور اور ایک اعرابی	۵۵		باب نہم	
۸	تین نصیحتیں	۵۷		در باب سیاست بادشاہان	۸۰
۹	انصاف کا بدلہ	۵۸	۱	حجاج کا انتخاب	۸۰
۱۰	خلیفہ ہمدی اور ایک شتر بان کی چالاکی	۶۰	۲	ایک محلے میں دو بادشاہان	۸۱
۱۱	ماسون کا مدبرانہ سلوک	۶۱		کا نقطہ نظر	
۱۲	مسکری فتح اور عبداللہ بن طاہر	۶۳			
۱۳	ماسون اور عمدہ باتوں کی قدر و قیمت	۶۴			

صفحہ	مضمون	نمبر شمار	صفحہ	مضمون	نمبر شمار
۱۰۱	انصاف کا دل	۵	۸۲	گرہ شکن روز اول	۳
۱۰۲	انعام کی بجائے شعر	۶	۸۳	محمود غزنوی اور ملازموں کے	۴
۱۰۳	طالب علم کی مدد	۷		خانگی جھگڑے	
۱۰۴	صدرِ جہاں اور ایک سوداگر	۸	۸۴	محمود غزنوی کا بھائی پر عتاب	۵
۱۰۴	مذہب اور انصاف کی کفایت	۹	۸۵	ہارون الرشید کی بے تکلفی	۶
۱۰۵	حقیقی زندگی	۱۰	۸۷	باکسمی اور اس کے بھائی کا قتل	۷
۱۰۶	عمر ولایت اور ایک عالم عورت	۱۱	۸۸	دشمن نتواں حقیر بے چارہ شہر	۸
۱۰۸	فصاحت کا اثر	۱۲	۹۰	محنت اور مصلحت کی کشمکش	۹
			۹۳	گاہے بہ سلائے برنجندو	۱۰
	باب یازدہم		۹۴	قانون کی پابندی	۱۱
۱۱۰	درفراستہ ارباب کیاست	۱	۹۶	محمود کا نبیل بان اور ایک	۱۲
۱۱۰	نمائش کا نتیجہ	۱		غریب کا نقصان	
۱۱۱	کسان یا لوہار	۲		باب دہم	
۱۱۲	امام شافعیؒ اور ان کا میرزا	۳		در توقیعات بادشاہاں	
۱۱۳	گلاہ کی ہوس میں بچے کا نقصان	۴	۹۷	محمود غزنوی اور فوجیوں	۱
۱۱۴	مردِ مومن کی فراست	۵	۹۷	کی رعایت	
۱۱۵	سلمانوں کی فراست کا استحکام	۶		موقع شناسی	۲
۱۱۶	خلیفہ منصور اور ایک ذمی	۷	۹۸	انصاف کا انصاف	۳
۱۱۷	منصور کی فراست	۸	۹۹	ملہاج خاں کا فیصلہ	۴
۱۱۸	ایک عرب کی سرلغ رسانی	۹	۱۰۰		

نمبر شمار	مضمون	صفحہ	نمبر شمار	مضمون	صفحہ
۱۰	محمود غزنوی کی پیش گوئی	۱۲۰		باب سیزدہم	
	باب دوازدهم			در بیان مکرو خدراع	۱۲۷
	در فوائد رائے ہائے صواب	۱۲۳	۱	مندوقوں میں سپاہی	۱۲۷
۱	ہمدی کا مستقبل اور ابو	۱۲۳	۲	ہارون الرشید اور ایک مکار	۱۲۸
	عبداللہ کی رائے			بڑھیا	
۲	ادھر کنواں ادھر کھائی	۱۲۴	۳	یعقوب بن لیث کی عیارانہ	۱۵۰
۳	شکست میں فتح	۱۲۵		فتح	
۴	قیصر روم اور اس کے شیر	۱۲۶	۴	طاهر ذوالیمینین اور داخلہ بغداد	۱۵۴
۵	مامون اور ایک وفادار امیر	۱۲۷	۵	شریف چور	۱۵۵
۶	ہر دل عزیز کی کا ذریعہ	۱۲۹	۶	یعقوب بن لیث اور شاہی	۱۵۸
۷	غذاری کے عوض نیکی	۱۳۰		گھوڑے	
۸	سبکتگین اور ایک سیاسی چال	۱۳۲	۷	باب کے حکم کی تعمیل	۱۶۰
۹	محمود اور فراری غلام	۱۳۳	۸	کتے کی رہنمائی اور مسئلہ کی	۱۶۲
۱۰	ایک ظالم امیر اور غریب کسان	۱۳۴		قلندہ کشائی	
۱۱	حسن تدبیر	۱۳۵		باب چہارم	
۱۲	خلیفہ منصور اور والی یمن	۱۳۷		در کفایت و زراعت رے	۱۶۴
۱۳	دربان کا مشورہ	۱۳۹		تلوار اور قلم	۱۶۴
۱۴	معز الدولہ کی دانائی اور		۱	نظام الملک ایک اندھا فقیر	۱۶۴
	ویلی سپاہیوں کی بے وفائی	۱۴۱	۲		

نمبر شمار	مضمون	صفحہ	نمبر شمار	مضمون	صفحہ
۲	ملک شاہ کی گرفتاری اور	۱۶۷	۵	دولت اور نیکی	۱۹۳
	نظام الملک کی تدبیر		۶	نیکی اور بدی	۱۹۳
۳	خلیفہ معتضد کا جاسوس	۱۷۲	۷	قاضی بغداد پر منصور کی چوٹ	۱۹۴
۵	خلیفہ کے فرمان کی چوری	۱۷۶	۸	"اہل تدبیر کی واماندگیوں"	۱۹۵
۶	سیلمان بن دہب کی ایک	۱۷۸	۹	حاتم اصم کی چار نصیحتیں	۱۹۶
	دل چسپ عادت		۱۰	حسن بصری کا پیغام عمر بن	
۷	وزیر کی تدبیر	۱۷۹		عبدالعزیز کے نام	۱۹۷
۸	عبادت اور اطاعت	۱۷۹		باب شانزدہم	
۹	نظام الملک اور دودھزار غلام	۱۸۰		در جواب ہائے شافی	۱۹۹
۱۰	ہر چہ گیر بد مختصر گیر بد!	۱۸۱		ہاتھ اور آنکھیں	۱۹۹
۱۱	جس طرح کا بھی کسی میں ہو	۱۸۲	۱	حجاج کا عتاب اور	
	کمال اچھا ہو		۲	محمد حنفیہ کا جواب	۱۹۹
۱۲	ہر کمالے راز دالے	۱۸۳	۳	ہشام بن عبدالملک اور	
	باب پانزدہم			ایک خادم	۲۰۰
	دور مواظظ علما و حکما	۱۸۶	۴	مامون کی لاجوابی	۲۲۰
۱	دوزخ کا دربان	۱۸۶	۵	ہارون الرشید اور ایک	
۲	ایک مختصر نصیحت	۱۸۷		زندیق	۲۰۳
۳	حقیقت کی دنیا	۱۸۸	۶	خدا کا بہانہ اور طفیلی	۲۰۳
۴	ابراہیم ادہم کی نصیحتیں	۱۹۱	۷	کاتبوں کی عزت	۲۰۴

نمبر شمار	مضمون	صفحہ	نمبر شمار	مضمون	صفحہ
۸	حینیہ اور مصر کی امارت	۲۰۵		باب ہز دہم	
۹	ایک اعرابی کی حاضر جوابی	۲۰۶		در نوادر حکایات دبیراں و	۲۲۰
۱۰	تلوار اور قلم	۲۰۷		کفایت ایشان	
۱۱	لا علمی شرم کی بات نہیں	۲۰۷	۱	خلیفہ مقتسم اور ایک منشی	۲۲۰
۱۲	ہارون الرشید اور بوڑھا کسان	۲۰۸		کی کارستانی	
۱۳	جیسی کرنی ویسی بھرنی	۲۰۹		باب بیستم	
۱۴	”خونِ دو عالم میری گردن پر“	۲۱۰		در بیان حکایات لطیباں	۲۲۳
۱۵	ایک پہرے دار کا خواب	۲۱۱	۱	پیٹ میں چونک	۲۲۳
۱۶	فتح بن خاقان کا جواب	۲۱۲		باب بیست و یکم	
	باب ہفتم			در لطائف قولِ سببراں	۲۲۵
	در لطائف حکایات نضاتِ علیا	۲۱۳	۱	بکتگین کا خواب	۲۲۵
۱	امام ابو یوسف قاضی کی طالبی	۲۱۳	۲	بکتگین کے تین فرزند	۲۲۵
۲	ایک بچہ اور دو مائیں	۲۱۴		باب بیست و دوم	
۳	امام اعظمؒ اور شریفیوں کا شرع	۲۱۵		در لطائف حکایات متجماں	۲۲۷
۴	شرعی جیل	۲۱۶	۱	فضل بن ہبل کی موت	۲۲۷
۵	ایاس کی ذہانت	۲۱۷		باب بیست و پنجم	
۶	ایاس کا ایک اور واقعہ	۲۱۸		در لطائف احوال و اقوال	۲۲۸
۷	امام محمد بن نصر کا پیغام اور	۲۱۸		زیر کان تیز فہم	۲۲۸
	طلحاج خان		۱	عقل مند باغبان	



تعارف

مجموعی کی تالیف ”جوامع الحکایات و لوازم الروایات“ (جس کی منتخب حکایات کا ترجمہ اس وقت آپ کے سامنے ہے) فارسی زبان و ادب کی اُن نادر اور اہم کتابوں میں سے ہے، جو اپنی افادی حیثیت اور موضوعی خصوصیت کی بنا پر لازوال شہرت اور مقبولیت حاصل کرنے کی حق دار ہیں۔ اس دل چسپ کتاب کا آج تک طباعت و اشاعت سے محروم رہنا، جہاں اس کی شہرت کے لیے نقصان کا باعث ہوا، وہاں فارسی ادبیات کے طلبہ کے لیے بھی کچھ کم بد قسمتی کا سبب نہیں بنا۔

اس کتاب کی تین خصوصیتیں اسے، اس قسم کی دوسری ادبی سامعی سے ممیز کرتی ہیں۔ اول یہ کہ حکایتوں کا بیشتر حصہ تاریخی رنگ کا حامل ہے۔ دوسرے یہ کہ موضوعوں کی کثرت اور رنگارنگی نظر آتی ہے۔ تیسری یہ کہ دوسری ہم رنگ کتابوں کے مقابلے میں اس کی حکایتوں کی تعداد بہت زیادہ ہے۔ چنانچہ اس کی چار جلدیں ایک سو ابواب پر منقسم اور ۲۱۱۳ حکایتوں پر مشتمل ہیں۔

میاں کاؤپر لکھا جا چکا ہے، اصل کتاب آج تک طبع و اشاعت سے محروم رہی ہے۔ قلمی نسخے البتہ کافی تعداد میں موجود ہیں، لیکن یورپی کتاب خانوں کی زینت بنے ہوئے ہیں۔ یہی وجہ ہے کہ جب ڈاکٹر عبدالحق صاحب (قبلہ) کے حکم سے میں نے اس کتاب کو اُردو میں منتقل کرنا چاہا تو ”انجمن ترقی اُردو“ (ہند) کے تنہا نسخے کو سامنے رکھنا پڑا۔ مزید بد قسمتی یہ کہ یہ تنہا نسخہ بھی حد درجے غلط اور ناقص نکلا۔ کوئی سطر ایسی نہیں جس میں کتابت کی غلطیاں اور مطاب کی فروگزشتیں موجود نہ ہوں۔

پوری کتاب کا ترجمہ نہ کرنے کا ایک سبب تو اصل کتاب کی یہی غلط نگاری ہے، دوسری یہ کہ جو حکایتیں اس زمانے کے مذاق سے مطابقت نہ رکھتی تھیں ان کو قلم انداز کرنا پڑا۔ تیسرا یہ کہ وہ حصہ جو شاہانِ عجم، انبیا اور خلفاء کے حالات پر مشتمل تھا، اُس کی چنداں ضرورت نہ سمجھی گئی، کیوں کہ یہ حالات اس قسم کی مخصوص کتابوں میں بھی پڑھے جاسکتے ہیں۔

نفسِ ترجمہ کے بارے میں اتنا لکھنا کافی ہے کہ جہاں لفظی ترجمے سے بیزاری ضروری خیال کی ہے وہاں بے ضرورت آزادی بھی روا نہیں رکھی گئی ہے کیوں کہیں کوئی فقرہ چھوٹ گیا ہے تو اس کا سبب اصل کتاب کے غلط نویسی ہے، لیکن یہ فقرہ اتنا ضروری بھی نہ ہو گا کہ پڑھنے والوں کے لیے کسی خاص نقصان یا محرومی کا باعث بن سکے۔

مولف کتاب کے حالات

محمد عوفی کے مفصل حالات، کسی کتاب اور تذکرے میں نہیں ملتے یہاں تک کہ ہم اس کی ولادت اور وفات کی تاریخ سے قطعی طور پر ناواقف ہیں۔ قدیم تذکروں میں اس کے حالات کے متعلق ایک دو سطروں سے زیادہ نہیں لکھا گیا۔ البتہ خود مولف نے اپنی تالیف میں جگہ جگہ ایسے اشارے ضرور کیے ہیں جن سے اس کے سوانح پر دھندلی سی روشنی پڑتی ہے۔

قدیم تذکروں میں اس کا لقب نور الدین بیان کیا گیا ہے۔ چنانچہ حمد اللہ متونی (جو محمد عوفی سے تقریباً ایک صدی بعد گزرا ہے) اور عوفی کا تذکرہ کرنے میں سب سے پہلا شخص ہے) اپنی مشہور کتاب "تاریخ گزیدہ" (نوشتہ ۱۰۳۳ھ) میں لکھتا ہے۔

”محمد ابن العونی لقبہ نور الدین صاحب جامع الحکایات در اول فترت مغول در گزشت“ حمد اللہ مستوفی کے پس رو تذکرہ نگاروں اور مورخین نے عونی کا یہی لقب دہرایا ہے۔ چنانچہ غیاث الدین خواند میر اپنی کتاب ”حبیب السیر“ میں لکھتا ہے:-
 ”واز حملہ افاضل نور الدین محمد العونی در عہد سلطان شمس الدین التمش در وہلی اقامت داشت و کتاب جامع الحکایات بنام آں وزیر صافی ضمیر بر جیفہ اشاکرا“ حاجی خلیفہ (خلفہ) اور مصلح الدین محمد اللاری اس کا لقب جمال الدین بتاتے ہیں جو یقیناً غلط ہے۔

ہمارے زمانے تک اُس کا لقب نور الدین ہی معروف رہا ہے۔ چنانچہ میرزا محمد بن عبدالوہاب قزوینی بھی (جنہوں نے عونی کی دوسری اہم کتاب ”باب الالباب“ کا مقدمہ لکھا ہے) اپنے ہم وطن حمد اللہ قزوینی کی طرح اس کا لقب نور الدین ہی تسلیم کرتے ہیں۔

حیدر آباد کے ڈاکٹر نظام الدین (جنہوں نے جوامع الحکایات پر ایک طویل تعارف لکھا ہے) قدیم و جدید بیانات کے برخلاف عونی کو سدید الدین کے لقب سے یاد کرتے ہیں۔ ان کے دعوے کے دلائل یہ ہیں:-

۱۔ ”ابن“ غلط ہے کیوں کہ جیسا کہ آگے چل کر معلوم ہو گا اُس کے باپ کا نام بھی محمد تھا۔

۲۔ صحیح نام ”جوامع الحکایات“ ہے۔

۳۔ ”تاریخ گزیدہ“ کی طرح اس نے بھی یہ نام غلط لکھا ہے۔

۴۔ یعنی نظام الملک محمد بن ابی سعد الجعفی وزیر ناصر الدین قباچہ۔

”INTRODUCTION TO THE JAWAMI'U'L-HIKA
 YAT WA LAWAMI'U'R-RIWAYAT OF SADIDU-
 DIN MUHAM-MAD AL-AWFI“ (طبع لندن)

(۱) اول یہ کہ محمد عوفی کا معاصر محمد بن عمر بن محمد عمر قندی لاہ جو عوفی کی تیسری کتاب فارسی ترجمہ ”الفرج بعد الشدة“ کا کاتب ہی لکھتا ہے۔

”بازمی نماید اصغر العبد محمد (بن) عمر (بن) محمد عمر قندی کہ کاتب الفرج بعد الشدة است کہ بندہ حکم و قانع ایام و حوادث روزگار ازین حضرت باجلال لازال محفوظہ بالعزو والاقبال بہ طرف نہروالہ و حدود سواحل دریائے محیط افتاد بموضع کہ آں (را) کتبایت میخوانند قاضی امام اعز اخص اجد اشرف سدید الملک والدین ظہیر الاسلام و المسلمین و اعطی الملوک و السلاطین منشی النظم و التثنی الملک الفضل العالم محمد العوفی یدیم اللہ ایامہ روزے چند آنجا سکونت ساختہ بود بسبب اختلاط و مباسطت کہ بندہ را با اومی بود اتملا فی میداشت^{۱۵}“

(۲) دوسری دلیل یا ثبوت کے طور پر ڈاکٹر صاحب عوفی کے ایک اور ہم عصر مہذب الدین منصور بن علی الاسفرزاری کا یہ بیت پیش کرتے ہیں، جو عوفی کے متعلق کہا گیا ہے۔

ما البصرت ایام عمری طرنی قرأ کریماً کا سدید العوفی^{۱۶}

(۳) تیسری دلیل یہ ہے کہ ”جوامع الحکایات“ کے دوسرے قدیم ترین نسخے (نوشتہ ۱۷۷۷ء) کے خاتمے پر متن میں مولف نے اپنے آپ کو ”سدید عوفی“ لکھا ہے۔ علاوہ بریں اسی نسخے میں ایک اور جگہ کاتب کے قلم سے یہ عبارت نظر آتی ہے۔

”کتاب جوامع الحکایات و لوائح الروایات من تصانیف الامام ابن الامام

۱۵ بقول ڈاکٹر نظام الدین عوفی کے ترجمہ ”الفرج بعد الشدة“ کے نصف ثانی کے دو نسخے انڈیا

آفس لائبریری میں موجود ہیں (نمبر ۱۳۳۲ - ۷۰ - ۷۲۰)

۱۶ عوفی کہتا ہے ”و قصیدۃ تازی فرتاد بہ نزدیک ابن بندہ کہ مطلع آں ایں است“

(باب الاباب طبع لندن - ج. اول صفحہ ۹ - ۱۵۸)

حجۃ الاسلام سدید الملتہ والدین محمد عوفی رحمۃ اللہ واسعتہ^{۱۵}
 (۴) چوتھی شہادت یہ ہے کہ ”تجارب السلف“ میں (جو کتاب الفخری کا فارسی
 ترجمہ ہے اور ۱۲۲۷ھ مطابق ۱۸۱۲ء سے تعلق رکھتا ہے) ہندو شاہ بن سنجریقیرانی (صاحبی
 جوامع الحکایات کے حوالے دنیا ہوا لکھتا ہے:-

”وامام سدید الدین محمد بن (محمد) عوفی^{۱۶} در کتاب جوامع الحکایات
 گفتہ است“

دوسری جگہ لکھتا ہے:-

”چنان کہ در جوامع الحکایات مرحوم سدید الدین محمد عوفی بخامی رحمۃ اللہ
 آورده است“

ڈاکٹر نظام الدین کی ان شہادتوں پر ایک شہادت کا ہم اضافہ کرتے ہیں۔
 مولانا فخر الدین مبارک شاہ غزنوی عرف کمانگر جو عہد علا الدین محمد شاہ غلجی (۶۹۵ھ
 ۱۲۹۵ء) کے مشہور شاعر ہیں، اپنے فرہنگ نامے میں عوفی کا شعر نقل کرتے ہوئے
 لکھتے ہیں:-

”مولانا سدید عوفی گوید:-

تسکفۃ نیست ایں معنی و گربہ بان می باید عزیز مصر شد یوسف اگر چہ بود کنعانی“
 ان بیانات کی روشنی میں تسلیم کرنا پڑتا ہے کہ عوفی کا صحیح لقب سدید الدین ہے
 محمد اس کا نام ہے جیسا کہ خود لکھتا ہے:-

”چوں خادم دعا و ناسرشتا محمد عوفی روے از ہر جہاں گردانندہ“

اسی طرح جوامع الحکایات ”میں لکھتا ہوں۔“

”مولف کتاب محمد عوفی می گوید مثل ایں حکایت شنیدہ ام وقتے کہ یہ

کتابیت افتادہ بودم“

اس کے باپ کا نام بھی محمد ہوں۔ چناں چہ ”باب الالباب“ میں لکھتا ہوں۔

”محرر ایں فصول و مقرر ایں وصل محمد بن محمد عوفی صلح اللہ شانہ و صانہ

عماشاہ می گوید“

ساتھ ہی جوامع الحکایات کی یہ عبارت بھی ملاحظہ ہو۔

”مولف کتاب محمد بن محمد عوفی بخاری می گوید“

دادا کا نام یحییٰ بن طاہر بن عثمان تھا۔ اس کے تذکرے میں لکھتا ہوں۔

”القاضی الامام شرف الدین سید المحدثین ابو طاہر یحییٰ بن طاہر بن

عثمان العوفی رحمۃ اللہ جد مولف کتاب ...“

اس طرح مولف کا شجرہ نسب یوں پڑھنا چاہیے ”محمد بن محمد بن یحییٰ بن

طاہر بن عثمان العوفی۔“

وہ عبدالرحمن بن عوف کی اولاد میں ہر جو یغیر صلعم کے مشہور صحابہ میں سے

تھے۔ اسی لیے عوفی کہلایا۔ جوامع الحکایات ”میں لکھتا ہوں۔“

۱۵ باب الالباب الطبع لیڈن ا ج۔ اول۔ ص ۵۵

۱۶ جوامع الحکایات (نسخہ انجمن) ورق ۱۲۸/۲

۱۷ باب الالباب۔ ج۔ اول۔ ص ۱

۱۸ جوامع الحکایات (نسخہ انجمن) ورق ۹۸/۲

۱۹ باب الالباب۔ ج۔ اول۔ ص ۱

”چوں امیرالمومنین عمر فاروق رضی اللہ عنہ وفات رسید صحابہ جمع شدند
و اختلاف میان ایشان قائم شد نزد یک بود کہ فتنہ پدید آید آن گاه
عبدالرحمن بن عوف کہ جدا علمائے مولف این تالیف و محرر این تصنیف
است سخن آغاز کرد.....“

اسی کتاب میں ایک اور مقام پر لکھنا ہے:-

”آوردہ اند کہ عبدالرحمن بن عوف رضی اللہ عنہ کہ جد مولف کتاب
بود روز بخدمت رسول صلعم آمد و از تو انگری خود بنالید.....“
مولف کا دادا قاضی ابوطاہر یحییٰ بن طاہر، ماوراء النہر کے مشہور علما اور ائمہ میں گزرا ہے۔
عوفی کا بیان ہے:-

”از بقیہ ائمہ و علما بود و در علم حدیث و معرفت النسب عربی اسامی
رجال و جرح و تعدیل مشارالیه و در تشریح شمائل و نشر فضائل و زیاد
بطیعی نمود.....“

اسی طرح مولف کا ماموں بیدالحکما ملک الاطبا شرف الزمان امام مجدالدین محمد بن
عزیزان السرخستی اپنے عہد کا سربراہ آوردہ طبیب اور بلند پایہ شخصیت کا مالک تھا۔
مولف کا بیان ہے کہ وہ:-

”از افراد و امجاد گہاں بود..... بطیعی بیجا نفس کہ بہ مد نظر کلف
از رخ ماہ و اشک ہا از آفتاب دور کرد.....“

وہ ماوراء النہر کے خان، سلطان قلع طغاج خاں ابراہیم بن حسین کا مصاحب

۱۰ جوامع الحکایات (نسخہ انجمن) ورق ۹۲ (الف)

۱۱ جوامع الحکایات (نسخہ انجمن) ورق ۳۷۵ (الف)

۱۲ باب الالباب - ج - اول - ص ۱۴ ۱۳ باب الالباب - ج - اول - ص ۱۴

تھا۔ جیسا کہ مولف لکھتا ہے:-

”وخال بندہ شرف الزمان مجد الدین عدنان و رسلک خدمت آں
بادشاہ منخرط“^{۱۵}

ایسا معلوم ہوتا ہے کہ اس ماموں نے مولف کی پرورش میں بھی کچھ حصہ ضرور لیا ہے۔
اُس کا بیان ہے کہ:-

”در ایام حیات آں خال، تصنیفِ عم گردا و نمِ گشت و خال سپید
عوادش را ز دیدۂ حال او بجل الجواہر تربیت برمی داشت...“^{۱۶}

مولف کا میرابھائی جلال الدین ملک الاطبا صدر الحکما مسعود (بن شرف الزمان
مجد الدین عدنان) شہزادہ قلع ارسلان خاتقان عثمان (بن سلطان قلع طغاج خاں
ابراہیم بن حسین) کے درباریوں میں تھا۔ چنانچہ مولف اس شہزادے کا ذکر کرتے
ہوئے کہتا ہے:-

”و پسرو (خال مولف) جلال الدین ملک الاطبا صدر الحکما مسعود
در خدمت ایس شاہ زادہ مرتب...“^{۱۷}

مولف کا وطن بخارا اور بخارا ہی اس کی تعلیم و تربیت کا گہوارہ ہے۔ اس دور
کے متعلق اس کی تالیف میں اکثر اشارے ملتے ہیں۔ جن کا دہرانا دل چسپی سے خالی
نہ ہوگا۔ چنانچہ:-

”مولف کتاب می گوید اتاد این ضعیف رکن الدین امام زادہ بخارا

۱۵ باب الالباب - ج - اول - ص ۴۴

۱۶ ”تصنیفِ عم“ — یعنی ”غم“ پاس دیکھتا تھا۔

۱۷ باب الالباب - ج - اول - ص ۱۴۹

۱۸ باب الالباب - ج - اول - ص ۴۴

در مدرسہ در فارض (فارجک) مجلس می گفت^{۵۱}

مولف کے ان استاد کا پورا نام امام رکن الدین مسعود بن محمد امام زادہ^{۵۲} ہے۔ یہ ماوراء النہر کے مشاہیر علمائیں گزرے ہیں۔ بخارا کی فتح کے وقت^{۵۳} میں مغلوں کے ہاتھوں شہید ہوئے اور ایک استاد امام برہان الاسلام تاج الملتہ والدین عمر بن مسعود بن احمد ہیں جن کے متعلق عوفی لکھتا ہے:-

”در آں وقت کہ ایں داعی بخد مت او تعلم می کرد۔ پیش او فائق زحشری می خواند بہر وقت از لفظ او اقتباس کر دے۔“^{۵۴}

ایک اور استاد مولانا قطب الدین سرخسی ہیں جن کے متعلق لباب میں لکھا ہے کہ:-
”من در خدمت او تحصیل ہا کردہ ام.....“^{۵۵}

ایسا معلوم ہوتا ہے کہ بخارا کا تعلیمی دور ختم ہونے پر اُس نے علمی، تعلیمی اور ادبی مذاق کی نشوونما کی خاطر، نیز کسی معقول ذریعہ معاش کی جستجو میں ماوراء النہر اور خراسان کے مختلف دیار و امصار، مثلاً سمرقند، آموی، خوارزم، مرو، نیشاپور، ہرات، اسفہرہ، اسفرائن، شہر نو، بختان اور فرہ کا سفر کیا۔ اور ہر سرزمین کے علما، ائمہ، فضلا، مشائخ اور خاص کر شعرا کی صحبت سے فیض حاصل کیا ہے۔ ائمہ سے روایت حدیث کی اجازت حاصل کی اور شعرا سے اُن کا کلام سنا، نقل کیا اور یاد رکھا۔ ان سیاحتوں کے دوران

۱۔ جوامع الحکایات۔ (نسخہ انجمن)۔ ورق ۲۷۲

۵۔ باب الاباب۔ ج۔ اول۔ ص ۱۸

۵۔ باب الاباب۔ ج۔ اول۔ ص ۲۳۹

۵۔ باب الاباب۔ ج۔ اول۔ ص ۱۶۹

۵۔ باب الاباب۔ ج۔ اول۔ ص ۱۴

۵۔ باب الاباب۔ ج۔ اول۔ ص ۲۱۱

میں وعظ و تذکرہ کا مشغلہ جاری رہا۔ اسی مشغلے کے ذریعے سے امرا و سلاطین کی خدمت میں رسائی حاصل ہوتی رہی۔ اور انعام و اکرام ملتا رہا۔

یوں تو اُن ائمہ اور علما کی تعداد بہت زیادہ ہے جن سے مولف نے فیض حاصل کرنے کا اعتراف کیا ہے لیکن ہم یہاں صرف چند افراد کا تذکرہ کریں گے۔

الصدر الامام شتر الملتہ والدين حاتم الامم محمد بن ابی بکر النسی کے تذکرے میں
کہتا ہے :-

”در وقتے کہ در سمرقند سعادت خدمت او یافتم و از واجبات احادیث
 شد۔ ہر بامداد دینہ (درخانہ) در نیم خانوں نوبت تذکیر عقد کر دے۔“
 نوار زم کے الصدر الامام العالم علاء الملتہ والدین شیخ الاسلام المحارقی کا ذکر کرتے
 ہوئے لکھتا ہے:-

”مدتے مدید درخوارم شہر بند شد من سعادت خدمت اور درانجا
دریانم واز و اجازت احوالیت درستم و در خدمت اور روزے چند
خواہم اقتباس کردم.....“

جہاں تک معلوم ہو، عوفی نے سب سے پہلا سفر ۹۵۹ھ میں سمقند کا کیا ہے۔ یہاں اس نے شہزادہ قلیج ارسلان خاقان نصرۃ الدین محمد عثمان بن ابراہیم کے دربار میں رسائی حاصل کی۔ ایک دو بانوں سے یہ شہزادہ اتنا متاثر ہوا کہ اس نے عوفی کو اپنا دبیر یا میرنشی مقرر کر دیا۔ عوفی کا مکمل بیان یہ ہے کہ :-

”در جواب سید و تسعین و خمسماء مولف این کتاب به سمرقند
رفته بود و سلطان طمغاج خاں ابراهیم سقی اللہ تراز در حیوة بود و

۱۵ باب الاباب - ج - اول ص ۱۴۵

۲۵ باب الالباب - ج - اول ص ۲۰۹

خال بندہ شرف الزمان محمد الدین عزان درسلک خدمت آں پادشاہ
منحصر و پسر او جلال الدین ملک الاطبا صدر الحکما مسعود در خدمت
ایں شاہ زادہ مرتب وطن آنست کہ در اں وقت ایں پادشاہ زادہ
در سن چہاروہ سالگی یا پانزدہ سالگی پیش از یں نبود..... و ولی عہد
پدر بوہور ملک سمرقند و بندہ را بدو ویست در خدمت او اختلاط
افتاد۔ یکے آں بود کہ روزے در حضرت او میان دو کس از افاضل
سخن رفت۔ او از استاد خود بہار الدین امیر عمید پرسید کہ کدام بزرگتر
است از یں دو۔؟ گفت فلاں را با فلاں چہ نسبت ؟

لَا يُقَاسُ الْمَلَائِكَةُ بِالْحُلَا دِينَ، پادشاہ پرسید کہ ”ایں سخن چہ بود؟“
گفت ”ملائکہ را با آہنگراں چہ نسبت ؟“ گفت ”ایں چہ سخن باشد کہ
(ملائکہ) با حداد نسبت ندارند با فہاد و فراہ ہم نسبت ندارند“ ہمانا
امیر عمید را یں معنی معلوم نہ بود و سبب ایں مثل بسمع او نہ رسیدہ در اں
اندیشہ بماند و در اں مجلس از ہر کسے پرسید۔ بندہ آنجا حاضر بود۔
خدمت کرد و اجازت خواست کہ اگر فرمان بود تقریر کردہ آید کہ
پیش از اں کہ بگوئی اختلاف میان ایں جماعت در آنست کہ مراد
از یں حداد یں آہنگر است یا معنی دیگر، بارے بہمہ حال آہنگراں
نہست۔ پس بندہ گفت قول ابو بکر است رضی اللہ عنہ چوں ایں
آیت نازل شد لَوَاحِشَ لِّلْبَشَرِ عَلَیْہَا تَسْعَہُ عَشْرَ، ابو البشر کہ از متکراں عز
و متکبران بے ادب بود گفت انا اکفی ثمانیتہ عشر فاکفونی کلکم واحداً
گفت از اں نوزدہ زبانہ کہ بردر دوزخ باشند من ہزودہ را کفایت
کنم شما بجملہ عرب یکے را کفایت کنید۔ چوں امیر المومنین و خلیفہ رسول

رب العالمین ابو بکر رضی اللہ عنہ ایں سخن بشنیدہ بر زبان راند
 لایقاس الملائکتہ بالحدادیں یعنی ملائکہ معصوم را با دربانان عہد
 قیاس نتوان کرد و حداد بواب را خوانند از بہر آں کہ معنی حد منع
 است و بواب مانع است مر مردمان را از در آمدن سرے، و چون
 ایں فصل تقریر افتادہ بران اسما و ارزانی داشت و الطاف پادشاہان
 فرمود و روزے جمال الدین رشید کہ دبیر خاص او بود بجهت کج نگیس کہ
 خواہر ایں پادشاہ در حکم او بود عنایت نامہ نوشتہ بودند و را شنای آں
 نبشتہ کہ خواہر داند کج نگیس کہ بعض قرابت مخصوص است چون بحضرت
 او آورد کاتب را بر بخانید و گفت ندانی کہ شوہر خواہر قرابت نبود
 برو دایں را باز نویس و خواست کہ آں را بدر اند، بندہ بہادر الدین
 امیر عمید را گفت فرمان باش کہ بندہ آں را در نظر آرد، بہ بندہ داد
 کار و بہ کشیدم و الف را از قرابت حک کردم قربت شد، پادشاہ
 احسان و تخمین ارزانی فرمود و دیوان انشا بر اسم بندہ کرد و مدتہ در
 خدمت او بماندم.....

سمرقند کے اس سفر کو اس کا سب سے پہلا سفر قرار دینا اس امر پر مبنی ہے کہ
 وہ اسی سال بخارا میں بھی موجود تھا جیسا کہ اشرفی سمرقندی کے تذکرے میں لکھتا ہے:-
 ”و در شہور سنہ سبع و سبعین و خمس ماہ (۵۹۷ھ) اور اور بخارا در مدرسہ
 سفینہ دیدہ آمد.....“

ایسا معلوم ہوتا ہے کہ وہ شہزادہ نصرۃ الدین کے دربار میں زیادہ عرصے تک

۱۰ باب الاباب - ج - اول - صفحہ ۴۴ و ۴۵

۱۱ باب الاباب - ج - دوم - ص ۳۹۱

نہیں ٹھیرا، کیوں کہ جلد ہی یعنی سنہ ۳۰۳ھ میں ہم اسے خراسان کے علاقے میں گرم سفر دیکھتے ہیں۔ چنانچہ مجدالدین محمد الپائیزی کے ذکر میں لکھتا ہے:-

”دور شہور سنہ ست مایہ اور اورنا دیدم و شاہنشاہ نامہ می ساختہ و وقائع سلطان خوارزم شاہ را نظم می کرد۔“

سنہ ۳۰۳ھ میں وہ نیشاپور میں موجود ہوئے۔ سنہ ۳۰۶ھ کے بعد ہم اسے اسفزار میں پاتے ہیں۔ انھی سیاحتوں کے دوران میں ایک مرتبہ جب وہ شہر نو کی طرف جا رہا تھا، راستے میں ایک جگہ ڈاکوؤں نے اس کا اسباب لوٹ لیا۔ یہاں تک کہ سواری کے گھوڑے تک سے محروم ہونا پڑا۔ شہر نو پہنچ کر اس نے نصرۃ الدین کبود جاسہ کی خدمت میں ایک رباعی لکھ کر بھیجی۔ اُس کا بیان ہے:-

”وقتے در اثنار دور و سر مولف ایں مجموع بحضرت اور سید در شہرک نو

لہ باب الالباب۔ ج۔ دوم۔ ص ۳۲۵۔

لہ باب الالباب ص ۳۲۵ بحوالہ جوامع الحکایات۔

لہ علاء الملک ضیاء الدین ابوبکر احمد الحامی کے تذکرے میں لکھتا ہے:-

”دراں وقت کہ مولف ایں مجموعہ در اسفزار بحضرت اور سید داعی ماکمال تربیت او پائندہ کرد تا در

خدمت او بماند..... وقتے در خلوت می فرمود کہ مرا پیوستہ آرزو آن بود کہ ائمہ ماوراء النہر و خراسان را بنیم

و مجلس وعظ ایشان را استماع کنم تا اتفاق سفر خطا افتاد و در بلا ساغون رفتم.....“

جیسا کہ بعد کی عبارت سے معلوم ہوتا ہے، علاء الملک کا یہ سفر وہ سفر ہے جو سلطان محمد

خوارزم شاہ کی سمیت اور ہم رکابی میں پیش آیا۔ او خوارزم شاہ اور قراخانی سردار تائنگو میں

جنگ عظیم واقع ہوئی جس میں تائنگو شکست کھا کر اسیر ہوا۔ چوں کہ یہ جنگ سنہ ۳۰۶ھ میں واقع

ہوئی ہے۔ اس لیے ظاہر ہے کہ علاء الملک کی خدمت میں حوفی کی حاضری اس سن کے بعد ہوئی

ہوگی۔ باب الالباب ص ۳۲۵۔

و بندہ صاحب رقعہ بود کہ قطع الطریق اسپان و قماش برده بودند و بندہ
پیادہ مانده۔ چون بہ شہر نوریدم چون چراغ کہن خواستم کہ بحضرت
او پناہ طلبم..... فرصت نمی شد کہ دانش مند اورا بیند و داعی بے برگ
و مستعجل یک رباعی انشا افتاد و بخد مت او فرستادہ شد و آن ایں بود ۵

اگر شاہ بنڈل بحر و کالے دگری در قالب ملک و عدل جانے دگری
زہں روئے کبود جامہ می خوانندت کز رفعت و قدر آسمانے دگری

چوں ایں رباعی را بخواند احسان و تحسین ارزانی فرمود و گفت فرصت
متذکیر شمر دن ندارم ملتقم چیت، ما را اعلام ده، داعی ایں یک بیت
فرو بست ۵

ہر چند کہ بر بساط شطرنج ہنر امروز شہم، پیادہ می باید رفت
در حال بہ فرمود تا اسپے تنگ بستہ بخانقاہ آور دو تسلیم کرد و بمواعید بسیار
مستقر گردانید۔ داعی ہم ازاںجا سوار شدہ رحلت کرد اورا ناویدہ و
بجاورہ او مستعد نا شدہ ۵

اس کی سیاحتوں کو تاریخ وار ترتیب دینا تو بہت مشکل بلکہ ناممکن ہے کیوں کہ
اس نے ہن و تاریخ بتانے میں حد درجہ بے پروائی کی ہے۔ اس لیے یہاں صرف
بعض اور مقامات کی سیاحت کی طرف اشارے کر کے پراکتفا کی جاتی ہے۔ خوارزم
کے قیام کے متعلق شرف بن الموید بغدادی کے تذکرے میں لکھتا ہے:-

”درونے درخوارزم از لفظ مبارک او شنیدم“

ایک فقرے سے معلوم ہوتا ہے کہ وہ ان سیاحتوں کے دوران میں دم از کم

۵ باب الالباب۔ ج۔ اول صفحہ ۵۱ و ۵۲۔

۵ باب الالباب۔ ج۔ اول۔ صفحہ ۲۳

ایک مرتبہ ضرور) اپنے وطن (بخارا) بھی واپس آیا ہے۔ اپنے استاد زادے نظام الملک والدین محمد بن عمر مسعود کا ذکر کرتے ہوئے لکھتا ہے:-

”ونفخ کداعی کہ سولف ایس اوراق است ازم و مراجعت می کردو
به بخارامی رفت روزے چند در آسموی بخارمت اوستیناس طلبیده
آمد.....“

نیشاپور میں کافی عرصے تک قیام رہا ہے۔ امام فخر الدین محمد الرزخانی کے ذکر میں کہتا ہے:-
”و مدتے در شہر نیشاپور بمصاحبت یک دیگر بودیم و میان امین
ضعیف و میان او مشاعرات تازی و پارسی و مکاتبات و ایراد آں
جملہ با طالت انجامد۔“

نیشاپور کے دیہات میں بھی گھومنا ہے۔ چناں چہ سلطان علاء الدین محمد بن
تکیش خوارزم شاہ کا تذکرہ کرتے ہوئے لکھتا ہے:-

”و در شہر نیشاپور در دیہہ شبتقان (شہر قان) کہ در اطراف جہاں
موضع ازاں خوشتر کم نشان دادہ آمد، با عی است ملک خداوند
ملک نرکان دامت ملکبہا در انجا بخط امین پادشاہ رباعی دیدم بنشتہ^{۱۵}
سفر ہرات کے بارے میں امام بدر الدین بن نور الدین الہرودی کے ذکر
میں لکھتا ہے:-

”و در ہرات بمجاورۃ اوستانس شدم و از لطائف الفاظ او ذخیرہ
نہادم۔“

۱۵ باب الالباب - ج. اول ص ۱۴۵

۱۶ باب الالباب - ج. اول ص ۲۱۵

۱۷ باب الالباب - ج. اول ص ۲۲۳ - ۱۸ باب الالباب - ج. اول ص ۲۵۵

سفر اسفزار کے متعلق مہذب الدین سید الکتاب منصور بن علی الاسفزاری کے تذکرے میں لکھتا ہے:-

”دراں وقت کہ ایں پراسف زار باسفر زار رسید بمحاوره آو آسایشیافت^{۱۵}“
اسفرائن آنے کی اطلاع عماد الدولہ والدین مومند بن احمد الاسفرائنی الکاتب کے تذکرے میں ملتی ہے:-

”در اسفرائن پسر او را دیدم کہ تعلیم می کرد۔ و در اں وقت کہ ایں داعی آنجا رسید روزے چند قصیده از قصائد جمال العرب ابوالعباس ابیوردی پیش ایں داعی بخواند^{۱۶}.....“
سجستان کے قیام کے متعلق امیر ناصر الدین عثمان بن حرب السجری کے تذکرے میں لکھتا ہے:-

”و در اں وقت کہ مولف ایں ترتیب بہ سجستان بود امیر ناصر الدین بر حمت ایزدی پیوستہ و ولی عهد او ملک یمین الدین بہرام شاہ بود کہ ایں ساعت ممالک سجستان در ضبط اوست^{۱۷}.....“
فرہ کے سفر کے باب میں امام شرف الدین محمد بن محمد الفلہی کے ذکر میں لکھتا ہے:-

”وقتے کہ ایں داعی را بر فرہ گزارے افتاد فلک بمصاحبت او
مماشات نمود^{۱۸}.....“

۱۵ باب الالباب - ج - اول ص ۱۵۹

۱۶ باب الالباب - ج - اول ص ۱۳

۱۷ باب الالباب - ج - اول ص ۵

۱۸ باب الالباب - ج - اول ص ۲۵۹

سیستان کے قیام کی اطلاع امام شمس الملک والدین محمد بن نصیر سجزی کے تذکرے میں ملتی ہے:-

”وتمت در سیستان از سجزی شنیدم.....“

لاہور کا تذکرہ امام ابو جعفر عمر بن اسحق الواشی کے حالات میں ملتا ہے:-

”و در لہور از خواجہ ادیب شرف الدین احمد ماوندی شنیدم.....“

جیسا کہ اوپر لکھا جا چکا ہے، ان سیاحتوں کے دوران میں مولف کا مشغلہ و عظمیٰ تذکیر رہا ہے۔

یہاں دو تین حوالے دینے نامناسب نہ ہوں گے۔ ”جوامع الحکایات“ میں لکھتا ہے:-

”در وقتی در نیشاپور بذرکے تذکیر می گفت و سئلے از من پرسید.....“

ایک اور جگہ لکھتا ہے:-

”در وقتی کہ در نیشاپور لطیف طبع از مولف ایس کتاب سوال کرد و در

انتائے و عظم.....“

باب الالباب میں لکھتا ہے:-

”وقتے کہ سولف ایس مجموعہ در اسفرار بحضرت اور سید..... و ہر

ہفتہ روز آدینہ نوبت تذکیر عقدہ کرد و شرف استماع ارزانی داشتے.....“

جیسا کہ اوپر لکھا جا چکا ہے، عونی سنہ ۱۰۳۷ھ کے بعد تک بلا و خراساں میں نظر آتا ہے۔

اس کے بعد (غالباً) مغلوں کی جہاں آشوب آمد اور غوں ریز یلغار کی ابتدا میں،

جب ماوراءالنہر اور خراسان کے علاقوں سے مظلوم مسلمانوں نے ہجرت اختیار کی، عونی

کو بھی ایک نیا راستہ اور وسیلہ نظر آیا، اور وہ سلطان ناصر الدین قباچہ والی سندھ و

ملتان کے دربار میں چلا آیا۔

۱۔ باب الالباب - ج۔ اول - ص ۲۵۱ - ۲۔ باب الالباب - ج۔ اول - ص ۲۸۳

۳۔ جوامع الحکایات (نسخہ انجمن) ورق ۹۷ - ۴۔ جوامع الحکایات (نسخہ انجمن) ورق ۱۰۲ (پ ۱)

۵۔ باب الالباب ج اول ص ۱۱۵

ناصر الدین قباچہ سلطان معز الدین محمد بن سام غوری کے اُن خوش نصیب غلاموں میں سے تھا جنہوں نے ہندو غزنین کے مختلف علاقوں میں بادشاہتیں کیں۔ ۶۲۵ھ سے ۶۲۷ھ تک اُس نے سندھ اور ملتان (اور کچھ عرصے تک پنجاب) میں سلطنت کی۔ فیاض اور ہماں نواز تھا۔ یہی سبب ہے کہ مغولی آمد کے ہنگاموں سے جان بچا کر خراسان اور غور و غزنین کے متعدد شہر اس کے دربار میں چلے آئے تھے۔ اور اس کے سایہ عاطفت میں پناہ گزین تھے۔ وثوق سے نہیں کہا جاسکتا کہ عوفی کس ماہ و سال میں سندھ پہنچا؟ البتہ دو باتیں یقینی ہیں، اول یہ کہ وہ ۶۱۷ھ سے پہلے سندھ پہنچ چکا ہے۔ اور دوسری یہ کہ ۶۲۵ھ تک ناصر الدین قباچہ کے دامن دربار سے وابستہ رہا ہے۔ اس دوران میں کچھ عرصے تک کھمبایت میں بھی رہا ہے۔ ڈاکٹر نظام الدین کہتے ہیں کہ وہ یہاں قاضی مقرر تھا۔ اول الذکر امر کی تصدیق اس سے ہوتی ہے کہ بہار الدولہ والدین علی بن احمد الجاجی کے تذکرے میں لکھتا ہے۔

”وقاصدان او آخر ماہ رمضان سنہ سبع عشرة و ستامیہ (۶۱۷ھ)

بحضرت اعلیٰ اریدند“

اس زمانے میں مولف نے عید کے دن جو خطبہ پڑھا ہے اس میں بہار الدولہ کی فتوحات اور سلطان ناصر الدین قباچہ کی جہاں گیری کا ذکر کیا ہے۔

ثانی الذکر امر کا ثبوت یہ ہے کہ ناصر الدین قباچہ نے ۶۲۵ھ تک حکومت

کی اور عوفی آخر وقت تک اس کے ساتھ رہا۔ اس زمانے میں جو ۶۱۷ھ کے درمیان

لے ”تولف کتاب محمد عوفی می گوید مثل این حکایت شدیدہ ام وقتے کہ بہکبئیات افتادہ بودم....“

(جوانح الحکایات۔ ورق ۱۳۱)

۱۷ باب الالباب۔ ج۔ اول ص ۱۱۵۔ ۱۱۶..... فہذا ابن الجاجی خرج کفدح ابن مقبل ثبات اللہ

مجل فدوخ البلاد و روح العباد و لم شعث بلادہند و مع سقیم و شخ اعناق منابرہا بالخطب الجرجانقا

ناصر الدین ملل امام و قیمر.....“ (باب الالباب۔ ج۔ اول ص ۱۱۵)

اور ۶۲۵ھ کے درمیان گزرا، اس نے نہ صرف اپنی پہلی اہم کتاب "باب الالباب" مکمل کر کے قباچہ کے وزیر عین الملک فخر الدین احسن بن شرف الملک رضی الدین ابی بکر الاشعری کے نام نذر کی، بلکہ ناصر الدین قباچہ کے حکم سے اپنی دوسری کتاب "جوامع الحکایات ولوامع الروایات" کی تالیف و ترتیب بھی شروع کر دی تھی۔ وہ اپنی اسی تالیف میں مشغول تھا کہ ۶۲۵ھ میں سلطان شمس الدین التمش (بانی سلسلہ سلاطین شمس) نے سندھ پر لشکر کشی کی اور آچہ کا محاصرہ کر لیا۔ ناصر الدین قباچہ نے دُور اندیشی سے اپنا مال و اسباب اور خدم و چشم بھکر کے قلعے میں منتقل کر دیا اور خود بھی وہیں قلعہ بند ہو گیا۔ شمس الدین التمش بذات خود آچہ کے محاصرے میں مصروف ہوا اور اپنے وزیر قوام الدولہ نظام الملک جنیدی کو بھکر کا محاصرہ کرنے کے لیے بھجوا دیا۔ ماہ جمادی الاول میں آچہ اور ماہ جمادی الاخریٰ میں قلعہ بھکر فتح ہو گیا۔ قباچہ نے مجبور ہو کر اپنے بیٹے علاء الدین بہرام شاہ کو اپنے مال و اسباب اور خزانوں کے ساتھ شمس الدین التمش کی خدمت میں بھیجا اور معافی چاہی۔ التمش نے حکم دیا کہ خود

لے نظام الملک جنیدی (جو قباچہ اور اس کے وزیر عین الملک کے بعد عونی کا مدد و تحفظ تھا) ابتداء میں سلطان شمس الدین التمش (۶۲۵ تا ۶۳۳ھ) کا وزیر رہا۔ اور اس کے عہد میں کارہائے نمایاں کیے۔ اس کے بعد التمش کے فرزند رکن الدین فیروز شاہ (۶۳۳ تا ۶۳۷ھ) کا وزیر مقرر ہوا۔ مگر جب اعیان حکومت نے رکن الدین کے خلاف شورش برپا کی تو وہ بھی ان کا شریک ہو گیا۔ فیروز شاہ کی گرفتاری اور اس کی بہن سلطان رضیہ بنت سلطان التمش کے تحت نشینی پر نظام الملک اور دوسرے مخالفین بدستور مخالفت پر کمر بستہ رہے۔ سلطان رضیہ نے بد لطائف انجیل بہت سے امرا کو اپنے ساتھ ملا لیا، باقی فرار ہو گئے۔ نظام الملک بھی انھی فراریوں میں شامل تھا۔ رضیہ کے سواروں نے ان بھگوڑوں کا تعاقب کیا، اور بہتوں کو قید اور قتل کیا۔ نظام الملک کو ہر طرف کی طرف بھاگ گیا۔ اور وہیں ۶۳۷ھ و ۶۳۸ھ کے مابین (جو رضیہ کی سلطنت کا زمانہ سی و وفات پائی)۔

حاضر ہو۔ قباچہ نے یہ ننگ گوارانہ کی اور زندگی پر موت کو ترجیح دے کر شبہ کی رات ۱۹ جمادی الاخرہ ۷۲۵ھ کو بھکر کے قلعے سے دریائے سندھ میں گرا اور ڈوب کر مر گیا۔

قباچہ کے مرنے کے بعد اس کے متوسلین التمش سے جملے انھی میں عوفی بھی تھا اور جیسا کہ لکھا جا چکا ہے اس وقت ”جوامع الحکایات“ مرتب کر رہا تھا۔ بھکر کی فتح اور ناصر الدین کی وفات کے بعد اس نے اس کتاب کو التمش کے وزیر نظام الملک محمد بن ابی سعد الجندی کے نام معنون کر دیا۔ جیسا کہ خود اس کتاب کے دیباچہ میں لکھا ہے۔

”..... و دریں احیان مولف ایں مجموع دران حصار بود۔ و از قبل امیر ناصر الدین بتالیف ایں حکایات و ترتیب ایں روایات ماموز مہندس فکرت بنائے ایں را تہید بود و اپندے نیافتہ بود کہ ناگاہ کنگرہ تصرحیات ناصری بزلزل زوال گرفتار شد و ایں مجموع نامرتب و ایں ابواب ناہذب بماند۔ تابشے ہمت بر اتمام آں مقصود گشت و اقبال صاحب صاحب قران و آصف سلیمان زمان ضاعف جلالہ در گوش من فرو خواند کہ در اتمام آں فوائد بسیار است..... آفتاب ملک جلال را شمع کردہ شد و جواہر حکایات و لالی روایات پر اگندہ شدہ در سلک انتظام کشیدہ آمد و ازاں عقدے بہ ترتیب افتاد کہ قلاوہ بر..... دولت نظام الملکی سلطان الوزلئے ضاعف اللہ قدرہ تواند بود“

نئے آقا کی خدمت میں اس نے کتنا زمانہ گزارا، اور کب انتقال کیا؟ یہ ایسے سوالات ہیں جن کا جواب، موجودہ معلومات نہیں کوی امر غیبی ہی دے سکتا ہو۔ اس موقع پر یہ لکھنا غیر ضروری نہ ہو گا کہ لباب الالہاب“ اور جوامع الحکایات“ جیسی اہم کتابوں کے علاوہ مولف، دو اور کتابوں کا بھی مالک ہے جو اسی دوران میں لکھی گئیں۔ اول قاضی ابی علی الحسن بن علی بن محمد بن داؤد التنوخی المتوفی ۷۳۸ھ

لے جوامع الحکایات و لواع الروایات۔ درق ۱

کی کتاب "الفرج بعد الشدة" جس کا معنی "بھاری سے بھاری میں ترجمہ کیا۔
چنانچہ "جوامع الحکایات" میں لکھتا ہے:-

"وقاضی محسن تنوخی کتاب الفرج بعد الشدة تالیف کردہ است
اندریں معنی وہاں کتاب مقبول و مرغوب است و مؤلف آں
کتاب را بہ لغت پارسی ترجمہ کردہ است و بیشتر حکایات آں
دریں مجموعہ مسطور است ۳"

یہ ترجمہ بھی امیر ناصر الدین قباچہ کے نام سے منسوب ہے۔
دوسری انا معلوم ا کتاب "مدائح السلطان" جو جس کے متعلق کہتا ہے:-
"مدائح دولتی ایں معنی را در کتاب مدائح السلطان لباس نظم
پوشانیدہ است ۴"

یہ کتاب غالباً قصائد کا مجموعہ ہوگی۔


آخر میں مؤلف کی شاعری (جس کی مثالوں سے ہم جوامع الحکایات کے مطالعے
کے وقت قدم قدم پر دوچار ہوتے ہیں) کے نمونے کے طور پر اس کا ایک قطعہ درج کیا
جاتا ہے جو وزیر نظام الملک جنیدی کو مخاطب کر کے کہا گیا ہے:-

آصف ثانی فرخندہ نظام الملک آں	کاسانست پخدمت او پشت و تاج
آں جنیدی نسب و خلق کہ در راہ کرم	اوست بر جنید اکابر بر مثل خسرو شاہ
آنکہ در گاہ جلالش را اشرف و ملوک	قبلہ حاجت سازند یعلیٰ حاہ
بحر انعامش بر خلق جہاں گشت محیط	کہ در دوہم ہندس نہ کند ستیج شہاہ
اموشدہ بحر کفایت عبرت کان و دریا	وے شدہ خاک و رت مایہ وہ دولت و جاہ
ہست از ندوی کلکتہ سمر نصرت بہتر	ہست از تیغ کبود تورخ خصم سیاہ

صاحبِ قصّہ داعی بہ کرم اصفاکن کہ قتل گشت کنوں قصّہ اور افواہ
 داعی مخلص عوفی کہ زاحداثِ زمان می شود غولِ دلِ سکینش رونے صدراہ
 گرچہ در مرتبہ رابع عقل ہنر است صفرواحاد بود حاصل او یعنی آہ
 مدّے بود بر امید حصول اعراض ہنچہ ہنچہ و رہان گراں معتکف ہر در گاہ
 رنگ و بوے کرم از کس چوں دید و شنید با چنیں تحفہ و گر باز بتوداد پناہ
 ذات او ہست نہائے بکرم آبش دہ پھر شود تازہ پس از دسے فخر معنی خواہ
 اوزباں کرد ازیں پس بمدتِ تودراز تو از دستِ حوادثِ ذکر کم کن کوتاہ
 تاکہ در نور و ضیا ماہ نباشد چوں خور تاکہ در مرتبہ فرزیں نبود ہچوں شاہ

دشمنِ جاہ تو در جس ابد باد چناں
 کہ ہروں ناید ازو ہرگز چوں سایہ ز چاہ

اختر شیرانی



بِسْمِ اللّٰهِ الرَّحْمٰنِ الرَّحِیْمِ

جلد اول

باب اول

در معرفتِ آفریدگارِ تعالیٰ

(۱) حکایت - خدا کی ہستی پر دلیل

کسی زندیق نے جعفر محمد صادق رضی اللہ عنہ سے دریافت کیا کہ ”دنیا کے بنانے والے کی ہستی پر کون سی دلیل ہو؟“

جعفر نے پوچھا ”کبھی کشتی پر بیٹھنے کا اتفاق ہوا ہے؟“ زندیق بولا ”ہاں“ جعفر نے سوال کیا ”دریائی طوفان سے پالا پڑا ہے؟“

زندیق نے جواب دیا ”ہاں“ ایک مرتبہ میں کشتی پر سوار تھا کہ طوفان آیا اور اس زور سے آیا کہ کشتی پارہ پارہ ہو گئی اور میں ایک تختے پر بیٹھا رہ گیا، لیکن تھوڑی ہی دیر بعد طوفان کا ایک جھونکا ایسا آیا کہ میں تختے سے جدا ہو گیا اور غوطے کھاتا ہوا ساحل پر جا پڑا۔“

جعفر نے کہا "جس وقت تو کشتی میں بیٹھا تھا، اُس وقت تجھے کشتی پر اعتماد تھا۔ پھر جس وقت کشتی ٹوٹ گئی اور تو ایک تختے پر بیٹھا رہ گیا، اُس وقت تجھے تختے پر اعتماد تھا۔ اب یہ بتا کہ جب تختہ بھی تجھ سے چھوٹ گیا تب تجھے کس پر اعتماد تھا؟"

زندیق خاموش رہا۔ جعفر نے کہا "اُس وقت تیرا سہارا صرف خدا کی ذات تھی اور تجھے اُسی کے فضل و رحمت پر اعتماد تھا۔"
یہ سن کر وہ زندیق مسلمان ہو گیا۔

(۲) حکایت - وحدانیت کا اقرار

ایک دن امام اعظم ابو حنیفہ رحمۃ اللہ علیہ مسجد میں بیٹھے تھے کہ چند زندیق آگئے اور اُن کو قتل کر دینا چاہا۔

یہ رنگ دیکھ کر امام نے فرمایا "پہلے میری ایک بات سن لو۔ اُس کے بعد جو چاہو کرنا۔"

زندیقوں نے کہا "کیا کہنا چاہتے ہو، کہو۔"

امام نے فرمایا "میں نے ایک کشتی دیکھی ہو کہ اُس میں بے حساب مال لدا ہوا تھا مگر وہ بغیر کسی ملاح کے دریا میں سیدھی چلی جا رہی تھی۔"

زندیقوں نے کہا "یہ قطعی ناممکن ہے کیوں کہ ملاح کے بغیر کشتی کی حرکت کا صحیح ہونا مشکل ہے۔"

امام نے فرمایا "خوب، تو کیا اس سفلی اور علوی دُنیا، زمین آسمان اور ستاروں کے نظام کے مقابلے میں ایک کشتی کا انتظام، ملاح کے بغیر

بہت دشوار ہے؟ اگر تم لوگوں کی عقل نہیں مانتی کہ کسی نگہبان اور مددگار کے بغیر ایک کشتی بیدھارستہ طو کر سکتی ہے تو اتنی بڑی دُنیا کا کاروبار کسی نگہبان اور مددگار کے بغیر کیوں کر انجام پاسکتا ہے؟

یہ سن کر زندقہ لاجواب ہو گئے۔ اور اُن میں سے اکثر نے خدا کی ہستی اور وحدانیت کا اقرار کر لیا۔

۲۱ حکایت - ایفائے عہد

حجاج بن یوسف ایک مرتبہ خارجیوں کے ایک گروہ کو سزا دے رہا تھا، کہ اتنے میں اذان کی آواز آئی۔ اُس وقت صرف ایک شخص باقی رہا تھا۔ حجاج نے غصہ سے کہا کہ اسے اپنے ساتھ لے جا۔ کل صبح حاضر کرنا تاکہ سزا تجویز کی جائے۔ مگر دیکھنا اچھی طرح نگرانی کرنا۔ کہیں فرار نہ ہو جائے۔“

غصہ بیان کرتا ہے کہ جب میں اُس خارجی کو ہمراہ لیے اپنے گھر کی طرف روانہ ہوا تو اُس نے راستے میں مجھ سے پوچھا ”تم سے کسی قدر نیکی کی اُمید بھی رکھی جاسکتی ہے؟“

میں نے جواب دیا ”بتاؤ کیا چاہتے ہو؟ شاید خدا مجھے توفیق دے اور میں تم سے نیکی کا سلوک کر سکوں۔“

اُس شخص نے کہا ”خدا کی قسم کھا کر کہتا ہوں کہ جو الزام مجھ پر لگایا گیا ہے، میں اُس سے بری ہوں۔ میں نے کسی مسلمان کو نقصان نہیں پہنچایا۔ نہ کسی مسلمان سے جنگ کی۔ لیکن جانتا ہوں کہ خدا کا حکم برحق ہے اور میں اُس کی رحمت اور معافی سے مایوس نہیں ہوں، کیوں کہ وہ بے گناہوں کو

سزا نہیں دیتا۔ تم سے اتنی درخواست ہو کہ مجھے اپنے گھر جانے کی اجازت دو تو بڑا ہی احسان کرو۔ میں چاہتا ہوں کہ اپنے بال بچوں کو رخصت کر آؤں، مستحقوں کے حق ادا کر آؤں اور اپنی وصیت لکھ کر چھوڑ آؤں، میں یقین دلاتا ہوں کہ ان باتوں سے فارغ ہو کر کل صبح نکھاری خدمت میں حاضر ہو جاؤں گا۔“

عنبہ کہتا ہو کہ ”اُس کی بات سن کر مجھے ہنسی آگئی۔ مگر میں نے کچھ جواب نہ دیا۔ مجھے خاموش پا کر اُس نے پھر اپنی بات دہرائی۔ میں اپنے دل میں سوچنے لگا کہ خدا پر بھروسہ کر کے اسے چھوڑ دینا چاہیے۔ شاید واپس آجائے۔ نہ آئے تو ممکن ہو حجاج اسے بھول ہی جائے۔“

یہ سوچ کر میں نے اُس سے کہا ”جاؤ، لیکن پکا وعدہ کر کے جاؤ کہ کل صبح ضرور آ جاؤ گے۔“

اُس شخص نے جواب دیا ”میں خدا نے تعالیٰ کو گواہ کر کے وعدہ کرتا ہوں کہ کل علی الصباح لوٹ آؤں گا۔“

”چُنناں چہ میں نے اُسے جانے دیا۔ جب وہ میری نظروں سے غائب ہو گیا تو میں اپنی نیکی کے جذبے اور جوش سے نکل کر ہوش میں آیا اور سوچنے لگا کہ میں نے یہ کیا کیا۔ بیٹھے بیٹھے حجاج کے عتاب میں پھنس گیا۔“ الغرض اسی پریشانی اور پشیمانی کی حالت میں گھر پہنچا اور گھر والوں کو سارا قصہ کہ سنایا۔ سب نے مجھے لعنت ملاست کی اور میری ہی طرح وہ بھی پریشان اور فکر مند ہو گئے۔

”ہم سب گھر والوں کے حق میں وہ رات اس طرح گزری جس طرح سانپ کے ڈسے ہوئے لوگوں یا مُردہ بچے کی ماں پر گر رتی ہو۔ دہشت اور بے چینی کے مارے کسی کی پلک تک نہ جھپکی۔“

باب اول

آنکھوں میں کٹی وہ رات ساری
 ”ابھی مشرقی افق سے سورج کی کرنیں اچھی طرح نمودار نہ ہوئی تھیں کہ
 کیا دیکھتا ہوں وہی شخص سامنے سے چلا آتا ہے“

اُسے دیکھ کر مجھے بہت تعجب ہوا اور میں نے پوچھا، ای جواں مرد! یہ
 میں کیا دیکھ رہا ہوں؟ بھلا کوئی شخص موت کے منہ سے نکل کر پھر موت کے
 منہ میں آتا ہے؟

اُس نے جواب دیا ”ہاں، وہ شخص جس کو خدا کی معرفت نصیب ہو چکی
 ہو اور جو اُس کی قدرتِ کمال کا قائل ہو۔ ایسا شخص اگر کسی سے عہد کرے
 تو اُسے پورا کرنا چاہیے۔“

الغرض میں اُسے ہمراہ لے کر حجاج کی خدمت میں حاضر ہوا اور اُس کی
 سچائی اور وعدہ دہائی کا تمام واقعہ کہ سنایا۔ یہ سن کر حجاج نے مجھ سے پوچھا
 ”کیا تو چاہتا ہے کہ میں اس کو تجھے بخش دوں؟“

میں نے جواب دیا ”امیر کی ہر بانی ہے۔ بندہ بہت ممنون ہو گا۔“

حجاج نے اُسے میرے حوالے کر دیا اور میں نے اُسے آزاد کر دیا۔ چلتے
 وقت اُس کے منہ سے شکریے کا ایک لفظ تک نہ نکلا۔ اس سے قدرتا مجھے
 تکلیف ہوئی۔ مگر یہ کہ کر چُپ ہو رہا کہ ”دیوانہ آدمی ہے۔“

دوسرے دن وہ میرے پاس آیا اور بہت کچھ معافی چاہ کر بولا ”کل میں نے
 تمہارا شکریہ اس لیے ادا نہیں کیا کہ میں تمہارے شکریے کو خدا کے شکریے کے ساتھ
 شریک کرنا نہ چاہتا تھا۔ چنانچہ کل کا سارا دن میں نے صرف خداے تعالیٰ کی شکرگزاری
 میں گزارا۔ اس سے فارغ ہو کر آج تمہارے پاس آیا ہوں کہ تمہاری نیکی کا حق ادا کروں۔“
 ”یہ کہہ کر اُس نے دوبارہ معافی چاہی اور رخصت ہوا۔“

باب ششم

در فضلِ عدل

(۱۱) حکایت - ہندو راجا کا انصاف

مؤلف کتاب محمد عونی کہتا ہو کہ ایک ایسی ہی حکایت میں نے اُس وقت بھی سنی تھی، جب مجھے کھمبایت جانے کا اتفاق ہوا تھا۔ یہ شہر گجرات نہروالہ کے اضلاع میں سے ہو اور ساحل دریا پر آباد ہو۔ یہاں خوش عقیدہ، پاک مذہب اور مسافر نواز سنی مسلمانوں کی ایک جماعت سکونت پزیر ہو۔ زیادہ آبادی ہندو کی ہو مگر ایک مختصر سی تعداد میں آتش پرست بھی بستے ہیں۔

مسلمان جماعت کی زبانی سُننے میں آیا کہ رائے جو سنگھ کے عہدِ حکومت میں، اس شہر میں ایک جامع مسجد تھی جس کے مینار پر چڑھ کر موذن اذان دیا کرتا تھا۔ ایک مرتبہ پائیکوں کے اُگسانے سے کافروں نے مسلمانوں پر حملہ کر دیا اور اسی مسلمان تلوار کے گھاٹ اُتار دیے۔ مسجد جلا دی اور مینار مسمار کر دیا۔ مسلمانوں کا خطیب، جس کا نام علی تھا۔ بھاگ کر نہروالہ آیا اور راجا تک فریاد پہنچانے کی کوشش کی لیکن ہندو درباریوں نے مذہبی تعصب کی بنا پر راجا تک اُس کی رسائی نہ ہونے دی۔

ایک دن راجا نے شکار کا ارادہ کیا۔ خطیب غریب کو موقع ہاتھ آیا۔

راجا کی شکار گاہ کے رستے میں ایک درخت کی اوٹ میں جا کر بیٹھ رہا۔ راجا کی سواری پہنچی تو جھپٹ کر سامنے آیا اور راجا کو قسمیں دیں کہ ہاتھی ٹھیرالے اور اس کی گزارش سن لے۔

جب راجا نے ہاتھی ٹھیرایا تو خطیب نے کھبایت کے دردناک حادثے کی پوری تفصیل جسے وہ ہندی اشعار کی صورت میں لکھ کر لایا تھا، راجا کے گوش گزار کی۔ یہ سرگزشت سن کر راجا نے خطیب کو ایک مصاحب کے حوالے کیا اور حکم دیا کہ اس کی حفاظت اور خاطر مدارات کی جائے اور دوبارہ محکم ملنے پر پیش کیا جائے۔

شکار سے لوٹنے پر راجا نے اپنے وزیر کو بلا کر کہا کہ میں تین دن تک نہ تو حملات سے باہر نکلوں گا اور نہ کسی کو باریابی کی اجازت دوں گا۔ اس لیے تم امور سلطنت کی اچھی طرح نگرانی رکھنا اور مجھے تنگ نہ کرنا۔“

اُسی رات راجا جو سنگھ ایک سانڈنی پر سوار ہو کر تنہا کھبایت کی طرف چل پڑا۔ نہروالہ سے کھبایت چالیس فرسنگ کی مسافت پر پہنچا۔ راجا نے ایک رات اور ایک دن برابر سفر کیا اور دوسرے دن شام کو کھبایت پہنچا۔ پائیکوں کا بھیس بدل، تلوار کمر میں ڈال رات کے اندھیرے میں شہر کے اندر داخل ہو گیا۔ شہر کے بارونق حصوں اور بازاروں میں ہر موڑ اور ہرناکے پر ٹھیر ٹھیر کر سن گئی اور پوچھ گچھ کی۔ ہر ایک کی زبانی یہی سننے میں آیا کہ مسلمانوں پر بڑا ظلم ہوا اور بے چارے بے گناہ بے قصور مارے گئے۔ مسلمانوں کی مظلومی کا یقین ہونے پر راجا شہر سے نکلا۔ دریا کے پانی سے اپنی چھاگل بھری اور نہروالے کی طرف روانہ ہوا۔ تیسرے روز رات کے وقت اپنی راج دھانی میں پہنچا۔

صبح کو دربار ہوا۔ مصاحبوں اور دربارداروں کو بار ملا۔ راجا نے خطیب کو جس مصاحب کے حوالے کیا تھا اس کو حکم دیا کہ اُسے پیش کرے۔ جب وہ اُس کو لے کر حاضر ہوا تو راجا نے خطیب سے خطاب کر کے کہا ”اپنا معاملہ پیش کرو!“۔ خطیب نے اپنا استغاثہ پیش کیا تو کافروں کی جماعت نے خطیب کو جھٹلانے اور معاملے کو دبانے کی کوششیں کیں۔ یہ رنگ دیکھ کر راجا نے اپنے آبدار کو حکم دیا کہ ”رات کو پانی کی جو چھاگل تمھیں دی تھی وہ لاؤ اور درباریوں کو اس کا پانی چکھاؤ!“

درباریوں نے چھاگل کا پانی چکھا تو کھاری ہونے کی وجہ سے پہچان گئے کہ سمندر کا پانی ہے۔

اب راجا نے ان کو بتایا کہ ”مذہبی اختلاف کو ملحوظ رکھتے ہوئے مجھے تم میں سے کسی پر اعتماد نہ تھا۔ اس لیے میں خود کھبائیت جا کر مسلمانوں کی مظلومی اور دوسرے فرقہ کی شتم گاری کا حال معلوم کر کے آیا ہوں۔ مجھے یقین ہے کہ مسلمانوں پر ظلم ہوا ہے۔ اور میں یہ برداشت نہیں کر سکتا کہ اُس جماعت پر جو میری پناہ میں ہو ظلم کیا جائے۔“

یہ کہہ کر اُس نے حکم دیا کہ کھبائیت کے کافروں میں سے ہر ایک فرقے مثلاً برہمنوں، پائیکوں، ہتھوں، برالوں، سوروں اور آتش پرستوں کے سرداروں کو سزا دی جائے۔ ساتھ ہی ایک لاکھ بالوتڑے عنایت کیے کہ مسجد اور مینار نئے سرے تعمیر کیے جائیں۔ خطیب کو چار چھتر بنجنے، جو بڑے قیمتی رنگین اور ریشمی کپڑے سے تیار کیے گئے تھے۔ یہ چھتر آج بھی مسلمانوں کے پاس محفوظ ہیں اور وہ ان کو عید کے موقع پر نکالتے ہیں۔ مسجد اور مینار بھی چند سال پہلے تک موجود تھے۔ مگر بالارا کے لشکر نے جب نہروالے پر حملہ کیا تو یہ

مسجد اور مینار دوبارہ برباد کر دیے گئے۔ بعد ازاں سعید بن شرف یمنی نے ان کو اپنے خرچ پر سہ بارہ تعمیر کرایا اور چار طلائی گنبدوں کا اضافہ کر کے اسلامی طریقے کو اس کفرستان میں زندہ کیا۔ چنانچہ یہ مسجد اور مینار آج بھی باقی ہیں۔

(۲) حکایت - نیت کا اثر

یہ حکایت بہت مشہور حکایتوں میں سے ہو کہ ایک دن قباد بادشاہ شکار کو گیا۔ شکار گاہ میں پہنچ کر کسی ہرن کے پیچھے گھوڑا ڈالا اور لشکر سے بچھڑ کر کہیں کا کہیں نکل گیا۔ دو پہر کے قریب دھوپ تیز ہوئی تو بادشاہ کا بھوک پیاس کے مارے بُرا حال ہونے لگا۔ ادھر ادھر نظر دوڑائی، دُور جنگل میں کچھ دھبے سے دکھائی دیے۔ گھوڑے کی باگ ادھر موڑی قریب پہنچا تو دو تین پھٹے پڑنے نیچے نظر آئے۔ پاس جا کر آواز دی "کسی جہان کی ضرورت ہو تو حاضر ہو" اندر سے ایک بڑھیا نکل کر آئی اور اُس کے گھوڑے کی باگ پکڑ کر بولی "تشریف لائیے۔"

قباد گھوڑے سے اُترا۔ بڑھیا نے تھوڑا سا دودھ اور جو کھانا حاضر تھا، سامنے لا رکھا۔

کھانے سے فارغ ہو کر قباد تھوڑی دیر ستانے کے خیال سے لیٹ گیا۔ تھکا ہارا تو تھا ہی لیٹنے کے ساتھ ہی نیند آگئی۔ آٹھ گھنٹی تو دن ڈھل چکا تھا۔ افق پر شام کی سُرخ کی ابتدائی لہریں پھیلنے لگی تھیں۔ رات کے اندھیرے میں راستہ بھول جانے کے ڈر سے وہیں بسیرا کرنے کی ٹھانی۔ اتنے میں چند گائیں

نظر آئیں جو چرچنگ کر جنگل سے گھر آ رہی تھیں۔ بڑھیا نے اپنی لڑکی کو آواز دے کر کہا کہ ”گایوں کا دودھ دؤہ لے تاکہ مہمان کی خاطر کی جائے۔“

لڑکی کی عمر کوئی بارہ برس کی ہوگی۔ بڑی سمجھ دار اور خوب صورت تھی۔ ماں کی بات سن کر گایوں کے پاس گئی اور دودھ دؤہنے لگی۔

قبائے شاید کسی کو گائیں دؤہتے نہ دیکھا تھا۔ دودھ کی مقدار بہت زیادہ معلوم ہوئی اور اس پر اُسے تعجب ہوا۔ دل ہی دل میں کہنے لگا کہ ”یہ لوگ ہمارے انصاف و کرم کے سہارے اس جنگل بیابان میں پڑے ہیں اور دونوں وقت روزانہ اس قدر دودھ حاصل کرتے ہیں۔ اگر ہفتے میں ایک دن کا دودھ بھی اپنے بادشاہ کی خدمت میں پہنچا دیا کریں تو ان کا کچھ بھی نقصان نہ ہو اور شاہی خزانے میں اس دودھ کی قیمت سے کئی گنا اضافہ ہو جائے۔“

یہ سوچ کر اُس نے فیصلہ کیا کہ ”شہر پہنچ کر اس قسم کا ایک حکم نافذ کروں گا۔ جس کی رد سے ہفتے میں ایک دن کا دودھ بادشاہ کا حصہ قرار پائے گا۔“

صبح ہوئی تو ماں نے اپنی بیٹی کو جگا کر کہا کہ ”گائیں دؤہ لے“ لڑکی حسب معمول دودھ دؤہنے لگی تو وہیں سے چلائی کہ ”اماں، اماں، اٹھو اور دُعا کرو ہمارے بادشاہ کی نیت میں فتور آگیا ہو۔“

یہ سن کر قبائے بہت حیران ہوا کہ ”میں نے رات کو دل میں ضرور سوچا تھا کہ ہفتے میں ایک دن کا دودھ اپنا حصہ قرار دوں گا۔ مگر اس بچی کو کیسے خبر ہوئی؟“

وہ یہ سوچ ہی رہا تھا کہ بڑھیا اٹھ کھڑی ہوئی اور بہت گڑگڑا کر خدائے دُعا کرنے لگی۔ جب وہ دُعا سے فارغ ہوئی تو قبائے نے پوچھا ”بڑی بی تمہیں کیوں کر معلوم ہوا کہ بادشاہ کی نیت میں فتور آگیا ہو۔“

اُس نے جواب دیا ”ہماری یہ گلے روزانہ صبح کے وقت جتنا دودھ

دیتی ہے۔ آج اُس کے تھنوں سے اتنا دودھ نہیں اُترا۔ چوں کہ کوئی اور بات ایسی نہیں ہوئی جس کی وجہ سے یہ دودھ نہ دیتی اس لیے ہم نے سمجھ لیا کہ اس کا سبب صرف یہ ہے کہ بادشاہ کی نیت میں خرابی آگئی ہے۔ کیوں کہ جب بادشاہ کی نیت میں خرابی آتی ہے تو خدائے تعالیٰ زمین سے خیر و برکت اٹھالیتا ہے۔ اور خیر و برکت کے اٹھ جانے سے یہ اثر ہوتا ہے کہ ہر چیز میں کمی اور نقصان واقع ہونے لگتا ہے۔ اسی طرح جب بادشاہ کی نیت نیک ہوتی ہے تو خدا زمین پر اتنی خیر اور برکت نازل کرتا ہے کہ ہر چیز میں افراط اور فائدہ نظر آتا ہے۔“

قباد بولا ”سچ کہتی ہوا تمھاری بات سے مجھے بڑی تنبیہ حاصل ہوئی۔ میں نے اپنی بُری نیت سے توبہ کی اور اس ظالمانہ خیال سے درگزر کیا۔“
اب جو لڑکی نے دودھ دیا تو معمول کے مطابق بہت دودھ ہوا۔ دوسری طرف بادشاہ کی نیت بخیر ہونے کا نتیجہ یہ نکلا کہ اُسے نوشیرواں کا سابیٹا نصیب ہوا۔

(۳) حکایت - نوشیرواں اور ایک بڑھیا

مشہور حکایت ہے کہ جب نوشیرواں نے ایوانِ مدائن کی تعمیر شروع کرائی تو معلوم ہوا کہ سامنے ایک بڑھیا کا گھر موجود ہے جس کی وجہ سے عمارت کے حُسن میں خرابی پیدا ہوتی ہے۔ بڑھیا بہت غریب تھی۔ لے دے کر ایک گائے کا سہارا تھا جس کے دودھ پر بے چاری گزاران کرتی تھی۔ جب محل کی بنیاد پڑ چکی تو نوشیرواں نے اُس بڑھیا کو بلال کر کہا کہ ”اگر تو راضی ہو تو جس قیمت پر بھی تو چاہے میں تیرا گھر خرید لے کو تیار ہوں۔ اتنی دولت و نعمت دوں گا

کہ باقی عمر چین کرے گی۔“

بڑھیا نے جواب دیا ”بادشاہ سلامت یہ تو کہیے کہ میرے لیے اس سے بڑی دولت کون سی ہو کہ میں آپ کے زیر سایہ رہا کروں اور اس سے اچھی نعمت کیا ہوگی کہ روزانہ اپنے گھر بیٹھے آپ کا دیدار کر لیا کروں؟“
نوشیرواں قائل ہو کر بولا ”اگر تو اسی میں خواہش ہو کہ میں تیرا مکان نہ خریدوں تو میں زبردستی نہیں کرتا۔“

چنانچہ اُس نے حکم دیا کہ بڑھیا کے گھر کو اس کی جگہ رہنے دیا جائے۔
نتیجہ یہ نکلا کہ ادھر محل میں دربار ہوتا اور ادھر بڑھیا اپنی گائے کو چرنے کے لیے جنگل کی طرف بھجاتی۔ محل کے برآمدے سے گزرتے ہوئے گائے پیشاب یا گوبر سے اسے آلودہ کرتی تو بڑے بڑے درباری اس نجاست کا منظر گوارا کرتے مگر بادشاہ کے در سے بڑھیا کو کچھ نہ کہتے۔

(۴) حکایت۔ خلیفہ کے خلاف دعویٰ

ایک دن امیر المومنین مہدی رضی اللہ عنہ عدالت میں بیٹھے ضرورت مندوں کی مختلف درخواستوں پر غور کر کے احکام صادر کر رہے تھے کہ اتنے میں ایک شخص آیا اور سلام کر کے بولا ”یا امیر المومنین! اگر کسی کو کسی کے خلاف شکایت ہو یا ایک نے دوسرے کا حق چھینا ہو تو وہ آپ کی خدمت میں فریاد لا سکتا اور اپنے درد کی دوا پا سکتا ہے۔ لیکن جسے خود امیر المومنین پر دعویٰ کرنا ہو۔ فرمائیے وہ کہاں جائے؟“ مجھے آپ کے خلاف استغاثہ کرنا ہوتا ہے آج یہیں پیش کروں یا کل قیامت کے دن مالکِ یوم الدین کی عدالت میں، جہاں کسی قسم کی

طرف داری یا نا طرف داری کی سازش نہ ہوگی۔“

امیر المومنین مہدی نے جواب دیا ”اگرچہ تمام دینی حاکموں کا سر ہمارے حکم کے سامنے خم ہو کر شریعت کے حضور میں ہم بھی سر جھکاتے ہیں۔ لہذا شریعت کے مطابق فیصلہ ہوگا۔ تم اپنا انصاف اسی دُنیا میں پاسکو گے!“ یہ کہہ کر امیر المومنین منہ خلاف سے اٹھ کھڑے ہوئے۔ اس شخص کو ہمراہ لیے ہوئے قاضی کی عدالت میں پہنچے اور اس کے پاس بیٹھ کر بولے ”اپنا دعویٰ پیش کرو۔“

اس شخص نے قاضی کے سامنے دعویٰ پیش کیا۔ امیر المومنین نے جواب دہی کی۔ اس پر قاضی نے مدعی سے قانونی دستاویز طلب کی۔ اس شخص نے پیش کی۔ قاضی نے معائنہ کر کے اس پر حکم لکھا جو مہدی کے خلاف اور مدعی کے حق میں تھا۔ خلیفہ نے حکم کے سامنے سر جھکایا اور مدعی کا مطالبہ پورا کر دیا۔

(۱۵) حکایت - شاہ کرمان اور دُفینہ

کہتے ہیں کہ کرمان کا ایک بادشاہ بہت نیک اور عادل تھا۔ ایک مرتبہ کسی نے اسے اطلاع دی کہ فلاں شخص کو اپنی زمین میں دُفینہ ملا ہے۔ یہ سن کر بادشاہ نے اس شخص کو بلایا اور پوچھا ”ہم نے سنا ہے کہ تمہیں کوئی دُفینہ ملا ہے؟“ اس نے جواب دیا ”بے شک ملا ہے۔“

بادشاہ نے پوچھا ”ہمیں کیوں اطلاع نہ دی؟“

اس نے جواب دیا ”اس لیے کہ یہ دُفینہ مجھے اپنی ذاتی زمین میں ملا ہے

جو میری موروثی ملکیت چلی آتی ہو۔ علاوہ برہنہ مجھے علم تھا کہ آپ ایک انصاف پسند بادشاہ ہیں اور مجھ پر ظلم نہ کریں گے۔“

بادشاہ نے کہا ”دفینہ حاضر کیا جائے۔ دیکھیں تو یہی اُس کی مقدار کیا ہو۔“

حکم کے مطابق اس شخص نے خزانہ لاکر حاضر کیا۔ بادشاہ نے حساب کر کے تھوڑا سا حصہ اپنے خزانے میں بھیج دیا اور باقی اس کے حوالے کر دیا۔

بعض مصاحبوں نے عرض کی کہ ”جہاں پناہ اس شخص نے نصف خزانہ بھی لاکر نہیں دکھایا۔ بڑا حصہ تو اپنے گھر میں چھپا رکھا ہو۔ اور حضور نے پھر بھی بہت سا خزانہ اسے واپس کر دیا۔“

بادشاہ نے جواب دیا۔ ”اُس کا خزانہ ہو۔ میرے باپ کا مال نہیں۔ اگر اُس نے بہت سا حصہ چھپا رکھا ہو تو اُس سے کہو کہ پھیلے نہیں۔ ہر مال خرچ کرے۔ مجھے جو کچھ اُس نے خوشی سے دیا میں نے لے لیا۔ اس سے زیادہ اس پر میرا حق نہیں ہو۔“

(۶) حکایت۔ دیانت داری اور حساب

ایسی ہی ایک حکایت میں ہے کہ شہر نہروالہ میں کسی ہندوستانی سوداگر نے ایک دلال کے پاس نو لاکھ بالوترے امانت رکھوائے تھے۔ کچھ عرصے بعد سوداگر کا انتقال ہو گیا تو دلال نے اُس کے لڑکے کو بلا کر کہا ”بہت عرصہ ہوا کہ تمہارے باپ نے نو لاکھ بالوترے میرے پاس امانت کے طور پر رکھوائے تھے وہ لے لو۔“

لڑکے نے جواب دیا ”مجھے اس کے متعلق کچھ علم نہیں۔ شاید کسی بھی میں

لکھے ہوں۔ منگو اگر دیکھتا ہوں۔“

بہی کھلتے منگو اگر دیکھے گئے تو کسی میں بھی اس رقم کا اندراج نہ تھا۔ اس پر لڑکے نے کہا کہ ”اگر میرے باپ نے تمہارے پاس نو لاکھ بالوتز رکھے ہوتے تو کھانوں میں ضرور درج ہوتا۔ مگر چوں کہ ایسا نہیں ہو اس لیے میں تم سے یہ رقم نہیں لے سکتا۔“

الغرض دلال اصرار کرتا تھا کہ ”تمہاری رقم ہر نہیں لینی ہوگی۔“ اور لڑکا انکار کرتا تھا کہ ”میں ہرگز نہیں لے سکتا کیوں کہ میرے کھاتے میں درج نہیں ہوتے ہوتے یہ جھگڑا اتنا بڑھا کہ دونوں کو فیصلے کے لیے رائے جو سنگھ کے دربار میں جانا پڑا۔

راجا نے دونوں کے بیانات سن کر کہا کہ ”اگر تم دونوں میں سے کوئی بھی یہ رقم رکھنے کو تیار نہیں تو مناسب یہ معلوم ہوتا ہو کہ اس کو کسی ایسے مصرف میں لے آؤ جس سے خدا کی مخلوق کو فائدہ اور مرے والے سوداگر کو ثواب پہنچتا رہے۔“

چنانچہ اس رقم سے ”نو لکھ تال“ بنایا گیا۔ جو دنیا میں اپنی نظیر نہیں رکھتا۔ اور جسے دیکھ کر عقل دنگ رہ جاتی ہو۔ یہ تال آج تک باقی ہو۔

(۷) حکایت۔ ایک قاضی کی بے ایمانی

امیر المومنین معتقد باللہ کے حضور میں ایک شخص فریاد لایا کہ حج کو جاتے ہوئے میں نے ایک تھیلی جس میں ہزار دینار تھے سر پہ مہر کر کے نائب قاضی کے پاس امانت کے طور پر رکھوائی تھی۔ واپس آنے پر قاضی سے تھیلی تول لگئی

مگر اُسے کھولنے پر معلوم ہوا کہ طلائی دیناروں کی جگہ چاندی کے درم رکھ دیے گئے ہیں۔ مہر جیسی تھی ویسی ہی ملی مگر دینار غائب تھے۔ شرارت ضرور نائب قاضی کی ہر مگر لاکھ خوشامد کرتا ہوں وہ انکار کیے جاتا ہو۔“

خلیفہ نے جواب دیا ”اطمینان رکھو تمہارے دینار تمہیں مل جائیں گے۔“ وہ شخص مطمئن ہو کر گھر چلا گیا۔ خلیفہ کچھ دیر اس معاملے کے متعلق غور کرتا رہا۔ پھر جامہ دار کو بلوا کر حکم دیا کہ ”توشہ خانے میں سے ایک نیا جوڑا لاؤ۔ ساتھ ہی ایک پگڑی بی۔ مگر خیال رکھنا کہ اس سے اچھی پگڑی تمام توشہ خانے میں نہ ہو۔“ جب جامہ دار نے حکم کی تعمیل کی تو خلیفہ نے اُسے کسی بہانے سے باہر بھجوا دیا۔ اُس کے چلے جانے پر پگڑی پھاڑ دی اور اسی طرح ایک طرف رکھ دی۔ جامہ دار لوٹ کر آیا تو اُس سے بولا ”کپڑے اُٹھا کر لے جاؤ۔ آج نہیں پہنوں گا۔“

جامہ دار اس لباس کو سنبھال کر اُس کی جگہ رکھنے لگا تو پگڑی پھٹی ہوئی نظر آئی۔ بے چارہ جان کے خوف سے تھر تھر کانپنے لگا۔ اسی حال میں رفوگر کا خیال آیا تو جان میں جان آئی۔ پگڑی چھپا کر ساتھ لی اور بازار میں پہنچ کر ایک قابلِ اعتماد دوست سے کسی اچھے رفوگر کے متعلق دریافت کیا۔ ایک کاریگر کا پتا چلا۔ بھاگا ہوا اُس کے پاس پہنچا۔ اُس نے کہا ”اچھے کام کے اچھے دام ہوں گے۔ ایسا رفو کروں کہ کوئی فرد بشر تمیز نہ کر سکے۔“

جامہ دار نے منٹھ مانگے دام دینے کی حامی بھری اور رفوگر نے جیسا کہا تھا ویسا کر دکھایا۔ جامہ دار پگڑی لیے ہوئے خوش خوش توشہ خانے میں لے آیا۔ اور پگڑی رکھ کر اپنے کام میں لگا۔

دوسرے دن خلیفہ نے پھر وہی لباس طلب کیا۔ جامہ دار نے حاضر

کیا تو دیکھا کہ پگڑی جوں کی توں ہے۔ پوچھا "یہ پگڑی کس نے رفو کی ہے؟" یہ سن کر جامہ دار بہت چکرایا۔ خلیفہ نے کہا "ڈروست! پگڑی خود میں نے پھاڑی تھی۔ یہ بتاؤ کہ تم نے رفو کس سے کرائی؟ اس پر جامہ دار نے رفوگر کا پتا بتایا۔ خلیفہ نے حکم دیا کہ اسے حاضر کیا جائے۔ جب وہ حاضر ہوا تو خلیفہ نے کہا "اگر تو سچ سچ بتائے گا تو تجھے جان کی امان دی جائے گی بلکہ خلعت و انعام بھی ملے گا۔ یہ بتا کہ اس شہر میں تو نے کسی کی تھیلی رفو کی ہے؟" رفوگر نے جواب دیا "نائب قاضی نے ایک تھیلی رفو کرائی تھی۔ اور اسے زیادہ مدت نہیں ہوئی۔ کیوں کہ مجھے شام سے آئے تھوڑا ہی عرصہ گزرا ہے۔"

یہ سن کر خلیفہ نے ایک غلام بھجوا کر اس شخص کو بلوایا جس کی تھیلی میں خیانت ہوئی تھی اور رفوگر کو تھیلی دکھا کر پوچھا "اس تھیلی کو پہچانتے ہو؟" رفوگر نے کہا "جی ہاں، یہی وہ تھیلی ہے جو میں نے رفو کی تھی۔" اس پر خلیفہ نے نائب قاضی کو بلوایا اور رفوگر سے دوبارہ بیان دلوایا۔ رفوگر نے قاضی کو مخاطب کر کے کہا "یہ تھیلی تم نے مجھے یہ کہہ کر رفو کرنے کو دی تھی کہ غلام کے ہاتھ سے گر کے پھٹ گئی ہے۔ کسی جگہ تذکرہ نہ کرنا کیوں کہ امانت کا رُپیہ ہے۔ لوگوں کو شبہ ہوگا۔"

اس بیان کے بعد نائب قاضی کو اصل رقم ادا کرنے کے سوا چارہ نہ تھا۔ قاضی رقم ادا کر چکا تو معتضد نے حکم دیا کہ اسے دریا میں غرق کر دیا جائے۔ اور اس کی جگہ کوئی اور شخص نائب قاضی مقرر کیا جائے۔

۱۸ حکایت - عضد الدولہ اور ایک قاضی

عضد الدولہ کے عہد کا واقعہ ہے کہ اُس نے ایک مرتبہ کسی شہر میں خاص کام سے کوئی قاصد بھیجا۔ قاصد راستے ہی سے لوٹ گیا اور عضد الدولہ کی خدمت میں آکر عرض کی۔ ”جہاں پناہ میں منزل پر پہنچنے سے پہلے ہی لوٹ آیا ہوں۔ اس کی وجہ یہ ہے کہ راستے میں مجھے ایک شخص ملا۔ جو خاتم بدہن دارالحکومت کو بے تحاشا گالیاں دے رہا تھا۔ میں نے اسے ڈانٹا کہ مدینۃ السلام کو جو دار الخلافہ ہے اور جہاں خدا کی رحمت کا نور رستا ہے، کس لیے کوس رہا ہے؟“

اُس نے جواب دیا، ”اس لیے کہ یہاں کا بادشاہ ظالم اور اُس کا قاضی بددیانت ہے۔ میں نے اُس کے پاس اشرافیوں سے بھرے ہوئے دولوٹے امانت رکھے تھے۔ اب چند سال کے بعد طلب کیے تو صاف ٹکر گیا اور میرا کوئی گواہ ہی نہیں۔ لاچار مایوس ہو کر واپس جا رہا ہوں۔“ قاصد نے عرض کی ”میں اس شخص کو سمجھا بھگا کر لوٹا لایا ہوں تاکہ وہ آپ کی خدمت میں اپنی فریاد پیش کر سکے۔“

عضد الدولہ نے اُس شخص کو سامنے بلایا اور پوری توجہ سے تمام حالات دریافت کیے۔ یہاں تک کہ اُسے اُس شخص کی سچائی کا یقین ہو گیا۔ چنانچہ اُس نے سفر و خرچ دے کر کہا کہ ”اصفہان جا کر کسی مناسب جگہ قیام کرو۔ تمہاری رقم تم تک پہنچ جائے گی۔ کسی قسم کا کوئی اندیشہ نہ کرو۔“

ساتھ ہی اصفہان کے والی کے نام فرمان لکھ کر دیا کہ ”حالی فرمان ہذا کی تمام ضروریات کا انتظام کرو۔ کسی قسم کی تکلیف نہ ہونے پائے۔“ اُس دن کے بعد بادشاہ نے قاضی سے میل جول بڑھانا شروع کر دیا۔

روزانہ کسی نہ کسی یہاں سے اُسے خلعت، ٹنٹا اور اُس کی خاطر تواضع پہلے سے زیادہ کرتا۔

ایک دن کا ذکر ہو کہ قاضی حاضر ہوا۔ عہد المدولہ نے درباریوں کو ہٹا دیا۔ اور تخیلے میں اُس سے کہا۔ ”قاضی صاحب! آپ سے ایک راز کی بات کہنا چاہتا ہوں مجھے اُمید ہو کہ آپ کسی سے کہیے گا نہیں۔ اور مجھے آپ پر جو اعتماد ہو اسے کھوئیے گا نہیں۔“

قاضی نے سینے پہ ہاتھ رکھ کر قسمیں کھاتیں کہ ”حضور کا راز قیامت تک غلام کے سینے میں محفوظ رہے گا۔ کسی فرد بشر کے کان میں بھنک تک نہ پڑے گی۔“ عہد المدولہ نے کہا ”بات یہ ہو کہ زندگی کا کوئی بھروسہ نہیں اور دنیا کے جھگڑے ختم ہوتے نظر نہیں آتے۔ انجام کا فکر بُری طرح کھائے جاتا ہو۔ خدا نہ خواستہ کسی دن خلاف اُمید زندگی کا چراغ گل ہو گیا تو بچوں پر کیا گزرے گی۔ اس لیے بہت سوچ بچار کے بعد یہ صورت ذہن میں آئی ہو کہ مال و دولت کا ذخیرہ اُن کے لیے محفوظ کر دیا جائے۔ ظاہر ہو کہ اس قسم کا خزانہ ایسی جگہ نہیں رکھا جاسکتا کہ لوگوں کو اس کا حال معلوم ہو۔ اس لیے کسی بہت معتبر اور دیانت دار شخص کا انتخاب ضروری ہو۔ سیرا خیال بلکہ یقین ہو کہ اس کام کے لیے آپ سے بہتر شخص کوئی نہیں ہو سکتا۔ آپ کا عہدہ آپ کا زہر، آپ کی عبادت اور پرہیزگاری تمام ملک میں ضرب المثل ہو۔ اگر آپ کو منظور ہو تو خفیہ طور پر یہ ذخیرہ آپ کو پہنچا دیا جائے۔ مروت پہلی قسط

طور پر ایک لاکھ دینار، ایک سو تھان کپڑوں کے، اور پانچ سو تھان کے آپ کو بھجوائے جائیں گے۔ باقی پھر حسب موقع آئے گا۔“ قاضی نے تسلیم کر لیا اور عرض کی۔ ”خدا قیامت میں حضور کو سلامت

اور بادشاہی کو برقرار رکھنے اور حضور کے (اپنی نسبت) اندیشے غلط نکلیں۔ میں دل و جان سے محکم کی تعمیل کرنے کو تیار ہوں۔“

اس پر عہد الدولہ نے ایک غلام کو اشارہ کیا کہ قاضی صاحب کو دوسو طلائی دینار دے دیے جائیں۔ پھر قاضی صاحب سے کہا ”مناسب یہ ہو کہ آپ اپنے مکان میں ایک تہ خانہ بنوالیں تاکہ میرا خزانہ وہاں محفوظ رہے۔ اس تہ خانے کا دروازہ بہت مضبوط بنوانا۔ علاوہ بریس اس کی اطلاع کسی کو نہ ہونے دینا۔ یہ دوسو دینار تہ خانے کی تعمیر کے لیے دے رہا ہوں۔ آپ کا حق خدمت پھر نذر کروں گا۔“

قاضی صاحب دوسو دینار لے کر خوش خوش گھر پہنچے۔ تہ خانے کی تعمیر شروع کرادی اور ہر وقت اس دُھن میں مگن رہنے لگا کہ اب کیا ہو۔ پانچوں انگلیاں گھی میں ہیں۔ تھوڑے دن بعد سارا مال اپنا اور اپنے باپ کا ہر۔ ص ”کبھی جو لڑکئی قسمت تو دوارے نیارے ہیں!“

جب تہ خانے کی تعمیر مکمل ہونے کے قریب ہوئی اور عہد الدولہ نے خیال کیا کہ قاضی پوری طرح جال میں پھنس چکا ہو تو اس نے خفیہ طور پر ایک قاصد اصفہان بھیج کر اُس شخص کو بلوایا اور سمجھایا کہ کل دربار میں آنا۔ قاضی میرے پاس بیٹھا ہوگا۔ اس سے اپنی امانت کا مطالبہ کرنا۔ امید ہو وہ بخشنہ واپس کر دے گا۔“

دوسرے دن اُس شخص نے ایسا ہی کیا۔ دربار میں آیا اور سلام کر کے کے پاس آ بیٹھا۔ عہد الدولہ نے قاضی کے گھر اپنا خزانہ منتقل کرنے کے لیے اُس شخص کو بلوایا تھا۔ اُس شخص نے قاضی کو سلام کر کے عرض کی۔ ”مولانا قاضی صاحب کا اقبال زیادہ ہو۔ جس کا دالا کو یاد ہو گا کہ اس

خادم نے سفر کو جاتے ہوئے ایک امانت حضور کے پاس رکھوائی تھی۔ میں آج ہی سفر سے واپس آیا ہوں۔ اور رپڑ کی بے طرح ضرورت ہو اس لیے اگر جناب میری امانت مجھے واپس کر دیں تو بڑا احسان ہو گا۔“

قاضی نے اپنے دل میں سوچا کہ اگر امانت دینے سے انکار کرتا ہوں تو یہ شخص جھگڑا کرے گا اور اس سے بادشاہ کو میری دیانت داری کے متعلق شبہ ہو جائے گا۔ جس کا نتیجہ یہ نکلے گا کہ بادشاہ جو خزانہ آج میرے حوالے کرنے والا ہو وہ ہاتھ سے نکل جائے گا۔ اتنے بڑے خزانے کے مقابلے میں تھوڑی سی اثرفریاں کیا مال ہیں، ان کا واپس کر دینا ہی اچھا ہو۔

یہ سوچ کر قاضی نے جواب دیا۔ ”اھا، تم ہو۔ بھائی کتنی مدت گزری کہ میں بے چینی سے انتظار کر رہا ہوں مگر تم آج آئے نکل آئے۔ تمھاری اثرفریوں کے دونوں لوٹے حفاظت سے رکھے ہیں۔ اسی وقت گھر جا کر لے لو۔“

عہد الدولہ نے قاضی کو اس کی دیانت داری پر آفریں کہی اور اس شخص سے کہا کہ ”قاضی صاحب کے گھر سے اپنی امانت لے آؤ۔“ جب وہ شخص قاضی کے گھر سے اپنی اثرفریوں کے لوٹے لے آیا تو بادشاہ کی خدمت میں عرض کی کہ ”جہاں پناہ کی پرورش سے میرا مال مجھے مل گیا وہ میں آج کوڑی کوڑی کو محتاج ہوتا۔“

عہد الدولہ نے قاضی کو اس کے عہدے سے موقوف کر کے قرار واقعی سزا دی۔ اور قاضی کی امیدوں کا محل خاک میں مل گیا۔

(۹) حکایت - محمود غزنوی اور بیگار کی ممانعت

خواجہ بزرگ محمد بن عبد الحمید کی زبانی بیان کیا جاتا ہے کہ سلطان محمود غزنوی کے عہد میں تگمین آباد سے کوئی حاجب دار الخلافت کی جانب آ رہا تھا خسرو آباد پہنچ کر اسے ایک خچر کی ضرورت پڑی۔ ملازم ایک فقیر کا خچر بیگار میں پکڑ لائے اور بوجھ لاد کر دوسری منزل تک لے گئے۔

محمود کو اس واقعے کی اطلاع ہوئی تو بہت ناراض ہوا۔ کچھ روز بعد وہ حاجب دربار میں آیا تو حاجبوں کے سردار کو بلا کر کہا۔ ”اس حاجب سے کہو کہ تیری یہ مجال ہوئی کہ میری رعایا کے جانور بیگار میں پکڑے؟“ پھر حکم دیا کہ ”اسی وقت سپاہیوں سے کہو کہ اس حاجب کو پکڑ کر خسرو آباد لے جائیں اور وہاں کے لوگوں میں اس کے جرم کا اعلان کریں۔ پھر اسی کی تلوار سے اس کے دو ٹکڑے کر دیں۔ تاکہ دوسروں کو عبرت ہو اور بیگار لینے سے توبہ کریں۔“

خواجہ محمد بن عبد الحمید کہتا ہے کہ ”میں نے اپنی آنکھوں سے اس حاجب کی لاش کو خسرو آباد میں پڑا دیکھا۔“

(۱۰) حکایت - عمر بن عبد العزیز اور مسلمانوں کا مال

امیر المومنین عمر بن عبد العزیز اپنے عدل اور پرہیزگاری کے لحاظ سے نمایاں شخصیت کے مالک ہیں۔ انھوں نے خلفائے راشدین کی سیرت اور سنت کو دوبارہ زندہ کیا اور دنیوی مال و دولت کو ہمیشہ ٹھکراتے رہے۔

ایک مرتبہ کا ذکر ہو کہ مال غنیمت میں بہت سا مُشک آیا اور اُن کے سامنے تقسیم کیا جانے لگا۔ مُشک کی تقسیم شروع ہوئی تو آپ نے ناک پر کپڑا رکھ لیا تاکہ اُس کی خوش بو دماغ میں نہ جا سکے۔ کسی نے پوچھا "امیر المومنین نے ناک کیوں بند کر لی؟"

جواب دیا "مُشک کا فائدہ اس کی خوش بو ہے۔ اور چوں کہ یہ مُشک مسلمانوں کا مال ہے اس لیے مجھے اس مال سے فائدہ اٹھانے کا کوئی حق نہیں ہے۔"

اسی طرح ایک دن بیت المال سے بہت سے سیب لاکر اُن کے سامنے تقسیم کیے جا رہے تھے۔ امیر المومنین کا بچہ اُن کے پاس کھیل رہا تھا۔ کھیلتے کھیلتے سیبوں کے پاس آگیا اور ہاتھ بڑھا کر ایک سیب اٹھا لیا۔ امیر المومنین نے بھپٹ کر سیب جو چھینا تو بچے کا منہ زخمی ہو گیا۔ وہ روتا ہوا ماں کے پاس پہنچا اور سارا حال کہ سنایا۔ ماں نے اُسی وقت بازار سے سیب منگو کر بچے کو دیے تو اُس کا رونا بند ہوا۔

جب امیر المومنین گھر میں آئے تو بیوی کے پاس سیب پڑے دیکھے۔ پوچھا "سیب کہاں سے آئے؟"

بیوی نے منہ بنا کر جواب دیا۔ "کہیں سے بھی آئے ہوں۔ بیت المال سے نہیں آئے۔ غضب خدا کا ایک سیب کے لیے میرے بچے کا منہ توڑ دیا۔" امیر المومنین نے کہا "ٹھیک کہتی ہو مجھے بھی اس وقت تکلیف ہوئی مگر میں کس طرح برداشت کر سکتا تھا کہ ایک سیب کی خاطر میں انصاف کے ثواب سے محروم ہو جاؤں اور میرا نام نیکوں کی فہرست سے کاٹ دیا جائے۔"

(۱۱۱) حکایت - الپ تگین کا دل چسپ انصاف

بکتلیں کا آقا الپ تگین جب سامانیوں کو چھوڑ کر ترقی کے ارادے سے غزنیں کی طرف روانہ ہوا تو اہل غزنیں نے قلعے کو مضبوط کر کے مقابلے کی ٹھان لی۔ چنانچہ جب الپ تگین غزنیں کے دروازے پر پہنچا تو شہر اس کے حوالے نہیں کیا گیا اور وہ شہر سے باہر ہڑاؤ ڈالنے پر مجبور ہو گیا۔ ہڑاؤ کی حالت میں اُس نے آس پاس کے علاقوں پر اپنی حکومت قائم اور اپنے عدل و انصاف کی وجہ سے بہت کچھ ہر دل عزیز حاصل کر لی۔

ایک دن مقبوضہ علاقے میں گھوم رہا تھا کہ اُسے اپنے چند غلام نظر آئے جو کسی گانے سے آرہے تھے اور ان کی فتراک میں بہت سے مرغ بندھے ہوئے تھے۔ الپ تگین نے اُن سے پوچھا۔ ”یہ مرغ کہاں سے لائے ہو؟“ جواب ملا ”غلام گانے سے خریدے ہیں۔“

الپ تگین نے اُن کو وہیں ٹھیر لیا۔ اور ایک سوار بھیج کر گانے کے نمبردار کو بلوایا۔ جب وہ آچکا تو اُس نے دریافت کیا ”میرے غلاموں نے یہ مرغ تمہارے گانے سے خریدے ہیں یا جبراً چھین کر لائے ہیں؟“

نمبردار غلاموں کے ڈر سے سچ کہتے ہوئے جھجکا۔ ٹال مٹول کرنے لگا۔ یہ دیکھ کر الپ تگین نے اُسے ڈانٹا کہ ”سچ بتادے ورنہ سزا ملے گی۔“

گانے کے نمکیلے جواب دیا ”حضور، ترک گانے آتے ہیں تو مرغ خریدتے نہیں بلکہ زندان کے طور پر حاصل کیا کرتے ہیں۔“

یہ سن کر الپ تگین نے حکم دیا کہ ”ان سواروں کو قتل کر دیا جائے۔“ بعض لوگوں نے سفارش کی کہ ”اتنے سے قصور کی اتنی بڑی سزا مناسب

نہیں۔ کوئی ہلکی سزا تجویز فرمائی جائے۔“
 اس پر الپ تلگین نے حکم دیا۔ ”اچھا ان کے کانوں میں چھید کر کے دھلگے
 ڈال کر ان دھاگوں سے مرغوں کی ٹانگیں باندھ دی جائیں۔“
 حکم کی تعمیل کی گئی تو مرغوں نے ان سواروں کے سر اور منہ پر چو نہیں
 مارنی شروع کیں۔ ادھر کانوں کے چھیدوں سے خون بہ رہا تھا۔ ادھر مرغ سر اور
 منہ کی تواضع کر رہے تھے۔ اس حالت میں ان کو تمام لشکر گاہ کے چاروں طرف
 پھرایا گیا۔

اس منصفانہ کارروائی کی شہرت بجلی کی سی تیزی سے چاروں طرف
 پھیل گئی۔ شہر والوں نے یہ خبر سنی تو سوچا ہمیں ایسا عادل و منصف حاکم
 کہاں ملے گا۔ اُسی رات شہر کا دروازہ کھول کر حاضر ہوئے اور غزنین کی
 گنجیاں الپ تلگین کی خدمت میں پیش کر دیں۔

(۱۲) حکایت۔ ایک عقل مند وزیر

محمد بن اسحق دالی خوزستان کا وزیر بہت نیک اور عقل مند تھا۔ مگر
 قاعدہ ہو کر جو شخص جتنا اچھا ہوتا ہوا اتنے ہی اُس کے دشمن اور حاسد پیدا
 ہو جاتے ہیں۔ اس شریف وزیر کے بھی بیسیوں دشمن پیدا ہو گئے جو رات
 دن اُسے بادشاہ کی نظر سے گرانے کی کوشش میں لگے رہتے۔ کوئی دن ایسا نہ
 گزرتا کہ وزیر کے خلاف جھوٹی شکایتیں اور حکایتیں بادشاہ کے کانوں تک
 نہ پہنچائی جاتیں۔

شدہ شدہ حاسدوں کی کوششیں رنگ لائیں اور محمد بن اسحق نے

اپنے نیک دل وزیر کو وزارت سے برطرف کر دیا۔ اور اس کی تمام جائیداد اور جاگیر ضبط کر لی۔ وزیر خاموشی کے ساتھ خانہ نشین ہو گیا کہ بادشاہ کا غصہ ٹھنڈا ہو جائے تو کچھ کہا سنا جائے۔ جب چند روز گزر گئے تو اس نے پیغام بھجوایا کہ ”مڑائے اور بوڑھے خدمت گاروں کے حقوق کا لحاظ کرنا نیک اور منصف بادشاہوں کا فرض ہوتا ہے۔ میں نے اپنی وزارت کے زمانے میں ہمیشہ دیانت داری اور وفاداری سے کام کیا ہے جس کے بیسیوں ثبوت پیش کیے جاسکتے ہیں اس لیے اگر ان خدمات کا پاس کر کے امیر مجھے ایک اُجڑا ہوا گاؤ یا تھوڑی سی غیر آباد زمین عنایت کر دے تو خاکسار اسے آباد کر کے اپنا گزارا کر سکتا ہے۔“

محمد اسحق نے کہلوا یا کہ ”ایسا گاؤ خود پسند کر کے مجھے اطلاع دو تو فرمان لکھوا دیا جائے۔“

وزیر نے کہلوا یا ”میری اب یہ حیثیت نہیں ہے کہ میں خود کسی جگہ کے لئے کہ سکوں۔ حضور اپنے محکمہ وزارت سے دریافت فرمائیں۔“

امیر نے محکمہ وزارت میں حکم بھجوایا کہ کسی غیر آباد گاؤ یا بے کاشت زمین کی ملکیت کا فرمان پچھلے وزیر کے نام لکھ دیا جائے۔

محکمہ وزارت کے ناموں نے جانچ پڑتال کی تو کوئی غیر آباد گاؤ یا بے کاشت زمین نہ ملی۔ چتہ چتہ زمین جتنی ہوئی اور ایک ایک گاؤ آباد پایا گیا۔ چنانچہ اہلکاروں نے امیر کو اطلاع دی کہ تمام سلطنت میں کوئی گاؤ اُجڑا ہوا اور کوئی زمین بن جتی موجود نہیں۔“

اس پر امیر نے حکم دیا کہ ”وزیر کو کوئی آباد گاؤ دے دیا جائے۔“ جب وزیر کو اس حکم کی اطلاع پہنچائی گئی تو اس نے امیر کو پیغام

بھجوا یا کہ ”مجھے کسی دیران گانویا غیر آبا زمین کی ضرورت نہیں ہو۔ میں نے تو اس بہانے سے حضور کو یہ سمجھانا چاہا تھا کہ اپنی وزارت کے عہد کو میں نے اس طرح نباہا ہے کہ تمام ملک میں کسی اُبڑے گانویا بن جتی زمین کا نشان نہیں مل سکتا۔ اگر حضور کسی شخص کو وزیر بنائیں تو اسے حکم دیں کہ وہ بھی اسی طرح خدمت کرے“

یہ پیغام سن کر امیر کی آنکھیں کھل گئیں۔ شرمندہ ہو کر کہلوا یا کہ ”وزارت کے لیے تم سے زیادہ موزوں شخص کوئی نہیں۔ اپنی جگہ واپس آ جاؤ۔“ ساتھ ہی خلعت بھجوا یا اور اُس کی تمام جاہداد اور جاگیر واپس کر دی۔

۱۳۱ حکایت - قصائی یا رعایا

خان سمرقند سلطان طغلاج خاں کی خدمت میں ایک مرتبہ شہر کے قصائیوں نے درخواست کی کہ گوشت کے موجودہ نرخ میں ہمیں زیادہ فائدہ نہیں ہوتا۔ کام اتنا ہے کہ بکریوں کی تلاش میں گاؤ گاؤں جلتے ہیں۔ خرید کر لاتے ہیں پھر ذبح کرتے ہیں، گوشت کاٹتے ہیں تب فروخت کرتے ہیں۔ اس محنت کے مقابلے میں آمدنی بہت کم ہو۔ اگر بادشاہ سلامت گوشت مہنگا کرنے کی اجازت مرحمت فرمادیں تو ہم نذر کے طور پر ایک ہزار دینار خزانے میں پہنچا سکتے ہیں۔“

بادشاہ نے حکم دیا کہ رقم خزانے میں پہنچا دی جائے۔ اور گوشت کے نرخ میں اضافہ کر دیا جائے۔

جب قصائی ایک ہزار دینار شاہی خزانے میں داخل کر کے گوشت

کا زرخ بڑھا چکے تو بادشاہ نے شہر میں منادی کرائی کہ جو شخص قصائیوں سے گوشت خریدے گا اُسے سزا دی جائے گی۔ چنانچہ لوگوں نے قصائیوں سے گوشت خریدنا چھوڑ دیا اور چار چار چھوچھو آدمی بل کر بکر خریدنے اور گوشت آپس میں تقسیم کرنے لگے۔ اس کا نتیجہ یہ نکلا کہ قصائیوں کی آمدنی کا دروازہ بالکل بند ہو گیا اور وہ ہاتھ پر ہاتھ دھر کے بیٹھ رہے۔ آخر ہار شک کر انھوں نے ایک رقم اور خزانے میں داخل کی اور اُسی پھلے زرخ پر گوشت فروخت کرنے کی ہامی بھری۔ تب بادشاہ نے اپنا حکم واپس لیا اور قصائیوں کی جان اس مصیبت سے چھوٹی۔

کسی کے دریافت کرنے پر طغلاخان نے کہا ”یہ اچھی بات نہ تھی کہ میں اپنی ساری رعایا کو ایک ہزار دینار میں قصائیوں کے ہاتھ بیچ دیتا۔“

(۱۴) حکایت۔ بہرے بادشاہ کا حکم

ایک مرتبہ امیر المومنین منصور کی خدمت میں ایک زاہد آیا اور اُسے نصیحتیں کرنے لگا۔ نصیحتوں کے دوران میں اُس نے یہ حکایت بیان کی کہ دریا چین کے کنارے کسی ملک میں کوئی نیک اور منصف بادشاہ تھا۔ کسی بیماری میں ایسا مبتلا ہوا کہ اُس کی سماعت جاتی رہی۔ اپنے وزیروں، امیروں اور مصاحبوں کو جمع کر کے اُس نے اس بات کی اطلاع دی اور پھوٹ پھوٹ کر رونے لگا۔ اسے روتا دیکھ کر حاضرین بھی دھاڑیں مار مار کر رونے لگے۔ بعض نے تسلی دینے کے لیے بادشاہ سے عرض کی کہ ”سماعت سے کہیں زیادہ قیمتی چیز بادشاہ کی زندگی ہو۔ اور خدا کا شکر ہو کہ حضور سلامت ہیں۔“

امید ہو کہ سماعت کی جگہ خدائے تعالیٰ آپ کے مدد و انصاف اور نیکیوں کے عوض عمر میں درازی بخشے گا۔

بادشاہ نے جواب دیا۔ ”تم غلط سمجھے ہو میں اپنی سماعت کو نہیں روتا عیسا کیا چیز ہو زندگی جیسی بڑی چیز کو بھی آخر فنا ہو۔ اور میں جانتا ہوں کہ ہمارا اس میں کوئی اختیار نہیں اس لیے کسی عضو کی خرابی یا طاقت کی کمی کا ماتم کرنا عقل مندوں کا کام نہیں ہو۔ میں تو صرف اس لیے روتا ہوں کہ آئندہ کوئی غریب شخص فریاد کرے گا اور داد چاہے گا تو میں نہ اس کی فریاد سن سکوں گا نہ داد دے سکوں گا۔ اور اس طرح عدل و انصاف کا خون ہوگا۔ آخر اس بادشاہ نے اپنے ملک میں منادی کرادی کہ ”آج کے بعد مظلوموں کے سوا کوئی شخص سُرخ کپڑے نہ پہنے۔ البتہ جسے فریاد کرنی ہو وہ ایسا کرے تا کہ جب اُس پر نظر پڑے تو میں سمجھ جاؤں کہ وہ مظلوم ہو۔“

(۱۵) حکایت۔ ملک شاہ اور بڑھیا کی گائے

سلطان ملک شاہ سلجوقی اصفہان میں مقیم تھا۔ ایک دن شکار کھیلنے کے ارادے سے نکلا۔ اور ایک شاداب جنگل میں ایک گائے کے قریب پڑاؤ ڈالا۔ سلطان شکار کو چلا گیا تو اس کے چند غلاموں نے ایک گائے پکڑ لی اور ذبح کر کے اُس کے کباب بنا کر سینکے لگے۔

یہ گائے ایک غریب بڑھیا کی تھی جس کے چار یتیم بچے اس گائے کے دودھ سے پلتے تھے۔

غریب بڑھیا کو جب اس واقعے کی خبر ہوئی تو بہت صدمہ ہوا۔

گرتی پڑتی آدھی رات کو زندہ رود کے پُل پر جا بیٹھی۔ کیوں کہ صبح ملک شاہ کو اسی پُل پر سے گزرنا تھا۔ اور شاہی سواری کے انتظار میں ساری رات آنکھوں میں کاٹ دی۔

خدا خدا کر کے صبح ہوئی اور صبح کی ٹھنڈی ٹھنڈی ہوا کے ساتھ سلطان کی سواری آئی۔ بڑھیا آگے بڑھی اور ملک شاہ کو مخاطب کر کے گرج کر بولی۔
 ”اے اب اسلطان کے بیٹے! اگر تو اس زندہ رود کے پُل پر میرا انصاف نہ کرے گا تو خدا کے جلال کی قسم کہ پُل مرا ط پر تیرا دامن پکڑوں گی اور جب تک انصاف نہ پالوں گی تیرا دامن نہ چھوڑوں گی۔ تجھے ہر حال میں میرا انصاف کرنا ہو۔ اب یہ سوچنا تیرا کام ہو کہ تو ان دونوں پُلوں میں کون سا پُل پسند کرتا ہو؟“

دیکھے ہوئے دل کے ان دردناک فغروں میں زور، جوش اور اثر تھا۔ ایسا محسوس ہوتا تھا جیسے ہر لفظ میں بڑھیا کا درد رسیدہ دل فریاد کر رہا ہو۔ ملک شاہ کانپ اٹھا۔ خدا کے قہر اور انتقام کے خیال نے اس کے ہوش اڑا دیے۔ بولا ”بڑی بی اُپل مرا ط پر میرا لشکر، میرا مال، میرا خزانہ اور میرا کوئی ساتھی میری مدد نہیں کر سکتا۔ میں تمہارا انصاف زندہ رود ہی کے پُل پر کرنے کو تیار ہوں۔ بتاؤ تم پر کس نے ظلم کیا ہو؟ تاکہ میں یہیں اس کا فیصلہ کر دوں۔“ بڑھیا نے جواب دیا۔ ”مجھ پر تو نے ظلم کیا ہو! کیوں کہ تیرے غلام جو زور ظلم کرتے ہیں تیری طاقت کے بل اور قوت کے گھمنڈ پر کرتے ہیں، اس لیے ان کا ظلم، اصل میں تیرا ظلم ہو۔“

اس کے بعد بڑھیا نے سلطان کو اپنی گائے کا واقعہ سنایا۔ جسے سن کر بادشاہ رو پڑا اور اس نے حکم دیا کہ ”ان غلاموں کو شدید سزائیں اور

بڑھیا کو ستر گائیں دی جائیں۔“

کہتے ہیں کہ جب سلطان نے وفات پائی تو بڑھیا نے نماز کے بعد روتے ہوئے دعا کی کہ ”پادشاہ! پروردگار! الپ ارسلان کے بیٹے نے میرے حق میں انصاف سے بڑھ کر سلوک کیا تھا۔ تو بھی اس کے حق میں انصاف سے بڑھ کر سلوک کرنا۔“

سلطان کے انتقال کے بعد اس کے ایک غلام نے اسے خواب میں دیکھا اور دریافت کیا۔ ”خدا نے آپ کے ساتھ کیا کیا؟“ ملک شاد نے جواب دیا ”اگر زندہ رود کے پل پر اُس غریب بڑھیا کا انصاف نہ کرتا تو الپ ارسلان کا میثا قیامت تک عذاب الیم میں مبتلا رہتا۔“

(۱۶۱) حکایت۔ ہارون الرشید اور اُس کا سپہ سالار

کتاب خلق انسان میں درج ہو کہ جس زمانے میں امیر المومنین ہارون الرشید رقبہ میں تھا۔ عیسیٰ بن جعفر اس کا سپہ سالار اور اس عہد کا مشہور فاضل عبید بن جوطسان رقبہ کا قاضی تھا۔ ایک دن ایک شخص قاضی کی خدمت میں حاضر ہوا اور عرض کی کہ ”امیر عیسیٰ بن جعفر سپہ سالار کے ذمے میرے پانچ لاکھ درم نکلتے ہیں مگر وہ ادا نہیں کرتا۔ تنگ آکر آج آپ کی خدمت میں حاضر ہوا ہوں۔“

قاضی نے عیسیٰ کو رقبہ لکھا کہ ”امیر کی زندگی دراز ہو فلاں فلاں شخص نے عدالت قضا میں دعویٰ کیا ہو کہ اس کے آپ کے ذمے پانچ لاکھ درم چاہیے۔ ازراہ کرم عدالت میں خود تشریف لائیے یا اپنا غنا دھجوائیے۔“

تاکہ مدعی کی جواب دہی کی جائے۔“
قاضی نے یہ رقعہ لکھ کر اُس شخص کے حوالے کیا اور اپنا پیادہ ساتھ
بھجوا دیا کہ عیسیٰ کے مکان پر لے جاؤ۔

جب قاضی کا پیادہ اور مدعی عیسیٰ کے مکان پر پہنچے اور ایک خادم
کے ہاتھ قاضی کا رقعہ اندر بھجوا دیا تو عیسیٰ کو بہت غصہ آیا۔ خادم سے کہا۔
جا کر کہہ دو کہ امیر نے رقعہ پڑھ کر یہ بھلا ڈالا اور کوئی جواب نہیں دیا۔“
مدعی قاضی کے مکان پر آیا اور سارا ماجرا کہہ سنایا۔ قاضی نے دوبارہ
پیادے بھجوائے۔ عیسیٰ نے اُن کو اور قاضی کو خوب صلواتیں سنائیں اور وہ
پھر ناکام لوٹے۔ یہ سن کر قاضی نے پھر رقعہ لکھا کہ ”اگر آپ عدالت
قضا میں آتے ہیں تو اچھا۔ ورنہ میں امیر المومنین کو اطلاع دوں گا۔“
اس رقعے کے جواب میں بھی امیر پہلے کی طرح سرکشی اور غرور سے پیش آیا۔
اور پیادوں کو گالیوں کے سوا کوئی جواب نہ دیا۔

جب پیادے قیسری مرتبہ بھی ناکام یاب لوٹے تو قاضی نے اپنے
دفتر کو قفل لگایا اور گھر میں جا کر بیٹھ رہا۔ پرچہ نویسوں نے امیر المومنین کو
پرچہ دیا کہ قاضی عدالت بند کر کے خانہ نشین ہو گیا ہو۔ یہ سن کر اُس نے
قاضی کو بلوایا اور غصے کا سبب دریافت کیا۔ قاضی نے تمام واقعہ گوش گزار
کیا۔ ہارون الرشید نے ابراہیم عثمان کو قوال کو حکم دیا کہ ”اسی وقت عیسیٰ کے
مکان پر جاؤ۔ تمام دروازوں پر قفل ڈال کر قہر میں لگا دو اور چاروں طرف
سے مکان گھیر لو، نہ کوئی اندر جانے پائے نہ باہر آنے پائے۔ جب تک وہ
اُس شخص کے پانچ لاکھ درم ادا نہ کرے وہاں سے نہ ہلو۔“

ابراہیم اپنے آدمیوں کو ہمراہ لے کر عیسیٰ کے مکان پر پہنچا اور اُسے

چاروں طرف سے گھیرے میں لے کر پہرے بٹھادیے اور دروازوں پر قفل لگا دیے۔ عیسیٰ کو چوکی پہرے کی خبر تو لگئی مگر اس کی وجہ نہ معلوم ہو سکی۔ سمجھا کہ کسی اور سبب سے امیر المومنین کا عتاب نازل ہوا ہو اور یہ لوگ اس کی گرفتاری کے لیے آئے ہیں۔ مکان میں کہرام مچ گیا۔ چاروں طرف سے رونے پینے کی صدائیں بلند ہونے لگیں۔ آخر نوکر کو دروازے پر بھیج کر ڈرتے ڈرتے معلوم کرایا کہ پہرے کس کے حکم سے لگائے گئے ہیں؟

نوکر نے دریافت کر کے جواب دیا "ابراہیم کو تو وال کے حکم سے" کہا "اے بلاؤ" جب نوکر ابراہیم کو بلالایا تو عیسیٰ نے امیر المومنین کے عتاب کا سبب دریافت کیا۔ ابراہیم نے سارا واقعہ کہ سنایا عیسیٰ کی جان میں جان آئی اور اُس نے اُسی وقت پانچ لاکھ درم لاکر اُس شخص کے حوالے کیے۔ وہ اپنی رقم وصول کر کے ہارون الرشید کی خدمت میں حاضر ہوا اور رقم کی وصولی کی اطلاع دی تب خلیفہ نے حکم دیا کہ عیسیٰ کے مکان سے پہرے اٹھالیے جائیں۔

(۱۷) حکایت۔ خلیفہ معتضد اور مساوات

صفی نامی ایک شخص امیر المومنین معتضد کے گوداموں کا ہتھم تھا۔ اُس کا انتقال ہوا تو اُس کے ذمے بہتوں کا قرض نکلا۔ چار ہزار دینار امیر المومنین معتضد کے بھی اُس کے ذمے نکلتے تھے۔ دوسری طرف یہ حالت تھی کہ اس کے بال بچوں اور عورتوں کی تعداد زیادہ تھی۔ ترکہ قرض خواہوں کو دے دیا جاتا تو وہ کیا کھاتے؟ امیر المومنین معتضد نے اُس کے مرنے کی خبر سنی تو اپنے حاجب عبداللہ بن سلیمان کے ذریعے قاضی کو کہلوا یا کہ "صفی کے ترکے میں

سے ہمارے چار ہزار دینار بھی وصول کر کے خزانے میں بھجوا دیے جائیں۔“
 خلیفہ کا یہ پیغام سن کر قاضی نے جواب دیا ”امیر المومنین کی حیثیت بھی دوسرے
 قرض خواہوں کی سی ہے۔ ترکے میں سے حساب کے بعد جس انداز سے دوسروں کو ملے گا اسی
 انداز سے کے مطابق امیر المومنین کو ملے گا اُن کو پوری رقم نہیں لینا چاہیے۔“
 عبداللہ بن سلیمان نے کہا۔ ”یہ آپ کیا فرماتے ہیں؟ امیر المومنین اور عام
 لوگ برابر کیوں کر ہو سکتے ہیں؟“
 قاضی نے جواب دیا ”قرض کے معاملے میں امیر المومنین اور دوسرے
 لوگ یکساں حیثیت رکھتے ہیں۔“
 عبداللہ بن سلیمان نے کہہ کر بہت حیران ہوا اور چلا آیا۔

چند روز کے بعد معتضد نے پھر رقم کے تقاضے کے لیے عبداللہ بن سلیمان
 سے کہا۔ اس نے قاضی کا جواب دہرا دیا۔ خلیفہ قاضی کی بات سن کر ٹھوڑی
 دیر سوچتا رہا۔ پھر دولا ”خدا اُس پر رحمت کرے۔ قاضی ٹھیک کہتا ہے۔“ چنانچہ
 وہ تقسیم پر راضی ہو گیا اور جتنا کچھ اس کے حصے میں آیا اُسی پر قناعت کی۔ پوری
 رقم کا مطالبہ نہ کیا۔ اور اس طرح خلیفہ کا عدل اور قاضی کا انصاف قیامت
 تک کے لیے یادگار رہ گیا۔

(۱۸) حکایت۔ سلطان سنجر اور ایک بچے کا شہکار

ایک مرتبہ سلطان سنجر بن ملک شاہ طالقان جا رہا تھا۔ ابھی اُس کی
 سواری شہر سے بہت دور تھی کہ ایک لڑکا جلوس دیکھنے کے لیے شہر سے باہر
 آیا اور ریت کے ایک بہت اونچے ٹیلے پر انتظار میں کھڑا ہو گیا۔

سلطان نے دُور سے دیکھا تو ایسا معلوم ہوا جیسے کوئی پرند بیٹھا ہو۔ سمجھا کہ شاید کوتاہی۔ سلاح دار سے کمان مانگی۔ اور تیر جوڑ کر ایسا مارا کہ غریب بچے کے سینے سے پار ہو گیا۔ ترک غلاموں کو حکم ہوا کہ تیزی سے آگے بڑھ کر معلوم کریں پرندہ کون سا ہے؟

ترک غلام گھوڑے دوڑا کر گئے اور معصوم بچے کی لاش اٹھا کر سامنے لائے۔ بادشاہ نے پرندے کی جگہ بچے کی لاش دیکھی تو بہت صدمہ ہوا۔ اور بے اختیار اُس کے آنسو نکل آئے۔ رنج و غم کے مارے حالت بگڑ گئی۔ حکم دیا کہ اس کا خیمہ اُسی ٹیلے پر لے جا کر نصب کر دیا جائے اور اس لڑکے کے ماں باپ کو تلاش کر کے فوراً حاضر کیا جائے۔

سوار دوڑے ہوئے شہر میں پہنچے اور بہت مشکلوں کے بعد اُس لڑکے کا مکان تلاش کیا۔ معلوم ہوا کہ غریب کی ماں مرچکی ہے۔ باپ موجود ہے۔ اور بہت غریب آدمی ہے۔ بے چارے کا شکل سے گزارہ ہوتا ہے۔

جب شاہی سوار اسے ہمراہ لے کر بادشاہ کی خدمت میں پہنچے تو حکم ہوا کہ خیمے کے اندر لاؤ۔ چنانچہ وہ غریب ڈرتا، کانپتا خیمے کے اندر پہنچا۔ کچھ لوگ اشرافیوں سے بھرا ہوا ایک تھال اور ایک تلوار لیے ہوئے آئے۔ اور دونوں کو بادشاہ کے سامنے رکھ کر ایک طرف ادب سے کھڑے ہو گئے۔ سلطان نے کہا ”یہ تلوار رکھی ہے اور یہ اشرافیوں کا تھال۔ دونوں میں سے جو پسند ہو تمہیں اختیار ہے۔ اگر معاف کر دو تو یہ دولت تمہاری ہے اور اگر بدلہ لینا ہو تو میرا سر موجود ہے۔ جو کچھ ہونا ہو یہیں ہو جانا چاہیے کہ کل قیامت کے عتاب کی مجھ میں ہمت نہیں۔“

اس شخص نے زمین کو بوسہ دے کر عرض کی ”جہاں پناہ! میری جان

آپ کے قدموں پر قربان، انتقام کیسا اور قیامت کا عتاب کیوں؟ ہم لوگ حضور کے عدل و کرم کے سایے میں زندگی گزارتے ہیں۔ اگر غلطی سے کبھی تھوڑا سا نقصان بھی ہو جائے تو کیا مضائقہ ہے۔ حضور کی سلامتی سب سے زیادہ ضروری ہے۔ کیوں کہ حضور کی ہستی سورج اور چاند کی طرح ہے۔ اگر زمین کا ایک حقیر ذرہ مٹی میں دب جائے تو کوئی ہرج نہیں لیکن سورج کو روشن رہنا چاہیے۔ اگر ایک غریب کا دیا بجھ جائے تو کوئی نقصان نہیں لیکن چاند کا طلوع نہ ہونا ساری دنیا کا نقصان ہے۔ اور ساری دنیا میں میری ذات بھی شامل ہے۔ اس لیے عالی جاہ! میں نے اپنے بچے کو آپ کے قدموں پر قربان کیا اور اگر یہ قربانی خون کہلاتی ہے تو میں خون بہا سے درگزر کرتا ہوں۔“

بادشاہ نے حکم دیا کہ اشرافیوں کا تھال اس کے گھر پہنچا کر طالقان کی ریاست اس کے حوالے کر دی جائے۔

(۱۹) حکایت۔ راجا کا پاپ

ہندستان والوں کی نادر حکایتوں میں سے ایک یہ ہے کہ نہروالہ میں گورپال نامی ایک راجا تھا۔ وہ ہندستان کے دوسرے راجاؤں میں سب سے زیادہ نیک، انصاف پسند اور عقل مند تھا۔ راج پاٹ ملنے سے پہلے برسوں سادھوؤں کی زندگی بسر کر کے دنیا کے بھلے بُرے سے واقف اور دُکھ درد سے آشنا ہو چکا تھا اور زمانے کی سردی اور گرمی کا مزہ چکھے ہوئے تھا۔ اس لیے جب وہ راجا ہوا تو اس نے راج کی قدر جانی اور پر جا کی عزت پہچانی۔ عدل و انصاف کو ملحوظ رکھا اور بخشش و کرم سے کام لیا۔

کہتے ہیں کہ راجا ایک دن ہاتھی پر سوار نہروالہ کے دروازے سے باہر جا رہا تھا کہ اتنے میں ایک خوب صورت دھوبن پر نظر پڑی جو سرخ رنگ کے کپڑے پہنے گھاٹ کی طرف کپڑے دھونے جا رہی تھی۔ راجا نے اس کا حسین چہرہ دیکھا تو سوجان سے عاشق ہو گیا۔ بے اختیار ہو کر حکم دیا کہ ہاتھی اس کی طرف بڑھایا جائے۔ ہاتھی کچھ دُور گیا تھا کہ راجا کو ہوش آیا۔ دل ہی دل میں سوچا کہ ”میں یہ کیا کر رہا ہوں۔ پرانی عورت سے ملنے کا خیال بڑا پاپ ہے۔“ اس خیال کے آتے ہی اُس نے ہاتھی لوٹایا۔ محل میں پہنچ کر برہمنوں کو بلایا اور بولا ”لکڑیاں اکٹھی کر کے آگ جلاؤ۔ میں جلنا چاہتا ہوں“ برہمنوں نے حیران ہو کر پوچھا ”آپ نے ایسا کون سا پاپ کیا ہے؟“

راجا نے سارا واقعہ سنایا تو برہمنوں نے یک زبان ہو کر کہا ”بے شک راجا کے لیے پر جا کی بہو بیٹیوں کو بُری نظر سے دیکھنا بہت بڑا پاپ ہے۔ کیوں کہ راجا اپنے پر بکا باپ ہوتا ہے۔ اگر وہ دوسرے خاندانوں کی بہو بیٹیوں پر قبضہ کرنے کی کوشش کرے گا تو اُن خاندانوں کی عزت خاک میں مل جائے گی۔ اس لیے بہتر یہی ہے کہ آپ خود جل کر اپنے پاپ کو جلا ڈالیں۔“

چنانچہ لکڑیوں کا ڈھیر لگا کر اور گھی چھڑک کر آگ جلائی گئی۔ جب آگ خوب بھڑک اٹھی تو راجا اٹھا اور آگ میں کودنے کے خیال سے آگے بڑھا۔ آگ کے قریب پہنچا ہی تھا کہ تیچھے سے برہمنوں نے آکر دامن پکڑ لیا اور بولے ”بس کیجیے ہمارا ج! آپ کا پاپ مٹ چکا۔ آپ نے اُس کا بدلہ چُکا دیا۔ کیوں کہ پاپ جو کچھ کیا آپ کے من نے کیا تھا۔ بدن نے نہیں۔ اگر آپ کا بدن پاپ کرتا تو ہم اُسے جلا دیتے۔ چوں کہ من نے پاپ کیا تھا اور وہ اب تک بُرائی کے احساس کی آگ میں جلتا رہا۔ اس لیے اُس کی

سزا ختم ہوئی :-

چنچاں چہ برہمن راجا کو آگ کے پاس سے ہٹا لے گئے۔ راجا نے ایک لاکھ بالوتے دان کیے۔

(۲۰) حکایت - محمود غزنوی اور ایک مظلوم

ایک رات سلطان محمود غزنوی سو رہا تھا کہ یکایک آنکھ کھل گئی۔ پھر لاکھ چاہا کہ دوبارہ نیند آجائے مگر نیند کو سوں دُور نکل چکی تھی۔ بستر پر تڑپتا اور کروٹیں بدلتا رہا۔

جب کوشش کے باوجود کسی طرح آنکھ نہ لگی تو خدا ترس بادشاہ کو خیال آیا کہ شاید کوئی مظلوم فریاد لایا ہو یا کوئی فقیر بھوکا آیا ہو۔ اسی لیے سیری نیند اچٹ گئی ہو :-

غلام کو حکم دیا "باہر جا کر دیکھو کون ہو؟"
غلام نے باہر جا کر دیکھا تو کوئی نہ تھا۔ واپس آکر کہا "جہاں پناہ کوئی شخص نہیں۔"

محمود نے پھر چاہا کہ سو رہے مگر نیند نہ آئی تھی نہ آئی۔ وہی بے چینی اور گھبراہٹ پیدا ہو گئی۔ غلاموں کو دوبارہ کہا "اچھی طرح دیکھ کر آؤ۔ کون داد خواہ آیا ہو؟"

غلام دوڑے ہوئے گئے اور ادھر ادھر دیکھ بھال کر کے واپس آکر لوٹے "حضور کوئی نہیں ہو۔"

سلطان کو شبہہ ہوا کہ شاید غلام تلاش کرنے سے جی پڑاتے ہیں۔

غصے میں خود اٹھ کھڑا ہوا اور تلوار ہاتھ میں لیے ہوئے باہر آگیا۔ بہت تلاش کی مگر کوئی شخص نظر نہ آیا۔ قریب ہی ایک مسجد تھی۔ اُس کے دروازے میں آکر اندر کی طرف بھانکا تو آہستہ آہستہ کسی کے رونے کی آواز آئی۔ قریب پہنچ کر دیکھا تو ایک شخص فرش پر پڑا ہوا نظر آیا۔ اُس کا منہ زمین سے لگا ہوا تھا۔ آنکھوں سے آنسو جاری تھے۔ آپس بھر رہا تھا اور چپکے چپکے کہہ رہا تھا۔

”اگر از غم ندیدہ خواری از غم ماکجا خبر داری

خفتہ ماندی چو بخت ماہم شب توجہ دانی ز رخ بیداری

سلطان کا دروازہ بند ہو تو کیا ہو سجان کا دروازہ کھلا ہو۔ اگر محمود ولی سو رہا ہو تو کوئی حرج نہیں محمود اذلی جاگ رہا ہو۔“

محمود یہ سن کر اُس کے بالکل قریب پہنچ کر بولا ”محمود کی شکایت کیوں کرتا ہو؟ وہ تو ساری رات تیری تلاش میں بے چین رہا ہو۔ بتائیے کیا تکلیف ہو؟ کس نے ستایا ہو؟ کہاں سے آیا اور کس غرض سے آیا ہو؟“

یہ سن کر وہ شخص اٹھ کھڑا ہوا اور پھوٹ پھوٹ کر روتا ہوا بولا ”حضور کے ایک درباری کے ہاتھوں ستایا ہوا آیا ہوں۔ مگر اُس کا نام نہیں جانتا۔ اُس نے میری عزت خاک میں ملا دی ہو۔ آدمی آدمی رات کو مستی کے عالم میں میرے گھر آتا ہو اور میری شریک زندگی کی عصمت کو داغ دار کر جاتا ہو۔ اگر آپ نے اپنی اس تلوار کی آب سے اس داغ کو نہ دھویا تو کل قیامت کے دن میرا ہاتھ ہوگا اور آپ کا گریبان۔“

یہ سن کر محمود کو مذہبی خیرت اور شاہی حمیت کے جوش سے پسینہ آگیا۔ غصے سے کانپتی ہوئی آوازیں بولا ”بتا کیا اس وقت بھی وہ ملعون وہیں ہوگا؟ اُس شخص نے جواب دیا ”اب تو بہت رات گزری ہو۔ شاید

چلا گیا ہو۔ لیکن مجھے ڈر ہو کہ کل پرسوں پھر آئے گا۔“
 سلطان نے کہا ”اچھا اس وقت تو جاؤ۔ کل پرسوں جس وقت وہ
 آئے مجھے فوراً اطلاع کرو۔“

اُس شخص نے سلطان کو دُعا دی اور رخصت ہو کر چلا ہی تھا کہ سلطان
 نے ٹھہرنے کا حکم دیا۔ اور پہرے داروں سے کہا۔ ”دیکھو یہ صاحب جس وقت
 بھی آئیں۔ خواہ میں سوتا ہوں یا جاگتا ہوں فوراً ان کو مجھ تک پہنچاؤ۔“ اتنا
 کہ کر محمود اندر اور وہ شخص اپنے گھر چلا گیا۔

تیسری رات وہ شخص شاہی محل سرا کے دروازے پر پہنچا۔ پہرے داروں
 نے اس کی شکل دیکھتے ہی سلطان کی خدمت میں پہنچا دیا۔ سلطان جاگ
 رہا تھا۔ تلوار لے کر اُٹھ کھڑا ہوا اور بولا ”چلو! راتوں کو اُس شکار کرنے والی
 لومڑی تک مجھے لے چلو۔“

یہ سن وہ شخص آگے ہو گیا اور سلطان اُس کے پیچھے پیچھے روانہ
 ہوا۔

گھر پہنچ کر اُس شخص نے سلطان کو وہ جگہ بتائی جہاں وہ ظالم شخص
 خزانے کا سانپ بنا ہوا سو رہا تھا۔ سلطان نے تلوار کا ایک بھر پور ہاتھ
 ایسا جمایا کہ تمام فرش پر انصاف کا لالہ زار کھل گیا۔ اس کے بعد سلطان مڑا
 اور مظلوم صاحب خانہ کو بلایا ”اب تو تو محمود سے خوش ہوا؟“
 یہ کہ کر محمود نے مصلی منگوایا اور ایک طرف بچھا کر دو رکعت نماز شکرانے
 کی پڑھی۔ پھر اُس شخص کو مخاطب کر کے پوچھا ”گھر میں کچھ کھانے کو ہو
 تو لاؤ۔“

اُس شخص نے جواب دیا ”ایک چیونٹی، سلیمان کی کیا خاطر کر سکتی ہو؟“

غریب خانے میں حضور کے لائق کوئی چیز نہیں ہے۔ جو کچھ ہے حاضر کرتا ہوں۔“
یہ کہہ کر وہ دسترخوان ڈھونڈ کر سوکھی روٹی کے کچھ ٹکڑے لیے ہوئے آیا۔
اور سلطان کے سامنے رکھ دیے۔ سلطان نے اس درجے شوق اور رغبت
سے یہ ٹکڑے کھائے کہ شاید عمر بھر میں کبھی کوئی لذیذ غذا اس طرح نہ کھائی
ہوگی۔

کھانے سے فارغ ہو کر سلطان نے اس شخص سے کہا ”معاف کرنا
کہ میں نے تمہیں کھانے کے لیے تکلیف دی۔ لیکن سُنو بات یہ ہے کہ جس روز
تم ملے اور تم نے مجھے اپنا ڈکھڑا سنا یا۔ اُس وقت میں نے قسم کھائی تھی کہ جب
تک اس خبیثیت کے سر کو شانے سے جھاک کے تمہارے گھر کو ٹپاک نہ کروں گا، رزق کو حرام
سمجھوں گا۔ میری شکرانے کی دو رکعت نماز پر تم کچھ حیران ہو رہے تھے۔
اس کی وجہ یہ ہے کہ اس شخص کے متعلق مجھے اندیشہ تھا کہ میرے بیٹوں میں
سے کوئی ہوگا۔ میں اپنے دل میں کہتا تھا کہ میرے درباریوں اور مصاحبوں
کو اتنی جرات نہیں ہو سکتی کہ وہ میرے مزاج سے واقف ہوتے ہوئے
ایسی حرکت کریں۔ چنانچہ میں جس قدر زیادہ سوچتا گیا اُسی قدر میرے یقین
بڑھتا گیا کہ اتنی بڑی گستاخی کی ہمت صرف بادشاہوں کی اولاد کو ہو سکتی
ہے۔ کیوں کہ یہ عام طور پر غرور کے نشے سے مست رہتے ہیں۔ چنانچہ
میں تمہارے ساتھ یہاں اپنے کسی فرزند کو قتل کرنے کے ارادے سے
آیا تھا۔ لیکن قتل کرنے کے بعد جب میں نے اس کی صورت دیکھی تو
معلوم ہوا کہ یہ میرا فرزند نہیں بلکہ کوئی غیر شخص ہے۔ اس لیے میں نے خدا
کا شکر ادا کیا۔“

(۲۱) حکایت - اذان کا ڈر

بغداد کے کسی سوداگر کا ایک سپہ سالار کے ذمے بہت سا پیہ کھانا تھا لیکن سپہ سالار کسی طرح ادا نہ کرتا تھا۔ سوداگر جب کبھی تقاضے کے لیے اس کے مکان پر جاتا وہ اُسے گالیاں دیتا اور بے عزتی کرتا تھا۔ سوداگر نے بڑے بڑے لوگوں کی سفارشیں پہنچائیں مگر کوئی نتیجہ نہ نکلا۔ خوشامدیں کیں، روایا دھویا لیکن بے سود۔ سوداگر کہتا ہو کہ ”ایک دن میں اپنے کسی دوست کے سامنے یہی رونا رو رہا تھا۔ اُس نے کہا ”میں تمہاری رقم کی وصولی کی ترکیب بتاتا ہوں زرا میرے ساتھ بازار تک چلو۔“

چنناں چہ میں اپنے دوست کے ساتھ ہولیا۔ وہ مجھے ایک درزی کی دکان پر لے گیا۔ درزی دکان کے دروازے پر بیٹھا ہوا قرآن کریم کی تلاوت کر رہا تھا۔ میرے دوست نے مجھ سے کہا ”اپنا واقعہ اس درزی کو سنادو۔ یہ تمہاری رقم دلوا دے گا۔“

میں نے اپنا سارا واقعہ درزی کو سنایا۔ جسے سن کر وہ اُٹھ کھڑا ہوا اور بولا ”اؤ تمہاری رقم دلوؤں۔“

میں اور میرا دوست درزی کے ساتھ ہو لیے۔ تھوڑی دُور چل کر میں نے اپنے دوست سے کہا ”تم شاید مجھ سے مذاق کر رہے ہو۔ بڑے بڑے لوگوں نے سفارشیں کیں مگر اُس بے ایمان سپہ سالار نے ایک کوڑی تک تودی نہیں۔ اس بے چارے درزی کی وہ کیا پروا کرے گا۔ پہلے کی طرح ذلیل کر کے باہر نکلوا دے گا۔“

میرا دوست بولا ”تم جاؤ تو سہی۔ تمہارا کام ہو جائے گا۔“

الغرض ڈرتا کانپتاہیں درزی کے ساتھ سپہ سالار کے مکان پر پہنچا۔ بیبیوں خادم اور سپاہی دروازے پر موجود تھے۔ درزی کو دیکھتے ہی تعظیم کے لیے اٹھ کھڑے ہوئے اور ہاتھ جوڑنے کے لیے آگے بڑھے۔ درزی نے امیر کو بوجھا جواب ملا "شکار کو گئے ہیں۔ جناب نے کس طرح قدم رنجہ فرمایا؟ اگر کوئی ایسی خدمت ہو جو امیر کے بغیر انجام دی جاسکتی ہو تو ہم حاضر ہیں، ورنہ امیر کا انتظار فرمائیے۔" درزی نے کہا "میں انتظار کرتا ہوں" خادم ہمیں اندر لے گئے اور بڑی عزت کی جگہ بٹھادیا۔ تھوڑی دیر میں امیر آ پہنچا۔ درزی کو دیکھ کر بہت تعظیم کی اور مزید خاطر داری کے لیے بولا "فرمائیے، کیا حکم ہے جب تک تمہیں نہ کروں گا کپڑے نہیں بدلوں گا۔"

درزی نے کہا "اس سوداگر کی رقم ادا کر دیجیے۔"

سپہ سالار نے جواب دیا "اس وقت خزانے میں پانچ ہزار درم سے زیادہ حاضر نہیں۔ ان سے کہہ دیجیے کہ فی الحال تو یہ قبول فرمائیں۔ باقی رقم میں قسطوں میں ایک مہینے کے اندر اندر ادا کر دوں گا۔ اگر ایک مہینے میں ادا نہ کر سکوں تو میں انھی کو اپنا مختار مقرر کرتا ہوں۔ یہ جس وقت چاہیں میرا سامان یا مکان فروخت کر کے اپنا رپیہ وصول کر لیں۔"

یہ کہہ کر اُس نے آدمی بھیج کر پانچ ہزار درم منگوائے اور درزی کو گواہ کر کے میرے حوالے کر دیے۔ رقم وصول کر کے میں خوش خوش درزی کے ساتھ اس کی دکان پر آیا اور رپیہ اس کے سامنے رکھ کر بولا "یہ سب رقم آپ کی ہے۔ کیوں کہ آپ کی کوشش سے وصول ہوئی ہے۔ اس میں سے جتنی آپ چاہیں قبول فرمائیں۔"

درزی نے جواب میں کہا "خداے تعالیٰ تمہیں برکت دے۔ مجھے

ایک پیسے کی بھی ضرورت نہیں ہے۔ خیریت سے گھر جاؤ اور اپنی رقم بٹھال کر لے جاؤ۔“

میں نے کہا ”ایک گزارش اور ہے اور وہ یہ کہ جب اتنے بڑے بڑے معزز لوگوں کے کہنے سننے سے سپہ سالار نے میری بات نہ سنی اور مجھے کوڑی تک نہ دی تو کیا وجہ ہے کہ آپ کے ایک اشارے پر وہ سیدھا ہو گیا۔ آپ کا اُس پر ایسا کون سا اثر ہے؟“

درزی نے جواب دیا ”اسے بڑھ کر کیا کر دگے؟ آم کھانے سے کام پیڑ گینے سے کیا کام، خدائے تمھارا کام کر دیا۔ اُس کا شکر کرو اور گھر جاؤ۔ میرے کام کا بھی ہرج ہو رہا ہے۔“

میں نے بہت خوشامد اور عاجزی کی تو درزی نے جواب میں کہا ”کوئی خاص بات نہیں ہے لیکن تم کسی طرح نہیں مانتے تو سنو۔ کئی سال سے میں اُس سامنے والی مسجد میں اذان دیا کرتا ہوں۔ اور محض ثواب کی خاطر پابندی کا بھی خیال رکھتا ہوں۔ ایک دن کا ذکر ہے کہ میں مغرب کی نماز پڑھ کر مسجد سے باہر نکلا تو کیا دیکھتا ہوں کہ ایک ٹرک ایک عورت کو زبردستی پکڑ کر لے جا رہا ہے۔ عورت چیخ رہی ہے چلا رہی ہے لیکن وہ ایک نہیں سنتا۔ یہ ماجرا دیکھ کر میں نے اُسے ڈانٹا۔ مگر وہ اُلٹا میرے سر ہو گیا اور ایک ہاتھ سے عورت کو پکڑے رہا اور دوسرے ہاتھ سے مجھ پر اتنے ڈنڈے برسائے کہ میری کمر، سر اور پسلیوں کو چور چاند کر دیا۔ اور اُس عورت کو لیے ہوئے اپنے گھر چل دیا۔ میری ہڈی پسلی تو ایک ہو چکی تھی مگر اسلامی حیثیت، مذہبی غیرت اور اس مظلوم عورت کی مصیبت کے خیال نے مجھ میں اتنی ہمت پیدا کر دی کہ میں محلے کے لوگوں کو جمع کر کے اُس ٹرک کے مکان پر پہنچا اور

چاہا کہ اُن کی مدد سے اُس غریب کو اُس ظالم کے پنجے سے چھڑاؤں۔ ترک اُجڑ آدمی سستی کے عالم میں غصے سے بھرا ہوا ہاتھ میں تلوار لیے باہر نکلا اور ایک لمحے میں تمام لوگ بھاگتے نظر آئے۔ میں نے اُسے پھر سمجھانے بھجانے کی کوشش کی مگر اُس نے ایک نہ سنی اور لاتوں اور گھونسوں سے میری دوبارہ تواضع کر کے اپنے گھر میں جا گھسا۔ شکر ہو کہ اس نے تلوار سے میری خبر نہ لی۔ ورنہ تمھیں آج یہ پانچ ہزار درم نہ ملتے۔ الغرض میں دوبارہ مار کھا کر گرتا پڑتا اپنے گھر پہنچا۔ رنج و غم اور غصے کے مارے میرا بُرا حال تھا۔ ادھی رات تک بھلی کی طرح تڑپتا رہا۔ بھوک پیاس اور بے خوابی نے جنون کا عالم طاری کر دیا تھا۔ اسی جنون نے مجھے ایک تدبیر سمجھائی۔ وہ یہ کہ اگر میں اسی وقت مسجد میں جا کر اذان دے دوں تو وہ بے ایمان سمجھے گا کہ صبح ہو گئی اور اُس مظلوم کو چھوڑ دے گا۔ چنانچہ میں فوراً مسجد میں پہنچا اور مینار پر چڑھ کر اذان دینے لگا۔ اس سے فارغ ہو کر وہیں بیٹھ رہا کہ دیکھوں غیب کے پردے سے کیا ظاہر ہوتا ہے۔

مجھے بیٹھے ہوئے تھوڑی ہی دیر گزری ہوگی کہ سڑک پر مشعلیں دکھائی اور آوازیں سنائی دیں۔ کچھ لوگ مسجد کے دروازے پر آئے اور چلا کر لوٹے۔ یہ اس وقت اذان کس نے دی ہو؟

میں نے کہا ”میں نے دی ہو اور.....“

ایک نے بات کاٹ کر کہا ”چلو تمھیں امیر المومنین بلاتے ہیں“

یہ سن کر میں مینار سے اترا اور اُن کے ساتھ بارگاہِ خلافت میں پہنچا میرے ساتھی باہرہ

گئے۔ امیر المومنین معتمد کی خدمت میں حاضر ہوا۔ سلام اور دست دوسی کر چکا تو امیر المومنین نے دریافت کیا۔ ”تم نے بے وقت اذان کیوں دی؟ کیا تمھیں معلوم نہیں کہ اس سے کیسے

کیسے نقصانات ہوئے ہوں گے؟ روزہ داروں نے کھائے پیے بغیر روزہ رکھ لیا ہوگا۔ کو تو ال نے گشت ختم کر دی ہوگی۔ بہرہ دار گھر چل دیے ہوں گے۔ میں نے عرض کی ”اگر امیر المومنین اجازت مرحمت فرمائیں اور جان کی امان پاؤں تو اس بے وقت کی اذان کا سبب عرض کروں۔“

فرمایا ”کہو“

میں نے شروع سے آخر تک سارا قصہ کہ سنایا، اور اپنے زخموں اور چوٹوں کے تمام نشانات دکھائے۔ خلیفہ نے بدر حاجب کو حکم دیا ”فوراً جاؤ اور اُس عورت اور ترک کو اسی وقت حاضر کرو!“

بدر حاجب گیا اور تھوڑی دیر میں اس ترک اور عورت کو لا کر پیش کر دیا۔ امیر المومنین نے عورت سے صورت حال دریافت کی۔ اُس نے وہی واقعہ سنایا جو میں سنا چکا تھا۔ اس پر خلیفہ نے بدر کو حکم دیا کہ ”اس عورت کو اس کے خاوند کے پاس لے جاؤ اور اُس سے کہو کہ اس بے چاری کو کچھ نہ کہے اور اچھا سلوک کرے۔“

پھر مجھے قریب آنے کا حکم دیا۔ میں پاس آکر کھڑا ہو گیا تو اُس نے ترک غلام سے پوچھا ”تیری کتنی تنخواہ ہے؟“ غلام نے جواب دیا ”اتنی“

پوچھا ”خرج کتنا ہے؟“ جواب ملا ”اتنا۔“

اس پر بگڑ کر بولا ”اس کے باوجود تو ایک کینز نہیں خرید سکتا؟ نہ سہی۔ لیکن میری ہیبت کا تیرے دل پر کوئی اثر نہیں؟ جو تجھے گناہ سے باز رکھ سکے۔“

غلام کوئی جواب نہیں دے سکا۔ خلیفہ نے ایک بورا منگوا دیا اور اُس میں غلام کو بند کر کے اوپر سے خوب ٹھکائی کرائی۔

پھر مجھ سے فرمایا "آئندہ بھی جب کبھی کوئی ایسی حرکت دیکھو تو ترکوں کو منع کرو۔ اگر وہ نہ مانیں تو مجھے اطلاع کرنے کی نشانی اذان ہو۔ جب کبھی بے وقت اذان کی آواز میرے کانوں میں پہنچے گی۔ میں سمجھ جاؤں گا کہ تم کسی بُری بات کے متعلق مجھ سے کچھ کہنا چاہتے ہو۔"

یہ سن کر میں سلام کر کے رخصت ہوا۔ خیال تو یہ تھا کہ اذان کے معاملے سے صرف میں اور امیر المومنین باخبر ہیں۔ لیکن ہوا یہ کہ یہ واقعہ دوسرے ہی دن تمام درباریوں، مصاحبوں اور عہدے داروں میں پھیل گیا۔ اور ان کے ذریعے تمام فوجیوں اور غلاموں بلکہ تمام شہر والوں میں مشہور ہو گیا۔ اس کا نتیجہ یہ نکلا کہ مجھے اس دن کے بعد کبھی بے وقت اذان دینے کی ضرورت نہیں ہوئی۔ کیوں کہ میری اس بے وقت اذان سے سب ڈرتے ہیں۔"

(۲۲) حکایت۔ سلطان معز الدین محمد بن سام غوری


کی انصاف پسندی

سلطان شہید معز الدین محمد بن سام کو نہروالہ کی فتح میں ناکام رہ کر غزنین لوٹے ہوئے کچھ ہی دن گزرے تھے اور وہ اپنی شکست کا انتقام لینے کے لیے جنگی تیاریوں میں مصروف تھا کہ کسی نے عرضی لکھ کر بھیجی کہ نہروالہ میں ایک مشہور سوداگر ہے جس کا نام وسالہ ابھر ہے۔ وہ ہمیشہ لاکھوں کا مال تجارت کی عرض سے ان علاقوں میں بھجوا کرتا ہے۔ چنانچہ اس وقت بھی اُس کا دس لاکھ کے قریب کا مال غزنین آیا پڑا

ہو۔ اگر بادشاہ سلامت چاہیں تو اس مال کو ضبط کر کے خزانے میں بھجوا دیا جاسکتا ہے۔ اس سے نہ صرف خزانہ معمور ہوگا بلکہ شاہی شان و شوکت میں بھی اضافہ ہوگا۔“

سلطان نے عرض کی پشت پر لکھ دیا کہ ”دسالہ ابھر کا یہ مال اگر نہروالہ میں ہوتا اور وہاں اس پر قبضہ کیا جاتا تو ہمارے لیے حلال تھا لیکن غزنین میں اس مال پر قبضہ کرنا ہمارے لیے حرام ہے۔“

یہ اسی انصاف پسندی کی برکت تھی کہ دو سال بعد بادشاہ کریم قطب الدین والدین نے دہلی سے کل کر نہروالہ پر حملہ کیا اور اُسے فتح کر کے چھوڑا۔



باب ہفتم

در سیر ملوک و ماثر ایشان در ملک داری

(۱) حکایت - محمود غزنوی اور ایک غلام

ایک دن یمن الدولہ محمود بن بکتکین جسے کی نماز پڑھنے جارہا تھا۔ راستے میں ایک خوب صورت ترک غلام کھڑا نظر آیا۔ سلطان کی سواری قریب پہنچی تو غلام نے زمین کو بوسہ دیا اور سر جھکا کر کھڑا ہو گیا۔ سلطان نے گھوڑے کی باگ روکی اور پوچھا تو کون ہو اور کیا چاہتا ہے؟

غلام نے جواب دیا ”مجھے فلاں سوداگر ترکستان سے لایا تھا اور تمام ہاتے مجھ سے یہ کہتا آیا تھا کہ ”تجھے سلطان کی خدمت میں لے جا کر پیش کروں گا اور اس کے خدمت گاروں میں رکھا دوں گا“ چنانچہ میں نے اس امید میں وطن چھوڑا اور سفر کی تکلیفیں برداشت کیں۔ لیکن جب بلخ پہنچا تو امید کے خلاف اُس نے مجھے حسن بن عبداللہ دبیر کے ہاتھ ایک ہزار دینار میں فروخت کر دیا۔ اُس دن سے آج تک میں اُس کی قید میں ہوں۔ آج موقع پا کر گھر سے نکلا اور حضور کے قدموں تک پہنچا ہوں تاکہ اپنا قصہ حضور کو سناؤں۔“

سلطان نے یہ باتیں سنیں تو اُس کی پیشانی پر بل پڑ گئے۔ غصے کے مارے کانپتے ہوئے اُس نے سپاہیوں کو حکم دیا کہ ”اس کو خوب پیٹو۔“

پا ہیوں نے حکم کی تعمیل کی۔ جب خوب پیٹ چکے تو فرمایا ”اے حسن بن عبداللہ کے پاس لے جاؤ، اور ہماری طرف سے کہو کہ بڑے افسوس کی بات ہے۔ تو اس غلام کے لیے تو ہزار دینار خرچ کر سکتا ہو مگر ستودہم تنخواہ میں ایک دربان نہیں رکھ سکتا۔ جو تیری ڈیوڑھی پر پہرہ دے۔ تاکہ تیرا غلام باہر نہ نکل سکے اور ہم تک نہ آ سکے“ سلطان نے یہ کہہ کر گھوڑا بڑھایا۔ ادھر لوگ اس غلام کو اس کے مالک کے پاس لے گئے۔

جب سلطان نماز سے فارغ ہو کر محل میں پہنچا اور عصر کے وقت دربار ہوا تو ایک مصاحب نے عرض کی ”آج تو بادشاہ سلامت نے اس غلام کو بہت سخت سزا دی“

سلطان نے جواب دیا ”بہت سخت سزا دی؟ میں تو اسے دو ٹکڑے کر کے کا حکم دیتا مگر خیال آیا کہ حسن بن عبداللہ کے ایک ہزار دینار ضائع ہوں گے۔ وجہ یہ کہ اگر ہم اس غلام کو سزا نہ دیتے اور یوں ہی چھوڑ دیتے تو اس کا نتیجہ یہ نکلتا کہ آئندہ جب کبھی کوئی غلام اپنے آقا سے ناراض ہوتا یہی طریقہ اختیار کرتا اور اس طرح تمام غلام اپنے مالکوں کو نقصان پہنچاتے۔ زیادہ تر مالک ہمارے اُمرا اور فوجی سردار وغیرہ ہیں اور وہ ہمارے لیے بیسیوں جنگوں میں حصہ لیتے ہیں اس لیے غلاموں کی خود غرضی کی وجہ سے ہم اپنے قدیم خدمت گاروں کو ناراض نہیں کر سکتے“

(۲) حکایت۔ نااہلوں کی تربیت

ایک دن امیر المومنین معتمد نے احمدابی داؤد سے کہا کہ ”میرا بھائی ماموں

جس اہل کار کو پڑھاتا تھا، وہ اپنے آپ کو اس کے لائق ثابت کر کے دکھاتا تھا۔ ایسے لوگوں کی وجہ سے نہ صرف مخلوق کو فائدہ پہنچتا تھا بلکہ حکومت کا کام بھی خوب چلتا تھا۔ طاہر الحمین، عبداللہ طاہر، اور احمد ابی خالد کیسے معقول اور قابل اشخاص گزرے ہیں۔ برخلاف اس کے مجھے کوئی ایسا شخص نہیں ملا۔ جس سے حکومت کے کاروبار میں مدد مل سکے۔“

قاضی احمد ابی داؤد نے جواب دیا ”یا امیر المومنین! بات یہ ہو کہ ماموں جڑ کا خیال رکھتا تھا اور آپ شاخ پر نظر رکھتے ہیں۔ شاخ کو کتنا ہی پانی پیچھے پھل پھول نہیں دے سکتی۔ نا اہلوں کو ترقی دینا، شور زمین میں بیج بونا ہر“

(۳) حکایت۔ عبداللہ بن طاہر اور ایک امیر زادہ

ایک دن عبداللہ بن طاہر نے دربارِ عام کا حکم دیا تھا۔ مختلف لوگ اپنی اپنی حاجتیں پیش کر رہے تھے کہ اتنے میں غزنین کا ایک شریف زادہ جو حسب نسب کے لحاظ سے بلند مرتبہ رکھتا تھا اور طاہر کے مخلصوں میں سے تھا، آیا اور طاہر کی تعریف کر کے بولا ”امیر ہر میرے دوست ہیں۔ حق خدمت اور حق نعمت۔ امید ہے کہ حضور وہ دونوں حق آج ادا کر دیں گے۔“

امیر عبداللہ نے پوچھا ”وہ کون سے حق ہیں۔ بیان کرو۔“ اُس نے جواب دیا ”فلاں روز جب حضور کی سواری ہمارے گھر پہنچی تھی۔ میں نے گھر کے باہر اچھی طرح چھڑکاؤ کر دیا تھا تاکہ امیر کے دامن پر گرد و غبار نہ بیٹھے۔ یہ ہو حق نعمت۔ پھر ایک مرتبہ جب حضور سوار ہونا چاہتے تھے، میں نے دوڑ کر حضور کو سہارا دیا اور گھوڑے پر سوار کرایا۔ یہ حق دولت ہو۔“

امیر نے جواب دیا ”تم ٹھیک کہتے ہو۔ تمہارے یہ دونوں حق مجھ پر ہیں۔
 بتاؤ میں یہ حق کس طرح ادا کروں؟“ غزنویں کے شریف زادے نے جواب
 دیا ”اگر امیر یہ دونوں حق ادا کرنا چاہتے ہیں تو باور دے مجھے عطا فرمائیں تاکہ وہاں
 سے ایک لاکھ درم وصول کر لوں اور آرام سے زندگی بسر کروں۔“
 امیر نے پوچھا ”اگر میں یہ ایک لاکھ درم تمہیں یہ ہیں دے دوں تو کیسا؟
 باور دے کہ ولایت کے بھنگڑوں سے بچ جاؤ گے۔“ جواب دیا ”یا امیر حکومت میں
 جو تلف ہو وہ کسی دولت میں نہیں ہر۔“
 امیر عبداللہ نے حکم دیا کہ باور دے کہ اس کے حوالے کر دی
 جائے۔

(۴) حکایت - آبادی میں اضافہ

شیخ ابوسہل تستری رحمۃ اللہ علیہ بیان کرتے ہیں کہ جب زیاد بن ہہل
 خراسان کا امیر ہوا تو اس نے مجھے بلا کر پوچھا ”نجات اور بادشاہی کا طریقہ
 کون سا ہر؟“
 میں نے جواب دیا ”دونوں چیزوں کی بنیاد انصاف، بزرگوں کے
 حقوق کی نگہداشت، کجی سے پرہیز اور سچائی پر عمل کرنے پر ہر۔“
 زیاد نے ان باتوں کو ذہن میں رکھا اور ان پر عمل کیا۔ خراسان کے
 حدود میں ایک شہر تھا۔ کسی زمانے میں دہقان تھا اور اب اس کی آبادی بہت
 بڑھ گئی تھی۔ لیکن خراج دہی چلا آتا تھا جو اس کی ویرانی کے زمانے میں
 تھا۔ شہر کے لوگ ڈرتے تھے اور دُعا کرتے تھے کہ زیاد کا گزرا دھرنہ ہو۔ درنہ

شہر کی آبادی دیکھ کر وہ خراج بڑھا دے گا۔ اتفاق ایسا ہوا کہ ایک مرتبہ زیاد
اس شہر میں آ نکلا۔ آبادی دیکھ کر بہت خوش ہوا اور شہر کے سربراہ اور وہ رؤسا
کو بٹا کر کہا کہ اصل خراج میں سے ایک لاکھ درم کم کیے جاتے ہیں، منادی کراؤ
کہ جو شخص عمارتوں میں اضافہ کرے گا میں اس کے خراج میں کمی کر دوں گا۔
جب رعایا نے یہ شنقت دیکھی تو عمارتوں میں شوق سے اضافہ کرنے
لگی۔ اور وہ شہر پہلے سے زیادہ آباد ہو گیا۔

(۵) حکایت - مجد الملک اور ایک بڑھیا

سلجوقیوں کے عہد میں مجد الملک نیشاپور کا وزیر تھا۔ ایک مرتبہ اس نے
ایک عالی شان محل بنانا چاہا۔ تعمیر کی جگہ ایک غریب بڑھیا کا گھر تھا۔ مجد الملک
نے اسے گرا دیا اور اپن محل تعمیر کر لیا۔ بڑھیا گھر سے بے گھر ہو کر صدمے کے مارے
پاگل ہو گئی۔ قبرستان میں گھومتی اور بددعا کرتی کہ ”الہی مجد الملک نے میرا گھر
اُجاڑا ہے تو اس کا گھر اُجاڑا۔ اسے بھی اس کے محل میں رہنا نصیب نہ ہوا۔
خدا نے بڑھیا کی دعا سن لی۔ مجد الملک کو اس محل میں رہنا نصیب
نہ ہوا اور وہ مر گیا۔ ایک مدت کے بعد بڑھیا نے اس محل کا ایک حصہ خریدا
اور اس میں رہنے لگی۔

راوی کہتا ہے کہ میں اکثر اس بڑھیا کی زیارت کو جاتا تھا۔ میں نے
اس سے سوال کیا کہ ”جب تجھے اپنے گھر کی قیمت نہیں ملی تھی تو تو نے
یہ حصہ کیوں خریدا؟“

بڑھیا نے جواب دیا ”ایک دن میں جنگل میں پھر رہی تھی اور

مجد الملک کو بدو عادے رہی تھی کہ ایک شخص میرے پاس آیا اور اشرافیوں کی ایک تھیلی دے کر بولا ”یہ تھیلی سلطان ابراہیم نے غزنین سے بھیجی ہے۔ تاکہ تو اس رقم سے اپنا گھر خرید سکے اور آئندہ مسلمانوں کے حق میں بدو عاد نہ کر سکے۔ چٹناں چہ میں نے وہ تھیلی لے لی اور اُس سے اپنا گھر واپس خرید لیا۔“

(۶) حکایت۔ کام یاب سفیر

جب ہلب بن ابی صفرو نے قطری بن الفجات کو شکست دی اور بے شمار مال غنیمت ہاتھ آیا تو اُس نے بہت سا مال مالک کو دے کر حجاج کی خدمت میں روانہ کیا۔ چلتے وقت اُسے نصیحت کی کہ ”دیکھنا، زبان قابو میں رکھنا۔ کیوں کہ زبان کا گھاؤ، بھلے کے گھاؤ سے زیادہ گہرا ہوتا ہے۔“ الغرض جب مالک، حجاج کی خدمت میں حاضر ہوا تو حجاج نے پوچھا ”تمہارا نام کیا ہے؟“ مالک نے جواب دیا ”مالک۔“

حجاج نے پوچھا ”ہلب کو کس حال میں چھوڑا؟“ مالک نے جواب دیا ”خوش و خرم اور فتح مند۔ دوستوں کو خوش کر کے اور دشمنوں کو سزا دینے میں مصروف۔ دشمن اُس سے ڈرتے تھے اور دوست اپنی مراد کو پہنچ رہے تھے۔“

حجاج نے پوچھا ”فوج سے اُس کا سلوک کیسا ہے؟“ مالک نے جواب دیا ”جس طرح مائیں اپنے بچوں پر شفقت کرتی ہیں۔“ حجاج نے دریافت کیا۔ ”فوج اور رعایا اس کی فرماں برداری کس طرح کرتی ہے؟“

جواب دیا ”جیسے حلال کی اولاد اور زرخیز غلام اپنے بزرگوں اور آقاؤں کا حکم بجالاتے ہیں“

پوچھا ”پاہیوں کی تربیت اور حالت کیسی ہو؟“
جواب دیا ”نعمتوں میں پلے ہیں اور خدمتوں سے خوش ہیں۔“
حاج لے دریافت کیا ”بزم و رزم میں کون کا کیا حال ہو؟“
مالک لے جواب دیا ”رزم میں اپنی جان کی اور بزم میں مال کی پروا نہیں کرتے۔“

پوچھا ”قطری خارجی اور مہلب میں کس طرح گزری؟“
جواب دیا ”دونوں حریف طاقت ور تھے مگر قطری ناکام رہا اور ہمیں خدا نے کامیابی عطا کی۔ جب اُسے شکست ہوئی تو ہم نے اُس کا تعاقب کیا، کیوں کہ مناسب یہ معلوم ہوا کہ شکست کو دشمن کا دوست بنا دیں۔“
حاج لے پوچھا ”مہلب کے فرزندوں کا علم و ہنر کے لحاظ سے کیا حال ہو؟“

مالک لے جواب دیا ”علم و ہنر کے لحاظ سے اُن کی حیثیت ایک دائرے کی سی ہو جس کا اول اور آخر معلوم نہیں کیا جاسکتا۔“
یہ سن کر حاج لے کہا ”اس جوان مرد نے اتنی اچھی باتیں کیں کہ مہلب کی ہماری نظروں میں قدر و عزت پیدا کر دی۔“

(۷) حکایت - خلیفہ منصور اور ایک اعرابی

ایک دن امیر المومنین منصور اپنے مصاحبوں اور ندیموں میں بیٹھا

باتیں کر رہا تھا کہ اتنے میں ایک اعرابی نے آکر ایک قصیدہ پیش کیا۔ اور حکم ملنے پر سنایا۔ تمام حاضرین نے اُس قصیدے کو پسند کیا اور سراہا۔ منصور نے بھی بہت داد دی۔

جب منصور اٹھ کر جانے لگا تو اُس کے مصاحب تھوڑی دُور تک چھوٹنے کے لیے ساتھ ہو لیے۔ اعرابی بھی اُن میں شامل تھا۔ راستے میں اُس نے ایک مصاحب سے کہا ”میرا خیال ہے کہ امیر المومنین مجھے مال دار کر دے گا۔“
مصاحب نے جواب دیا ”امیر المومنین فضول خرچ نہیں ہے۔ جو کچھ دیتا ہے حساب سے دیتا ہے۔“
اعرابی نے کہا ”اچھا اگر وہ مجھے مال دار نہیں کرے گا تو سزا تو ضرور دے گا۔“

مصاحب نے جواب دیا ”نہیں امیر المومنین اتنا تیز مزاج نہیں ہے کہ خواہ مخواہ تمہیں سزا دے۔“

یہ سن کر اعرابی بولا ”تو پھر تمہارا امیر دیوانہ ہے۔“
پرچہ نویسوں نے یہ خبر منصور کو پہنچا دی۔ اُس نے اعرابی کو بل کر پوچھا ”تو نے مجھ میں دیوانگی کی کون سی علامت دیکھی؟“
اعرابی نے جواب دیا ”عقل مند وہ ہوتا ہے کہ اپنی نظروں کو محفوظ رکھتا ہے۔ اور جب کسی کی طرف دیکھتا ہے تو اُس میں اپنی نظروں کا اثر پیدا کر دیتا ہے۔ جب آپ نے میری طرف دیکھا اور مجھ میں آپ کی نظروں کا کوئی اثر پیدا نہ ہوا تو میں نے سمجھ لیا کہ آپ کی نظریں دھندلی ہیں۔ اور جس شخص کی نظر دھندلی ہوتی ہے وہ دیوانہ ہوتا ہے۔“

منصور نے یہ جواب بہت پسند کیا اور اُس اعرابی کو پچاس ہزار درم

دے کر رخصت کیا۔

(۸) حکایت۔ تین نصیحتیں

جب حجاج بن یوسف نے عبید بن یزید محارب بنی کو بصرہ اور ابواز کا والی مقرر کیا تو نصیحت کرتے ہوئے کہا کہ ”حالات تین قسم کے ہوتے ہیں: اول وہ جو نادانی سے پیچیدہ ہوں۔ دوسرے وہ جو اقبال کی خرابی سے خراب ہوں اور تیسرے وہ جو حکومت و ریاست کی منشا کے مطابق ہوں۔ اس لیے خیال رکھو کہ اگر کوئی معاملہ پیچیدہ ہو جائے تو عقل مندوں سے مشورہ کرو۔ بد قسمتی سے کوئی کام خراب ہو تو اس سے پریشان نہ ہو۔ اور جب حکومت کے مطابق کوئی معاملہ ہو تو خدا کا شکر ادا کرو۔“

جب عبید بصرے پہنچا اور وہاں کے حالات کا جائزہ لیا تو اس نے وہاں کے ذمے دار اور سربراہوں کو بلایا اور ان سے پوچھا کہ ”تم میں سے زیادہ تجربے کار اور سمجھ دار شخص کون ہے؟“

لوگوں نے ایک بوڑھے کسان کی طرف اشارہ کیا۔ چنانچہ عبید نے ہر معاملے میں اس کسان سے مشورہ لینا شروع کر دیا۔ کہ ان نے پوچھا ”پہلے مجھے یہ بتاؤ کہ تم نے ولایت کا کام کس لیے قبول کیا ہے؟ خدا کی رضا کے لیے یا حجاج کی خوش نودی کی غرض سے یا اپنی ذات کی خاطر؟“

عبید نے جواب دیا۔ ”اصل میں تو یہ کام اپنی ذات ہی کی خاطر شروع کیا تھا۔ لیکن ساتھ ساتھ یہ بھی خواہش تھی کہ خدا کی رضا کو اپنی ذاتی غرض پر ترجیح دوں۔ نیز چوں کہ حجاج سخت آدمی ہو اس لیے یہ بھی نہیں چاہتا

کہ اس کے مزاج کے خلاف کوئی کام کروں۔
 کان نے کہا ”ان تینوں باتوں کو شکل سے ایک جگہ جمع کیا جاسکتا ہے۔
 لیکن اگر آپ میری نصیحت مانیں تو کام یابی حاصل کر سکتے ہیں۔“
 عبید نے جواب دیا ”میں تمھاری نصیحت ضرور مانوں گا۔ بوڑھے نے
 جواب دیا ”تو سنیے۔ پہلی بات یہ ہے کہ آپ کے احکام مختلف لوگوں کے
 حق میں مختلف نہ ہوں۔ یعنی ہر خاص و عام، امیر غریب اور چھوٹے بڑے
 کے لیے یکساں حکم ہونا چاہیے۔ تاکہ خدائے تعالیٰ کی خوش نودی حاصل ہو سکے۔
 دوسرے دربان کو حکم دیجیے کہ ملازموں اور اہل کاروں کو تھوڑی دیر دروازے
 پر روکے رہیں پھر آہستگی سے آپ کی خدمت میں لائیں تاکہ ان کے دلوں
 میں آپ کی ہیبت اور رعب پیدا ہو اور اس سے آپ کی غرض حاصل ہو سکے۔
 تیسری بات یہ ہے کہ آپ کسی شخص کی طرف سے بھی کوئی ہدیہ یا تحفہ قبول نہ
 کریں تاکہ کوئی آپ پر کسی قسم کا الزام نہ لگا سکے۔ اور یہ حجاج کی ناراضگی کا
 سبب ہو۔“

عبید کہتا ہے کہ ”میں نے ان تینوں نصیحتوں پر عمل کیا اور ان کی وجہ سے
 مجھے بیسیوں مالی فائدے پہنچے۔“

(۹) حکایت۔ انصاف کا بدلہ

نوح بن منصور نے جب خراسان پر قبضہ کیا تو حسب معمول رعایا کے
 حالات معلوم کرنے، ظالموں کو سزا دینے اور مظلوموں کی فریاد کو پہنچنے کی طرف
 پوری پوری توجہ کی۔ ملک کا کوئی حصہ ایسا نہ تھا جہاں اُس کے جاسوس اور

خبر نگار مقرر نہ ہوں۔ اور اُسے ذرا ذرا سی بات کی اطلاع نہ دیتے ہوں۔ ایک دن شکار میں گیا ہوا تھا۔ اتفاق سے اپنی سلطنت کی حدود سے دُور نکل گیا اور ایک ایسی وادی میں آپہنچا جہاں اس کی رعایا کے کچھ خاندان آباد ہو گئے تھے۔ اتفاق سے اس کے لشکر کے ایک سپاہی نے ایک گائے پکڑ کر ذبح کر لی۔ گائے کے مالک کو خبر ملی تو وہ نوح کی خدمت میں حاضر ہوا اور اس زیادتی کا رونا رونے لگا۔ نوح نے اُس سپاہی کو پکڑوا بلایا اور سخت سزا دینے کے بعد اس کا گھوڑا چھین کر گائے کے مالک کے حوالے کر دیا۔ ان باتوں کو زیادہ عرصہ نہ گزرا تھا کہ عمرو بن لیث نے نوح کے لشکر پر شبخون مارنا چاہا۔ اُن دنوں نوح اسی وادی کے قریب مقیم تھا۔ مگر اس کو اس شبخون کی خبر تک نہ تھی۔ حسن اتفاق سے گائے کے مالک کو عمرو بن لیث کے ارادوں کا حال معلوم ہو گیا۔ چوں کہ اپنی گائے کے معاملے میں نوح کا انصاف دیکھ چکا تھا۔ سو چاکہ امیر نوح کی مہربانی کا شکریہ ادا کرنے کا یہی موقع ہو۔ چُنّاں چہ اس نے لمبا اور عام راس تہ چھوڑ کر ایک پگڈنڈی اختیار کی۔ بھاگا ہوا نوح کی خدمت میں پہنچا اور اسے شبخون کے متعلق خبر کر دی۔

یہ سُن کر نوح نے اپنی فوج کو گھات میں بٹھا دیا اور رات کی آمد کا انتظار کرنے لگا۔ جس وقت عمرو کی فوج شبخون کے ارادے سے وہاں پہنچی تو نوح کی فوج استقبال کے لیے تیار ملی۔ تھوڑی ہی دیر میں کشتوں کے پُستے لگ گئے اور عمرو کو بھاگتے بنی۔

مظلوم کے حق میں ایک ذرا سے کرم نے نوح کو بہت بڑی مصیبت سے بچا لیا۔

(۱۰) حکایت - خلیفہ مہدی اور ایک شتر بان کی چالاکی

ایک دن خلیفہ مہدی سیر کرنے کی غرض سے عیسیٰ آباد گیا۔ اسے دیکھ کر دربانوں نے دوسرے لوگوں کو باہر نکال دیا۔ مہدی ٹہلتا ہوا ایک طرف جانکا۔ تو کیا دیکھتا ہے کہ ایک شخص وہاں چھپا ہوا ہے۔ مہدی کو دیکھ کر وہ شخص بے ہوش ہو گیا۔ امیر المومنین نے حکم دیا کہ پانی کے چھینٹے دے کر اسے ہوش میں لایا جائے۔

جب وہ ہوش میں آیا تو خلیفہ نے پوچھا ”تو کون ہے؟“

اُس شخص نے جواب دیا ”مجھے نہیں معلوم“

پوچھا ”کوئی حاجت ہے؟“

جواب دیا ”کوئی حاجت نہیں“

امیر المومنین نے کہا ”تو خیریت سے گھر جاؤ۔“

وہ شخص چلا گیا تو خلیفہ آگے بڑھا۔ ایک جگہ دیکھا کہ ایک اور شخص بیٹھا

ہو باغ کے نظاروں سے دل بہلا رہا ہے۔ مہدی نے پوچھا ”تو کون ہے؟“

اُس نے جواب دیا ”امیر المومنین کے غلام زادوں میں سے ہوں“

مہدی نے پوچھا ”یہاں کیسے آیا؟“

جواب دیا ”اس لیے کہ امیر المومنین کی دولت و نعمت سے لطف اٹھاؤں

اس باغ میں جنت کا نمونہ دیکھ جاؤں اور دُعا کروں کہ آپ کے لیے اس جنت کی

راحت اُس جنت کی رحمت بن جائے“

مہدی نے پوچھا ”کوئی حاجت ہو تو بیان کرو۔“

اُس شخص نے جواب دیا ”حاجت تو بہت بڑی ہے۔ مگر کہتے ہوئے

شرم آتی ہے۔“

امیر المومنین نے کہا ”کچھ تو کہو۔“

اس نے جواب دیا ”امیر المومنین، بات یہ ہے کہ میرے ایک ہمسایے کے پاس ایک بہت خوب صورت کنیز ہے اور مجھے اُس سے محبت ہو گئی ہے۔ میں غریب آدمی ہوں۔ اگر امیر المومنین اتنی مہربانی فرمائیں کہ اُسے خرید کر مجھے بخش دیں تو میری تمام مصیبتوں کا خاتمہ ہو سکتا ہے۔“

امیر المومنین نے پوچھا ”اُس کنیز کی قیمت کیا ہے؟“

اُس شخص نے جواب دیا ”قیمت تو اس کے مالک سے پوچھی جاسکتی ہے یا کنیز کو بازار میں لے جا کر معلوم کیا جاسکتا ہے۔“ یہ سُن کر امیر المومنین بہت ہنسا اور حکم دیا کہ اس شخص کو پچاس ہزار درم دے دیے جائیں۔

وہ شخص رقم لے کر خوش خوش اپنے گھر چلا گیا تو مہدی نے کہا ”زرا جا کر معلوم تو کرو۔ یہ شخص شتر بان ہے یا نہیں؟“

ملازم تحقیق کر کے آئے تو معلوم ہوا کہ وہ شخص واقعی شتر بان تھا۔ یہ سُن کر مہدی نے کہا ”میرا خیال کیوں کر غلط ہو سکتا ہے۔ آخر میں عبداللہ بن عباس کی اولاد میں ہوں۔“

(۱۱) حکایت۔ مامون کا مدبرانہ سلوک

جب امیر المومنین مامون نے طاہر ذوالیمینین کو علی بن عیسیٰ سے جنگ کرنے کے لیے بھجوایا اور اہل بغداد نے طاہر کی فوجی طاقت کا اندازہ کیا تو ڈر کر خفیہ طور پر مامون سے ساز باز کرنی چاہی۔ چنانچہ اس سلسلے میں بہت سے خط لکھے اور محمد الامین کے فوجی اور مالی راز ظاہر کر کے مامون کو اپنی وفاداری

کا یقین دلایا۔ ماموں نے اس قسم کے تمام خطوط ایک صندوقچے میں بند کر کے گہر لگا کر حفاظت سے رکھوا دیے۔

جب امین کو قتل کر دیا گیا اور ماموں بغداد آکر خلافت کے فرائض انجام دینے لگا تو ایک روز اسے یہ صندوقچہ یاد آیا۔ نوکروں کو حکم دیا کہ فلاں صندوقچہ لاؤ۔

صندوقچہ سامنے آیا تو اُس نے اپنے وزیر حسن بن سہل سے پوچھا۔
”جانتے ہو اس صندوقچے میں کیا ہے؟“

اس نے جواب دیا ”مجھے نہیں معلوم۔“

ماموں نے کہا ”اس میں اُن لوگوں کے خطوط ہیں جو میرے بھائی محمد الامین کے کمرلوں پر پلتے تھے۔ اور نمک حرامی کر کے مجھ سے ساز باز کرنا چاہتے تھے۔“

حسن بن سہل نے جواب دیا ”امیر المومنین ایسے لوگوں کو سزا دینی چاہیے۔ کیوں کہ جب انھوں نے اپنے آقا محمد الامین سے وفانہ کی تو آپ اُن سے کیا اُمید رکھ سکتے ہیں؟“

یہ سُن کر ماموں نے ہنستے ہوئے کہا ”اگر میں ان کو سزا دوں تو یقین رکھوں کہ دوبار خلافت میں میرے تمھارے سوا کوئی نہ رہے گا جتنے امیر اور مصاحب نظر آتے ہیں سب کے سب دشمنوں سے جا ملیں گے۔ اس سے بہت بڑا فتنہ اُٹھ کھڑا ہوگا۔ ہم دونوں بھائی تھے اور دونوں خلافت کے ستمی۔ مگر یہ لوگ کیا جانتے تھے کہ کام یابی کس کو ہوگی۔ سب اپنی اپنی مصلحت کے مطابق کوشش کر کے ہماری نظروں میں عزت حاصل کرنا چاہتے تھے۔ جب خدائے تعالیٰ نے خلافت ہمیں بخش دی تو ہم کیوں کسی کو رنج پہنچائیں۔“

یہ کہ کراؤس نے حکم دیا کہ اس صندوقچے کو مع ان خطوط کے نذر آتش کر دیا جائے۔ کیوں کہ ایسا نہ ہو ہمارے بعد یہ خطوط کسی اور کے ہاتھ آئیں اور اُس کا دل اس جماعت سے بُرا ہو جائے۔“

(۱۲) حکایت مصر کی فتح اور عبداللہ بن طاہر

طاہر بن عبداللہ بیان کرتا ہے کہ مصر فتح کرنے کے بعد جب میرے والد نے ماموں کی خدمت میں عرضی لکھی کہ مصر کی فتح پر اس قدر مال غنیمت وصول ہوا ہے۔ دار الخلافہ میں منتقل کرنے کے لیے کیا حکم ہوتا ہے؟ یہ عرضی ماموں کو پہنچی تو اُس نے ارکانِ دولت سے مشورہ کیا کہ آیا اس مال کو بغداد منگوا لیا جائے یا مصر ہی میں رہنے دیا جائے۔“

حمید طوسی نے رائے دی کہ تمام مال یہاں منگوا لیا جائے تاکہ فوج کی تنخواہ اور دوسری ملکی ضروریات میں کام آئے۔“

ماموں نے کہا ”لیکن جس شخص نے مصیبتیں جھیل کر اور جان جوکھوں میں ڈال کر مصر کو فتح کیا ہے، اُس کو بھی تو کچھ انعام ملنا چاہیے۔“ حاضرین نے جواب دیا ”امیر المومنین کی رائے مبارک ہی اس کا فیصلہ کر سکتی ہے۔“

اس پر ماموں نے حکم لکھوایا کہ ”چوں کہ مصر فتح ہو چکا ہے اس کے بیت المال میں مال کی کمی نہیں ہونی چاہیے۔ اس لیے ہم نے تمام مال عبداللہ بن طاہر کو بخشادہ جس طرح چاہے خرچ کرے۔“

اس حکم کے ساتھ ہی اخشید خادم کے ہاتھ عبداللہ کے لیے بہت

قیمتی خلعت بھی بھجوا یا۔ جب انشید یہ حکم اور خلعت لیے ہوئے مصر پہنچا تو میرے والد بیمار تھے۔ اس کے باوجود انھوں نے خلعت پہنا اور بولے۔
”مال بہت زیادہ ہے اور امیر المومنین نے سب کا سب مجھے بخش دیا ہے۔
مناسب نہیں معلوم ہوتا کہ امیر المومنین کے دوسرے خادم اس سے محروم رہیں۔“

چنانچہ انھوں نے اسی دن ایک ایک ہزار دینار شہر کے شرفاء میں تقسیم کر دیے تاکہ جن عمارتوں کو نقصان پہنچا ہے ان کی مرمت کرادی جائے۔

(۱۳) حکایت۔ ماموں اور عمدہ باتوں کی قدر و قیمت

فضل بن مروان بیان کرتا ہے کہ امیر المومنین ماموں کی خلافت کے زمانے میں مختلف ملکوں کے سفیر دربار خلافت میں حاضر ہوتے رہتے اور ان کی خاطر تواضع کا انتظام میرے دفتر کے ذمے ہوا کرتا۔

ایک مرتبہ رؤم اور حبش کے سفیر آئے تو میں نے رؤمی ترجمان سے کہا ”زرا رؤمی سفیر سے پوچھو کہ تمھارے بادشاہ کی سیرت کیسی ہے؟“

رؤمی سفیر نے جواب دیا ”ہمارا بادشاہ مال و دولت سے نفرت اور لوگوں سے محبت کرتا ہے۔ انعام و خلعت بے ضرورت بھی بخش دیتا ہے۔ لیکن سزا صرف ضرورت کے وقت دیتا ہے۔ لشکر اور رعایا اس سے امیدیں رکھتے ہیں اور خوف بھی کھاتے ہیں۔“

میں نے سوال کیا ”احکام کا طریقہ کیا ہے؟“

سفیر نے جواب دیا ”مظلوموں کی فریاد فوراً مٹتا اور اُن کی داد رسی کرتا
ہر اس لیے رعایا اس کی ذات پر بھروسہ رکھتی اور قوت محسوس کرتی ہے۔“

میں نے پوچھا ”اس کی ہیبت کا کیا عالم ہے؟“

رومی سفیر نے جواب دیا ”ایسا کہ جس شخص کے دل میں اس کی طرف
سے کوئی اندیشہ ہو، اس کے خواب و غور اور تسکین و قرار کا خدا ہی حافظ ہے۔“
ہم ان باتوں میں مصروف تھے کہ اتنے میں سفیر جیشہ نے ترجمان سے
پوچھا ”یہ کیا باتیں کر رہے ہیں؟“

ترجمان نے ہماری باتیں دہرائیں تو جیشہ کے سفیر نے کہا ”ہمارے
بادشاہ قدرت کے وقت معاف کرتے ہیں اور غصے کے وقت بردباری سے
کام لیتے ہیں۔ اُمید کے وقت پیاسوں کے حق میں بیٹھاپانی بن جاتے ہیں۔
اور غصے کے وقت گنہ گاروں کے لیے دکھتی آگ ثابت ہوتے ہیں۔ جب
کوئی پسندیدہ خدمت انجام دیتا ہے تو بے شمار انعام دیتے ہیں۔ جب کوئی
شخص بہت بڑا گناہ کرتا ہے تو سخت سزا سے کام لیتے ہیں۔ ان کو دو قسم کی
جماعتوں سے کام پڑتا ہے۔ ایک اُمیدواروں کی جماعت اور دوسری خطاواروں
کی۔ اُمیدوار ہمیشہ اپنی مُراد پاتے ہیں اور خطاوار ان کے عفو سے نا اُمید
نہیں ہوتے۔“

میں نے سوال کیا ”تمہارے بادشاہوں کی ہیبت کا کیا حال ہے؟“
جشی سفیر نے جواب دیا ”ہیبت کا یہ حال ہے کہ جب وہ سامنے آتے ہیں تو
حاضرین کی نظر میں زمین پر گر جاتی ہیں اور اِدھر اُدھر نہیں دیکھ سکتے۔
فصل بیان کرتا ہے کہ ”میں نے یہ گفتگو امیر المومنین کے سامنے دہرائی
تو فرمایا ”فصل تیری نظر میں ان باتوں کی قیمت کیا ہے؟“

میں نے عرض کی ”دو ہزار دینار“
امیر المومنین بولے ”یا فضل! میرے نزدیک ان باتوں کی قیمت رو
زمین کی خلافت سے زیادہ ہو۔“
پھر فرمایا ”ان دونوں سفیروں کو بیس ہزار دینار دلوادو“

(۱۴۱) حکایت - خلیفہ مہدی اور تنبیہ کا انوکھا طریقہ

ابوالحسن محمد بن طلحہ الباہلی نے بچپن میں امیر المومنین کی خدمت کی
تھی۔ جب مہدی خلیفہ ہوا تو اس نے محمد بن طلحہ کے حقوق کا خیال رکھا۔
اُسے نہ صرف اپنے خاص مصاحبوں میں شامل کیا بلکہ انعام و اکرام سے
مالا مال کر دیا۔ محمد بن طلحہ کے اس طرح دن پھرے تو طبیعت کی کم زوری رنگ
لائی۔ امیر المومنین کی خدمت میں کوتاہی ہونے لگی۔ رات دن شراب کا دور
چلنے لگا اور ہر وقت رنگ رلیاں منائی جانے لگیں۔ دوست احباب نے
بہت سمجھایا۔ امیر المومنین نے نصیحت کی۔ مگر محمد بن طلحہ پرانی خدمات اور
نئے انعامات کے نشے میں چور تھا۔ ایک نہ سنی دے
یہ وہ نشہ نہیں جسے ترشی اُتار دے

جب مہدی نے دیکھا کہ محمد بن طلحہ اپنوں پر ایوں کی نصیحت سے
سیدھا ہوتا نظر نہیں آتا تو مناسب سمجھا کہ اسے کسی طریقے سے کسی قدر سزا
دی جائے۔ یہ سوچ کر اُس نے محمد بن طلحہ سے کہا ”کوہستان کی طرف جاؤ
اور کوہستان کے والی محمد بن خروشد سے مقررہ خراج اور اونٹ حاصل
کر کے لاؤ“

یہ محمد بن خروش بڑا بہادر، سفاک اور تند مزاج تھا۔ جب محمد بن طلحہ اس کے پاس پہنچا اور بڑی سختی اور غرور سے خراج اور اونٹوں کا مطالبہ کیا تو اُس نے پوچھا کوئی فرمان بھی لائے ہو یا یوں ہی مطالبہ کرنے چلے آئے؟ محمد بن طلحہ نے کہا ”فرمان لے کر آیا ہوں۔“

یہ کہہ کر فرمان نکالا اور محمد بن خروش کی طرف بڑھایا۔ محمد بن خروش فرمان کی تعظیم کے لیے کھڑا ہو گیا اور فرمان کو بوسہ دے کر اُسے پڑھنے لگا۔ تھوڑی دیر کے بعد چند غلام آئے اور انھوں نے محمد بن طلحہ کو پکڑ لیا۔ محمد بن خروش نے حکم دیا کہ لکڑی سے دو سوزنیں لگائی جائیں۔ اور سب کو اطلاع دے دی جائے کہ کوئی شخص اسے اپنے گھر نہ ٹھیرائے۔ اس کے لیے جنگل بہت مناسب جگہ ہے۔“

پھر محمد بن طلحہ سے مخاطب ہو کر بولا ”امیر المؤمنین نے تمہیں ایک ادنیٰ ہرکارے کی حیثیت سے بھیجا ہے۔ اور تم مجھ سے اکڑتے ہو۔ تمہاری یہ مجال کہ میرے ساتھ غرور سے پیش آؤ اور اکڑ فواں دکھاؤ۔ تمہیں معلوم ہے کہ تمہارے حوالے جو کام کیا گیا ہے یہ اُن لوگوں کے حوالے کیا جاتا ہے جن کو قتل کرانا منظور ہو۔ کیوں کہ یہاں کے پہاڑی لوگ پرلے درجے کے احمق، سرکش اُجڑ اور بھولے ہوتے ہیں۔“

محمد بن طلحہ یہ سخت سُست باتیں سُن کر سر جھکائے مار پیٹ کا صدمہ اٹھائے جنگل میں آگیا اور وہیں ایک جگہ بسیر کیا۔

دوسرے دن محمد بن خروش نے اونٹوں اور خراج کی رقم کا حساب لکھ کر اس کے حوالے کیا اور غلاموں کو حکم دیا کہ ”دو سوزنیں اور لگاؤ۔“ محمد بن طلحہ نے پوچھا ”پہلے تو مجھ سے خطا ہوئی تھی اس لیے اُس کی

سزا ملی تھی۔ آج کس قصور میں پیٹا جاتا ہو؟

محمد بن خروش نے جواب دیا ”تمھاری ہر غلطی اور قصور پر تنو ضربیں لگائی جائیں گی۔ بے شک آج اس وقت تک تم نے کوئی قصور نہیں کیا مگر مجھے معلوم ہو کہ تم چلے کتنی ہی کوشش کرو۔ دو تین خطائیں ضرور کروں گے۔ اس لیے یہ ضربیں پیشگی لگائی جا رہی ہیں تاکہ اگر تمھاری خطائیں زیادہ ہوں تو ان ضربوں کو بھی حساب میں گن لیا جائے۔“

محمد بن طلحہ چوٹوں سے نڈھال، بے کسی کی حالت میں امیر المومنین کی خدمت میں حاضر ہوا اور اپنی ساری پینا کہ سنائی۔ امیر المومنین کو اس کے حال پر بہت ترس آیا اور اُس نے حکم لکھا کہ اس سے ایسا سلوک نہ کیا جائے۔

جب محمد بن طلحہ نے کوہستان سے خراج کا مال اور اؤنٹ حاصل کر لیے تو وہ محمد بن خروش کے پاس پہنچا۔ محمد بن خروش نے اُسے تین دن تک ملاقات کا موقع نہیں دیا اور غریب محمد بن طلحہ لاچار رہی اور کس سپرسی کی حالت میں جنگل میں بسیرا کرتا رہا۔ یہی نہیں بلکہ محمد بن خروش نے اپنے آدمی بھیج کر خراج کی جمع شدہ رقم میں سے تین لاکھ درم چروا لیے اور دوسرے دن اسے بلاکر بہت لعنت ملامت کر کے کہا ”اگر امیر المومنین کا یہ حکم نہ آتا کہ میں آئندہ تجھے نہ ستاؤں تو اسی وقت اپنے ہاتھ سے تیرا سر گردن سے جدا کر دیتا۔ میں بڑا بدکردار دوزخی آدمی ہوں۔ اور ہزاروں گناہوں کا ارتکاب کر چکا ہوں لیکن صرف ایک بات کو اپنی نجات کا ذریعہ سمجھتا ہوں اور وہ یہ کہ میں نے کبھی امیر المومنین کی مرضی یا حکم کے خلاف کوئی کام نہیں کیا ہو۔“ پھر خدمت گاروں کو مخاطب کر کے بولا ”جاؤ تین لاکھ درم لے کر

اس شخص کے وصول کردہ مال میں شامل کردو۔ تاکہ رقم پوری ہو جائے کیوں کہ میں جانتا ہوں کہ امیر المومنین اسے ہرگز پسند نہ کریں گے کہ اُن کا مال اس طرح چوری ہو جائے اور ہم غریب لوگوں سے رقیں وصول کرتے رہیں۔“

چُنناں چہ رقم وصول کر کے تمام خراج اور اونٹ مہدی کی خدمت میں بھجوا دیے۔

جب محمد بن طلحہ ان خرابیوں کے بعد دار الخلافہ میں پہنچا تو اسے معلوم ہو چکا تھا کہ امیر المومنین نے اس کی تنبیہ کی خاطر اسے کوہستان بھجوا یا تھا۔ بہت شرمندہ ہوا اور اُس کی خدمت میں کئی سفارشیں پہنچائیں کہ خلیفہ کا دل اس کی طرف سے صاف ہو جائے۔ کام یابی ہونے پر جب وہ خلیفہ کی خدمت میں حاضر ہوا تو دست بوسی کے بعد عرض کی ”امیر المومنین! میں توبہ کرتا ہوں کہ اب کوئی حرکت ایسی نہ کروں گا جو امیر المومنین کی رائے کے خلاف ہو۔“

اس پر مہدی نے مذاق کے طریقے سے دریافت کیا ”محمد بن خروش کے اخلاق میں تم نے کون سی بات اچھی پائی؟“
محمد بن طلحہ نے جواب دیا ”مجھے اُس کی یہ بات پسند آئی کہ میں دوزخی ہوں۔ مگر چوں کہ امیر المومنین کی رائے کے خلاف کوئی بات نہیں کرتا اس لیے نجات کی امید رکھتا ہوں۔“

مہدی نے کہا ”اب وقت آگیا ہے کہ رعایا کو محمد بن خروش کے ظلم سے نجات دلائی جائے۔“

چُنناں چہ اس کی معزولی کا حکم صادر کیا اور محمد بن طلحہ کو دو لاکھ درم انعام کے طور پر دیے۔

(۱۵) حکایت - خلیفہ منصور اور چوری کی سُراغ رسانی

ایک مرتبہ بغداد کے کسی صراف نے امیر المومنین منصور کی خدمت میں عرضی بھجوائی کہ میں ایک غریب صراف ہوں۔ تھوڑی سی پونجی سے لین دین کیا کرتا تھا۔ کل وہ ساری پونجی ایک صندوقچے میں رکھ کر سویا تھا۔ صبح اُٹھ کر دیکھتا ہوں تو صندوقچہ غائب ہے۔ اب میں ایک ایک کوڑی کو محتاج ہوں۔ امیر المومنین تحقیقات فرمائیں تو جینے کی صورت نکل سکتی ہے ورنہ زین مریشا۔

امیر المومنین نے یہ عرضی پڑھ کر حکم دیا کہ خلوت کے وقت اس صراف کو حاضر کیا جائے۔ صراف حاضر ہوا تو منصور نے اُس سے سوال کیا ”تیرے گھر میں کسی جگہ نقب کے نشانات موجود ہیں یا نہیں؟“

صراف بولا ”اچھی طرح دیکھ چکا ہوں۔ کہیں نقب کا نشان نہیں ملا۔“
منصور نے پوچھا ”تیرے گھر میں اور کون تیرے ساتھ رہتا ہے؟“
صراف نے جواب دیا ”میری بیوی کے سوا کوئی نہیں رہتا۔“
منصور نے پوچھا ”جوان ہوا یا بوڑھی؟“

صراف نے جواب دیا ”جوان“

منصور سمجھ گیا کہ صندوقچے کی چوری میں عورت کا ہاتھ ہے۔ کیوں کہ صراف بوڑھا اور بد صورت آدمی تھا۔ یہ سوچ کر بولا ”گھبراؤ مت، تمہارا مال تمہیں مل جائے گا۔ ہم آج ہی تحقیقات کا حکم بھجواتے ہیں۔“

یہ کہہ کر ایک خادم کو آواز دی اور اُسے حکم دیا کہ نلاں عطر کی ایک نیشی لا کر صراف کو دے دی جائے۔ یہ عطر ایسا قیمتی اور نادر تھا کہ بغداد

بھرمیں کسی کے پاس نہیں مل سکتا تھا۔ صرافِ عطر لے کر چلا گیا تو منصور نے بغداد کے دروازوں اور محلوں کے ناکوں پر پہرہ دینے والے سپاہیوں کو بلا کر وہی عطر نگھایا اور اُن کو سمجھایا کہ جس شخص کے کپڑوں میں ایسی خوش بو پاؤ اُسے پکڑ کر ہماری خدمت میں لے آؤ۔

چند روز بعد چند سپاہی ایک جوان شخص کو پکڑ کر منصور کی خدمت میں لائے کہ اس کے لباس سے ویسی ہی خوش بو آرہی ہے۔

امیر المومنین نے اُس شخص سے پوچھا ”یہ عطر تیرے پاس کہاں سے آیا؟“

اُس شخص سے کوئی جواب نہ بن پڑا۔ حیرت سے گم سم کھڑا رہا۔ امیر المومنین نے فرمایا ”اگر تو جان کی امان چاہتا ہے تو فلاں صراف کا صندوقچہ واپس کر دے“ اُس شخص نے جواب دیا ”یا امیر المومنین صندوقچہ میرے پاس کہاں سے آیا؟“

منصور نے جواب دیا ”اُس صراف کی بیوی نے تجھے دیا ہے۔“ اُس شخص نے دیکھا کہ اب انکار سے کام نہ چلے گا۔ چنانچہ صندوقچہ لا کر پیش کر دیا اور توبہ کی۔ امیر المومنین نے صراف کو بلا کر اُس کا صندوقچہ اُس کے حوالے کیا اور اُسے سمجھایا کہ ”اس عورت کو طلاق دے دے۔ کہوں کہ وہ تیرے لائق نہیں ہے۔“

(۱۶) حکایت۔ عبداللہ بن طاہر اور مظلوم عورت

امیر عبداللہ بن طاہر ایک روز دربارِ عام میں بیٹھا تھا کہ ایک عورت

فریاد لے کر آئی۔ امیر نے پوچھا ”تجھ پر کس نے ظلم کیا ہے؟“
 عورت نے جواب دیا ”تیرے بھتیجے نے جو ہرات کا والی ہے۔“
 امیر نے پوچھا ”اُس نے تجھ پر کیا زیادتی کی؟“
 عورت نے جواب دیا ”میرے باپ دادا کا گھر مجھے میراث میں ملا تھا۔
 تیرے بھتیجے نے نہ قیمت ادا کی نہ اجازت لی اور اُسے سمار کر دیا۔ کیوں کہ وہ
 اپنے محل کے سامنے ایک میدان بنانا چاہتا تھا۔ اور میرا گھر اس میدان میں
 حائل ہوتا تھا۔ اب آپ میری داد رسی فرمائیں۔“
 امیر بولا ”فکر نہ کر، میں جلد انصاف کروں گا۔“ یہ کہہ کر وہ اسی وقت سوار
 ہو کر بہت تیزی سے ہرات کی طرف روانہ ہو گیا۔ اپنے ایک مصاحب کو
 حکم دے گیا کہ اس عورت کو بڑے آرام و آسائش کے ساتھ اپنے ہمراہ لے کر
 ہرات پہنچو۔

امیر کے ہرات پہنچنے پر اس کا بھتیجا حاضر خدمت ہوا تو امیر نے اُس
 سے بات تک نہ کی اور سیدھا محل امارت میں چلا گیا۔ اتنے میں اس کا مصاحب
 اس مظلومہ کو ساتھ لیے آپہنچا۔ اب امیر نے اپنے بھتیجے کو مخاطب کر کے کہا
 ”تجھے میں نے یہاں کا والی کیا اس لیے مقرر کیا ہے کہ تو رعایا پر ظلم توڑے
 اور غریب مسلمانوں کے گھروں پر زبردستی قبضہ کر کے اُن کو تباہ کرے؟“
 امیر کے بھتیجے نے جواب دیا ”میں نے کوئی ظلم نہیں کیا۔ اس کے گھر
 کی قیمت لگا کر فلاں شخص کے ہاتھ بھجوا چکا ہوں تب اسے سمار کر لیا ہے۔“
 امیر بولا ”مگر جب یہ عورت اپنا مکان فروخت کرنے پر رضامند نہ تھی
 تو تیرا قیمت لگانا اور اُسے رقم بھجوانا کوئی معنی نہیں رکھتا۔ تیرا یہ عذر حرم سے
 بدتر ہے کیوں کہ تو ظلم کی تیز نہیں رکھتا اور نہیں جانتا کہ ینیمبر صلعم نے فرمایا ہے

کہ مسلمانوں کا مال مسلمانوں پر اس وقت تک حلال نہیں ہوتا، جب تک کہ وہ اپنی رضامندی سے نہ دیں۔ اگر تیرا میدان تنگ تھا تو اس عورت کا اس میں کیا گناہ ہو؟ جب تک وہ اپنی مرضی سے تجھے اپنا مکان فروخت نہ کرتی۔ تجھے اس پر قبضہ کر کے اسے گرائے کا کوئی حق نہ تھا۔“

پھر اُس نے اپنے بھتیجے کو حکم دیا کہ ”اس عورت کا مکان جس نمونے کا تھا اسی نمونے کا مکان بنا کر اس کے حوالے کرے۔“

ساتھ ہی نگرانی کے لیے اپنا مشرف مقرر کر دیا کہ مکان کی تعمیر میں کوئی خرابی نہ پیدا ہو۔“

جب مکان دوبارہ تعمیر ہو چکا تو امیر نے اُس عورت کو بہت بڑا انعام عطا کیا اور معافی مانگی۔ تب کہیں نیشاپور واپس ہوا۔

عبداللہ بن طلحہ کا بھتیجا اس کے پیچھے پیچھے نیشاپور پہنچا۔ بہت سی سفارشیں پہنچائیں۔ تب جا کر امیر نے اس کا قصور معاف کیا۔ لیکن ساتھ ہی کہہ دیا کہ ”آج کے بعد اگر کسی نے تیری شکایت کی تو اس کا فیصلہ اپنی زبان سے نہیں بلکہ تلوار کی زبان سے کروں گا۔“

(۱۷) حکایت۔ اسمعیل سامانی اور ایک کسان کے

کھیت کا نقصان

امیر اسمعیل سامانی کی نیک مادوتوں میں سے ایک یہ بھی تھی کہ برف اور بارش کے دن میدان میں آکھڑا ہوتا کہ اگر کسی مظلوم یا حاجت مند کو کچھ

کہنا مٹنا ہو تو امیر تک پہنچنے میں دقت نہ ہو۔ اس کے بعد وہ غریبوں کو صدقہ دیتا اور محل میں پہنچ کر دو رکعت نماز ادا کرتا۔ اور خدا کا شکر ادا کر کے کہتا کہ ”الحمد للہ آج کا دن میں نے اپنی بساط کے مطابق رعایا کی خدمت کرنے میں بسر کر دیا“ ایک دن کسی نے اُس سے پوچھا ”حضور برف باری اور برسات کے دن لوگ باگ گھروں سے باہر نہیں نکلتے اور امیر ان دنوں میں میدان میں جا کھڑے ہوتے ہیں اور تکلیف اٹھاتے ہیں اس کا کیا سبب ہے؟“ امیر نے جواب دیا ”اس کی وجہ یہ ہے کہ برف دباراں کے دنوں میں غریبوں اور مسکینوں کو تکلیف کا احساس زیادہ ہوتا ہے۔“

ایک دن کا ذکر ہے کہ امیر برف اور بارش کے موسم میں قزو کے کھیت میں گھوم رہا تھا۔ کیا دیکھتا ہے کہ ایک کھیت میں ایک اوٹ چر رہا ہے۔ یہ دیکھ کر امیر نے غلام کو حکم دیا کہ ”پیادہ ہو جا اور اوٹ کے پاس جا کر دیکھ کہ اس کے جسم پر کس کا نشان (داغ) بنا ہے؟“

غلام نے قریب جا کر دیکھا تو امیر کا نشان نظر آیا۔ اُس نے امیر کو اطلاع دی۔ امیر نے حکم دیا کہ ”اوٹ کو پکڑ کر ادھر لے آ“ دوسرے سوار سے کہا کہ وہ جا کر ساربان کو پکڑ لائے۔ خود گھوڑے سے اتر پڑا اور ساربان کے انتظار میں وہیں کھڑا ہو گیا۔

سوار ساربان کی تلاش میں تھوڑی ہی دور گیا تھا کہ ساربان نظر آ گیا۔ وہ ایک اوٹ پر سوار امیر کے اوٹ کو آداریں دیتا ہوا جنگل میں گھوم رہا تھا سوار اسے ساتھ لے کر امیر کی خدمت میں حاضر ہوا۔ امیر نے اس سے پوچھا ”میرا اوٹ اس کھیت میں کیا کر رہا تھا؟“

ساربان نے جواب دیا۔ ”یہ اوٹ رات کو بھاگ گیا تھا صبح ہونے پر

مجھے اطلاع ملی تو میں اونٹ پر چڑھ کر تلاش میں نکلا۔ اور اب تک اسی کو ڈھونڈتا پھر رہا تھا۔

امیر نے ساربان سے کہا "تیرا عذر معقول ہے۔" اور سوار کو حکم دیا کہ کھیت کے مالک کو بلاؤ۔"

جب وہ آیا تو امیر نے اس سے کہا "ہمارا اونٹ تیرے کھیت میں چلا گیا تھا۔ دیکھ کر بتا کہ کتنا نقصان کیا ہے؟" کسان نے نقصان کا اندازہ بتایا تو امیر نے اسی وقت غلے کا موجودہ بھاؤ دریافت کر کے اسے نقد دام دے دیے۔ اور حاضرین سے مخاطب ہو کر بولا "اگر میں خود انصاف نہ کروں تو دوسرے مسلمانوں سے انصاف کی توقع کیوں کر کر سکتا ہوں؟"


(۱۸) حکایت - ہرچہ بر خود نہ پسندی بد گیراں پسند

امیر طغاج خاں کا بیٹا شمس الملک بڑا انصاف پسند اور سمجھ دار امیر تھا۔ ماوراء النہر کی ولایت اس کے قبضے میں تھی۔ ایک مرتبہ اس نے ارادہ کیا کہ جاڑوں کا موسم بخارا میں گزارے اور بہار تک وہیں قیام کرے۔ چنانچہ جب اس ارادے سے وہ سمرقند کے دروازے پر پہنچا اور چند روز کے لیے شہر کے باہر پڑاؤ ڈال دیا تو اس کے خاص حاجب نے جس کا نام الغ حاجب تھا، شمس الملک کی خدمت میں عرض کی کہ کڑا کے کا جاڑا پڑ رہا ہے اور سپاہیوں کو جنگل کے قیام کی وجہ سے طرح طرح کی مصیبتوں کا سامنا ہے۔ اگر حکم ہو تو سب لوگ شہر کے اندر چلے جائیں اور مختلف شہروں کے مکانوں پر قیام کریں۔ بہت آرام پہنچے گا۔"

شمس الملک نے حکم دیا کہ ”ایسا ہی کیا جائے“۔ چنانچہ حاجب خوش خوش چلا گیا۔

دوسرے دن شمس الملک نے اپنے ایک خاص غلام کو بلا کر کہا ”بخارا میں اتنے حاجب کا بہت بڑا محل ہے اور ہر طرح کے راحت و آرام کا سامان ہوتا ہے۔ تم ساٹھ ترک سوار ساتھ لے کر فوراً روانہ ہو جاؤ۔ اور زبردستی اُس کے محل میں قیام کرو۔ کھلنے پینے کی تمام چیزیں بھی اُسی کے ملازموں سے حاصل کرو اور اگر وہ انکار کیوں تو سختی سے پیش آؤ۔“

غلام نے اس پر عمل کیا تو اتنے حاجب کے نوکر فریاد لے کر اپنے آقا کے پاس آئے۔ وہ امیر کی خدمت میں حاضر ہوا اور ترک غلام اور اس کے سپاہیوں کی شکایت کی۔ امیر نے جواب دیا ”غلام اور اس کے سپاہیوں کا کوئی قصور نہیں۔ یہ سب کچھ تیری ہی مرضی سے ہوا ہے۔ اگر حاجب لوگ سردی کی وجہ سے دوسرے لوگوں کے گھروں میں رہنا پسند کرتے ہیں تو ترک غلام جنگل میں کیوں کر گزارہ کر سکتے ہیں۔ انھوں نے تیری ہی تجویز پر عمل کیا ہے۔ اس لیے تجھے پریشان ہونے کا حق نہیں ہے۔ اب تو یہ مصیبت جیسے تیسے برداشت کرنی پڑے گی تاکہ آئندہ کسی شخص کو ہمیں ایسی رائے دینے کی جرأت نہ ہو جس کا نتیجہ آخرت کے عذاب کے سوا کچھ نہیں نکلتا۔“



باب ہشتم

در لطائف کلمات ملوک و سلطنت

(۱۱) حکایت - بہ یک کرشمہ دو کار

امیر المومنین معتمد سے روایت ہے کہ ایک دن میں اپنے والد کی خدمت میں حاضر ہوا۔ اس وقت میں بہت کم عمر تھا۔ مجھے دیکھ کر فرمایا ”ادھر امیری گردن مل دے۔“

میں گردن ملنے لگا۔ اتنے میں فضل بن رزیح اندر آیا۔ اُسے دیکھ کر والد نے کہا ”فضل! میں اپنے بچوں میں معتمد کو سب سے زیادہ پیار کرتا ہوں۔ کیوں کہ یہ بہت سمجھ دار ہے۔ چند دیہات تجویز کرو کہ اسے جاگیر دی جائے۔ مگر خیال رہے کہ یہ گاؤں ایسے ہوں جن میں شرکت کی گنجائش ہو۔“

فضل نے پوچھا ”امیر المومنین! شرکت سے کیا مراد ہے؟“

والد نے فرمایا ”میری مراد یہ ہے کہ گاؤں بہت بڑے ہوں تاکہ اسے بھی کچھ آمدنی ہو اور اُس کے مختار کو بھی۔ ورنہ اگر گاؤں چھوٹے ہوئے تو ان کی ساری آمدنی اس کا مختار اپنی جیب میں رکھ لیا کرے گا اور اس کے ہاتھ ایک کوڑی بھی نہ آئے گی۔“

ہارون الرشید نے اسی ایک فقرے کے استعمال سے نہ صرف

اپنے فرزند کی جاگیر کی تعیین کر دی بلکہ وزیر کو خیانت اور بددیانتی سے روک بھی دیا۔

(۲) حکایت خلیفہ منصور کا محل اور تین عیب

امیر المومنین منصور نے لاکھوں رُپڑ کے خرچ سے ایک بڑا عالی شان محل تعمیر کرایا تھا۔ جب عمارت مکمل ہو گئی تو اپنے تمام مصاحبوں اور امیروں کے ساتھ اسے دیکھنے کے لیے آیا۔ اس وقت روم کے سفیر بھی ساتھ تھے۔ منصور نے اُن سے پوچھا ”اس محل کے متعلق تمھاری کیا رائے ہے؟“ ایک سفیر نے جو دوسروں سے زیادہ بزرگ تھا، جواب دیا ”محل تو نہایت خوب صورت اور عالی شان ہے۔ لیکن اس میں تین عیب ہیں۔“ منصور نے پوچھا ”وہ عیب کون سے ہیں؟“


سفیر نے جواب دیا ”ایک تو یہ کہ اس میں نہر نہیں ہے۔ اور زندگی کا حقیقی لطف پانی ہی سے ہے۔ دوسرے یہ کہ باغ اور سبزہ زار نہیں ہیں۔ جو دل و دماغ کے لیے تازگی و فرحت کا باعث ہیں۔ تیسرے یہ کہ سوداگروں کی دکانیں موجود ہیں۔ حالاں کہ عام رعایا سے سلطنت کے رازوں کا چھپانا ضروری ہے۔“

منصور نے جواب دیا ”پانی کی پینے کے لیے ضرورت ہوتی ہے۔ اور وہ ضرورت کے مطابق موجود ہے۔ سبزہ اور باغ تفریح کے لیے ہوتا ہے۔ لیکن ہمیں سلطنت کے ضروری کاروبار میں مصروف ہونے کے سبب سے کھیل اور تفریح کی فرصت کہاں؟ رہا یہ کہ رعایا سے سلطنت کے رازوں

کو چھپایا جائے۔ تو ہمارا ایسا کوئی راز ہی نہیں جسے ہم اپنی عزیز رعایا سے چھپائیں۔ ہمارا ظاہر و باطن رعایا کے ساتھ یکساں ہے۔“

سفیر یہ جواب سن کر خاموش ہو گیا۔ بعد ازاں جب سفیر چلے گئے تو منصور نے حکم دیا کہ محل میں ایک نہر نکالی جائے۔ باغ لگا دیے جائیں اور دکان داروں کو یہاں سے اٹھا دیا جائے۔ کیوں کہ میں نے سفیروں کو حاضر جوابی سے خاموش کر دیا۔ اور اپنے دل کی بات بھی اُن کو نہیں بتائی۔ مگر حقیقت یہ ہے کہ اُن کا مشورہ معقول تھا۔“

چُنناں چہ لاکھوں رُپے کے خرچ سے یہ تینوں عیب رفع کر دیے گئے۔



باب نہم

در باب سیاست بادشاہان

(۱) حکایت۔ حجاج کا انتخاب

جب حجاج بصرہ اور عراق کا امیر مقرر ہوا اور رعایا کے دل پر اس کی ہیبت اور سخت گیری کا سکہ بیٹھ گیا تو ایک دن اپنے مصاحبوں سے کہنے لگا کہ مجھے ایک ایسے شخص کی تلاش ہو جو میری نیابت کے فرائض انجام دے سکے۔ مگر وہ شخص ایسا ہونا چاہیے کہ ہمیشہ ترش رو نظر آئے۔ کم گو ہو، امانت دار ہو، علم سے کام نہ لے اور چاہے کوئی کیسا ہی بزرگ سفارش کرے، حق و انصاف کی راہ سے قدم نہ ہٹائے۔ کیوں کہ سفارش ماننے والے لوگ ریاست اور سیاست کے قابل نہیں ہوتے۔“

ایک مصاحب نے عرض کی ”عبدالرحمن بن عمرو تميمی میں یہ سب باتیں پائی جاتی ہیں۔“

حجاج نے حکم دیا کہ ”اسے بلواؤ۔“

جب وہ حاضر ہوا تو اسے نیابت قبول کرنے کے لیے کہا۔ اس نے جواب دیا ”نہیں اس خدمت کے لیے اس صورت میں تیار ہو سکتا ہوں کہ اگر آپ کا فرزند بھی کوئی قصور کرے گا تو میں اسے سزا دیے بغیر نہ رہوں گا۔“

جہاں نے جواب دیا ”خدا تجھ پر رحمت کرے۔ تو اس خدمت کے لیے نہایت موزوں ہے۔“

یہ کہہ کر اُس نے اپنے فرزند کو بلوایا اور اُس سے کہا کہ ”اس شخص کی نیابت کے زمانے میں جو کوئی خطا کرے گا میں اُس سے بیزار ہوں۔“

(۲) حکایت ایک معاملے میں دو بادشاہوں کا نقطہ نظر

کچھ مدت پہلے پارس میں ایک بادشاہ گزرا ہے۔ جس کا نام اتابک زنگی تھا۔ یہ بادشاہ بڑا منصف اور عادل تھا۔ کہتے ہیں کہ ایک مرتبہ شیراز میں کوئی غریب شخص آیا اور بازارِ نخاسان میں بھیک مانگ کر گزر گئے لگا۔ اس بازار میں کینیزیں بھی فروخت ہوا کرتی تھیں۔ ایک حسین و جمیل کینیز پر اُس کی نظر پڑی، فریفتہ ہو گیا۔ مگر جیب میں پائی نہ تھی۔ سوچا کوئی ایسی تدبیر کرنی چاہئے کہ کینیز ہاتھ آجائے اور کچھ دینا نہ پڑے۔ یہ سوچ کر وہ سوداگر کے پاس آیا اور کینیز کی قیمت ٹھہرا کر اُس سے بولا کہ ”میرے گھر چل کر قیمت لے لو۔“

گھر جا کر اُس نے کینیز کو آزاد کر کے نکاح پڑھوایا۔ اُس سے فارغ ہو کر سوداگر سے صاف صاف کہہ دیا کہ ”میں ایک غریب اور مفلس آدمی ہوں۔ اس طریقے سے میں نے اپنی غرض پوری کی ہے۔ اگر مہربانی کرو اور کینیز کی قیمت معاف کر دو تو سبحان اللہ۔ اگر قیمت وصول کرنا چاہو تو عدالت کا دروازہ کھلا ہے۔ اور میں قید ہونے کے لیے تیار ہوں۔“

سوداگر اُسے پکڑ کر قاضی کے پاس لے گیا۔ قاضی نے اُسے قید خانے بھیج دیا اور اس کی بیوی کو اس کے ساتھ رہنے کی اجازت دی۔ اتابک

کو اس معاملے کی اطلاع پہنچی تو اُس نے سوچا کہ اگر روک تھام نہ کی گئی تو یہ وبا عام ہو جائے گی۔ ہر ایک شخص مکاری سے کام لے گا اور مسلمانوں کو مالی نقصان پہنچے گا۔ اس لیے اُس نے حکم بھجوا یا کہ اس شخص کو قتل کی سزا دی جائے۔

حکم کی تعمیل کی گئی اور کئی روز تک اس کی لاش راستے میں پڑی رہی۔ مولف کتاب کہتا ہے کہ اتنا بک نے جو کچھ کیا سزا دہی کے طور پر کیا لیکن سلطان کریم قطب الدین نے ایک ایسے ہی معاملے میں دوسرا طریقہ اختیار کیا تھا۔ واقعہ یہ ہے کہ مرحوم و مغفور کے زمانے میں شرف نامی ایک غریب مگر عالم شخص تھا۔ اس داعی نے اسے دیکھا ہے۔ اُس نے بھی یہی نکر کیا اور ایسے ہی دھوکے سے کینز خرید کر جیل چلا گیا۔ سوداگر نے بادشاہ کو عرضی لکھی اور تمام واقعے سے اطلاع دی۔ بادشاہ نے حکم دیا کہ کینز کی قیمت خزانے سے ادا کر کے اس عالم کو رہا کر دیا جائے۔ ساتھ ہی سزا کے طور پر فرمایا کہ وہ عالم شاہی بادرچی خانے میں ایک سال تک بہشتی کا کام کرے۔ چنانچہ عالم نے شک سنبھالی اور بادرچی خانے میں پانی بھرنے لگا۔ ابھی عالم کو پانی بھرتے ایک ہی ہفتہ گزرا تھا کہ بادشاہ کی نظر پڑ گئی۔ اُسی وقت اُس کی سزا معاف کر دی۔ ساتھ ہی قیمتی خلعت عنایت فرمایا۔ نقیہ کے دن پھرے اور وہ شاہی توجہ کی بدولت آرام سے زندگی بسر کرنے لگا۔

(۳) حکایت - گربہ کشتن روزِ اوّل

جب حجاج کوفے میں آیا تو پہلے دن شہر میں اس حالت سے داخل

ہوا کہ منہ پر نقاب اور سر پر عربی خطیبوں کی چادر پڑی ہوئی تھی۔ حجاج نہایت بد صورت شخص تھا۔ جب منبر پر پہنچا اور مخلوق نے اُسے اس ہیئت میں دیکھا تو چاروں طرف نفرت کی لہر دوڑ گئی۔ حاضرین چہ می گوئیاں کرنے لگے کہ ”بد صورتی کے لحاظ سے ساری دُنیا میں اس والی کا جواب نہ ہوگا۔“

قریب تھا کہ فتنہ فساد کی آگ بھڑک اُٹھے اتنے میں حجاج نے نہایت فصاحت کے ساتھ خطبہ شروع کر دیا اور حمد کے بعد ریاست اور سیاست کے مسئلے پر ایسی دل نشین تقریر کی کہ حاضرین حیران رہ گئے۔ تقریر کے دوران میں اُس نے یہ بھی کہا کہ ”اے لوگو! تمہیں معلوم ہونا چاہیے کہ خدائے تعالیٰ ہر قوم کے حالات کے مطابق اس کا والی بھجواتا ہے۔ اگر تم اطاعت شعاری سے کام لو گے تو آرام سے رہو گے۔ اور اگر تمہارے دماغوں میں مخالفت کی ہوا بھری رہے گی تو میرے عذاب سے نہ چھوٹو گے۔“

یہ کہہ کر اُس نے قتل کا حکم دیا۔ مسجد میں خون پہنے لگا۔ حاضرین دہشت زدہ ہو کر بھاگے اور فتنہ و فساد کے تمام ارادے خاک میں مل گئے۔

پہلے دن کی اس سزا کا یہ نتیجہ نکلا کہ کوفے والے تکلی کی طرح سیدھے ہو گئے۔ اور بغاوت و سرکشی کا شعلہ بھڑکنے سے پہلے بجھ گیا۔

(۴) حکایت۔ محمود غزنوی اور ملازموں کے خانگی جھگڑا

نوشٹین والواجی، سلطان محمود کا حاجب اور التوتناش خوارزم شاہ کا داماد تھا۔ ایک رات مستی کے عالم میں گھر پہنچا۔ کسی بات پر بیوی سے جھگڑا

ہو گیا۔ اور اس نے غصے میں تین ٹکے جڑ دیے۔ بیوی التونتاش جیسے بڑے باپ کی بیٹی تھی۔ بہت خفا ہوئی مگر خاموش رہی۔

دوسرے دن سلطان کو خبر ہوئی۔ اور جب حاجب لوگ اجن میں نوشتگین والو الجی بھی تھا، اپنی اپنی جگہ آکر کھڑے ہو گئے تو اس نے امیر حاجب کو پاس بلایا اور نوشتگین کی طرف اشارہ کر کے کہا ”اس“ گدا نے رات بہت احمقانہ حرکت کی۔ بیوی سے جھگڑا اور اس کے تین گھوٹے لگائے۔ اگر ایسی باتوں کا انتظام نہ کیا گیا تو دوسرے ملازم بھی گستاخ ہو جائیں گے۔ پھر یہ بھی ممکن ہو کہ یہ خبر التونتاش کو پہنچے اور وہ خفا ہو جائے۔ اور اس طرح سلطنت میں فتنہ اٹھ کھڑا ہو اس لیے تم اسے حاجب خانے میں لے جاؤ اور اس سے کہو کہ ”تیری بھی یہ مجال ہوئی کہ تو ہماری اجازت کے بغیر اپنی بیوی کو پیٹے۔“ پھر اسے مکئی سے باندھ کر ایک ہزار تازیانے لگاؤ۔ اور اس میں مطلقاً رعایت نہ کرو۔ چاہے وہ اسی حالت میں مر جائے۔ دوسروں کو تو نصیحت ہوگی۔“ حاجبوں کے سردار نے شاہی حکم کی تعمیل کی۔ تازیانوں کی سزا کا نتیجہ یہ نکلا کہ نوشتگین زخموں کی وجہ سے مدت تک بستر پڑا رہا۔ اس دوران میں اس کے خسر التونتاش نے محمود کے نام دو مرتبہ سفارشی خط لکھے، تب کہیں ایک سال کے بعد باہر آنے کی اجازت ملی، اور اس کا قصور معاف ہوا۔

(۵) حکایت۔ محمود غزنوی کا بھائی پر عتاب

سلطان محمود کا چھیتا بھائی امیر نصر، جو خراسان کا امیر تھا، سلطان کے پاس ٹھہرا ہوا تھا۔ ایک مرتبہ زین خانے سے ایک جڑاؤ لگام چوری گئی۔

چور ایک ہندو رکاب بردار تھا۔

چوری پکڑی گئی تو امیر نصر نے حکم دیا کہ ”اسے ٹمکنی سے باندھ کر بیس کوڑے لگائے جائیں۔“

پرچہ نویسوں نے سلطان کی خدمت میں پرچہ لگایا۔ سلطان نے پڑھا تو بہت رنج ہوا۔ رنج نے غصے کی صورت اختیار کر لی۔ اسی عالم میں نقارچیوں کو بلوا کر حکم دیا کہ ”امیر نصر کے دروازے پر جا کر نوبت بجائیں۔ کیوں کہ اُسے امارت کا دعویٰ ہے۔“ نقارچیوں نے حکم کی تعمیل کی اور امیر نصر کے دروازے پر جا کر نوبت بجائے لگے۔ قاعدہ ہے کہ نوبت صرف بادشاہ وقت کے دروازے پر بجائی جاتی ہے۔

امیر نصر نے اپنے دروازے پر یہ رنگ دیکھا تو بہت حیران ہوا اور نقارچیوں کو روکا۔ پھر بھگا ہوا سلطان کی خدمت میں پہنچا اور زمین پر سر جھکا کر ادب سے بولا ”ہر چند کہ رشتے کے لحاظ سے بھائی ہوں لیکن بندگی کے اعتبار سے دوسرے غلاموں سے کم تر ہوں۔ اپنی ناراضگی اور میری خطا سے مجھے مطلع فرمایا جائے۔“

سلطان نے جواب دیا ”اگر تم اپنی جاگیر میں ہوتے اور کسی شخص کو ایک چھڑی سے بھی چھو لیتے تو ہمارا دل رنجیدہ ہوتا۔ چہ جائے کہ ہماری موجودگی میں غلاموں کو تازیانوں سے پٹواتے ہو اور ہماری ناراضگی کی پروا نہیں کرتے معلوم ہوا کہ تمہیں بادشاہی کا دعویٰ ہے اور وہ بھی تو لا نہیں بلکہ فعلاً۔ لہذا اگر تمہیں بادشاہی کا دعویٰ ہے تو نوبت کو تمہارے ہی دروازے پر بجنا چاہیے۔“

یہ بات سن کر امیر نصر بہت شرمندہ ہوا۔ عرض کی ”مجھ سے گناہ

ہوا۔ آئندہ ایسا نہ ہوگا۔“

معافی مانگنے کے باوجود امیر نصر کو ایک ماہ تک حاضری کی اجازت نہ ملی۔ اور شاید یہ سلسلہ ابھی جاری رہتا اگر سلطان کا وزیر خواجہ احمد بن حسن سیمندی سفار کر کے بادشاہ کا غصہ دور نہ کرتا۔

(۶) حکایت - ہارون الرشید کی بے تکلفی

ہارون الرشید جب خلوت میں ہوتا تو فضل بن یحییٰ سے بہت بے تکلفی سے مذاق کیا کرتا اور وہ بھی گستاخانہ جواب دیا کرتا۔ ایک دن کا ذکر ہو کہ فضل وقت پر نہ آیا، خلیفہ اپنے مصاحبوں میں بیٹھا ہوا حماد سے باتیں کر رہا تھا۔ تھوڑی دیر بعد فضل آپہنچا۔ ہارون الرشید نے اسے دیکھتے ہی معمول کے مطابق ہنسی مذاق شروع کر دیا فضل بھی برابر دالوں کی طرح ترکی بہ ترکی جواب دینے لگا۔ یہ رنگ دیکھ کر حماد اچھل کر کھڑا ہو گیا اور تلوار سونت کر فضل کی طرف لپکا۔ ہارون الرشید نے اس کا ہاتھ پکڑ کر کہا ”کیا کرتے ہو؟ میں اپنا خالی وقت اپنے مصاحبوں میں اس انداز سے گزارتا ہوں کہ گویا میں بھی انھی میں سے ایک ہوں۔“

حماد نے جواب دیا ”نامناسب ہو اگر آپ اسے مناسب سمجھتے ہیں تو مجھے نہ بلایا کیجیے۔ کیوں کہ میں یہ نہیں دیکھ سکتا کہ کوئی آپ کی برابری کرے یا گستاخی سے باتیں کرے۔ کیوں کہ ان چیزوں سے ریاست اور سیاست میں خلل پڑتا ہے۔“

۱۷، حکایت۔ بابک خرمی اور اس کے بھائی کا قتل

ابوسفاح بیان کرتا ہے کہ جب بابک خرمی کو گرفتار کیا گیا تو بین اور چند دوسرے لوگ اس کے نگراں تھے۔ ہم نے اسے سمجھا دیا تھا کہ جب تجھے خلیفہ کے سامنے لے جایا جائے اور وہ تجھ سے سوال کرے کہ کیا تیرا ہی نام بابک ہے؟ تو تو جواب میں کہنا کہ ”بے شک میں بڑا گنہ گار اور بدکردار ہوں۔ لیکن ساتھ ہی امیر المومنین سے معافی کا امیدوار ہوں۔ امید ہے کہ امیر المومنین ان تمام خطاؤں کو جو مجھ سے سرزد ہوئی ہیں بخش دیں گے۔“ دوسری طرف لوگوں نے امیر المومنین معتمد کے کان بھرے کہ ”افشین بابک کی سفارش کرے گا، خیال رکھیے۔“

امیر المومنین نے چاہا کہ افشین کو آزمائے۔ اس سے سوال کیا کہ ”بابک کے بارے میں تمہاری کیا رائے ہو؟ بڑا عقل مند اور بہادر شخص ہے۔ جنگی استعداد اور فوجی قابلیت میں اپنا جواب نہیں رکھتا۔ اگر اس کی جان بخشی کر دی جائے تو شاید ہمارے کام آئے۔“

افشین نے جواب دیا ”یا امیر المومنین! جس کافر نے ہزاروں مسلمانوں کا خون بہایا ہو، اسے کیوں زندہ رکھا جائے؟“

یہ جواب سن کر معتمد سمجھ گیا کہ افشین کے متعلق اسے غلط اطلاع دی گئی ہے۔ قصہ مختصر جب بابک اس کے سامنے پایہ زنجیر لایا گیا تو اس نے دریافت کیا ”بابک تیرا ہی نام ہے؟“

بابک نے جواب دیا ”ہاں“ اور خاموش ہو رہا۔ ہم نے آنکھوں آنکھوں میں اسے ہر چند اشارے کیے کہ جو کچھ ہم نے سکھایا پڑھایا ہے وہ دہرائے مگر اس نے ایک حرف نہ کہا۔ آخر معتمد نے حکم دیا کہ پہلے اس کے چاروں

ہاتھ پانوں کاٹے جائیں اور بعد ازاں گردن ماری جائے۔

سزا کے حکم کی تعمیل کی گئی لیکن اُس کی زبان سے ایک لفظ تک نہ نکلا۔ نہ تو اُس نے مُٹھ بنایا اور نہ چہرے کا رنگ اُڑا۔ بڑے سکون سے یہ تکلیفیں برداشت کیں۔ یہاں تک کہ گردن اُڑادی گئی۔

راوی کہتا ہے کہ ”اُس کے قتل کے بعد مجھے حکم ملا کہ میں اس کے بھائی کو بغداد لے جاؤں اور بغداد کے پُل پر لے جا کر اسی طرح قتل کر دوں چلتے وقت میں نے دریافت کیا کہ ”یا اسیر المؤمنین! اگر اسلحہ مجھے کوئی چیز دینا چاہے تو میں قبول کروں یا نہیں؟“ فرمایا ”تمہیں اختیار ہے“ ساتھ ہی حکم دیا کہ میرے اخراجات کے لیے مجھے پچاس ہزار درم دے دیے جائیں۔

الغرض جب میں اسے لے کر بغداد پہنچا اور پُل پر لے جا کر اُس کے ہاتھ پانوں کو اچکا تو مجھ سے بولا ”فلاں کسان کو میرا سلام پہنچانا اور کہنا کہ اس حالت میں بھی تم مجھے یاد آئے۔“

ان تکلیفوں کے باوجود وہ ہنس ہنس کر باتیں کر رہا تھا۔ چہرے سے مطلقاً ظاہر نہ ہوتا تھا کہ اس کے ہاتھ پانوں کاٹ دیے گئے ہیں۔ جب واپس جا کر میں نے معتم کو یہ واقعہ سنایا تو وہ اس کے قتل پر پشیمان ہوا اور بولا ”ہم نے بڑے مرد آدمی کو قتل کر دیا۔ دنیا اس حوصلے اور ہمت کے بہادر روزانہ نہیں پیدا کرتی۔“

(۸) حکایت۔ دشمن نتواں حقیر و بیچارہ شمر د

جب ابوالعباس سفاح خلیفہ ہوا تو اس نے سلیمان بن ہشام اور اس کے

فرزندوں کو اپنا خاص معاحب بنایا۔ یہ لوگ بنی امیہ میں سے تھے چوں کہ ابوالعباس کی بے کاری کے زمانے میں اس کی بہت خدمت کر چکے تھے۔ ابوالعباس نے بھی اُن کی خدمت کا صلہ دینے اور عزت افزائی کرنے میں ذرہ بھر کوتاہی نہیں کی۔ یہاں تک کہ جب سلیمان اور اس کے لڑکے دربار خلافت میں حاضر ہوتے تو اُن کے لیے بھی مند اور تکیے لاکر لگا دیے جلتے۔ ایک دن ابوالعباس اور اُس کے قریب ہی سلیمان اور اس کے فرزند اسی ٹھاٹھ سے بیٹھے تھے کہ حاجب نمودار ہوا اور عرض کی کہ ”ایک اعرابی دُور سے چل کر آیا ہے اور امیر المومنین کا نیاز حاصل کرنا چاہتا ہے۔“

امیر المومنین نے پوچھا ”اس کا نام بھی دریافت کیا ہے؟“
حاجب نے جواب دیا ”جی ہاں کہتا ہے کہ ”مولائی امیر المومنین سد میرا نام ہے۔“

امیر المومنین نے سُکراتے ہوئے کہا ”میں جانتا ہوں۔ سد تف ہوگا۔ اندر بلاؤ۔“

اعرابی نے اندر آکر سلام کیا اور اس کے بعد خلیفہ کی شان میں ایک شعر کے کا قصیدہ سنایا۔ بعض اشعار کا مضمون یہ تھا کہ ”سلیمان اور اس کے فرزند بنی امیہ سے تعلق رکھتے ہیں اور بنی امیہ آپ کے خاندان کے دشمن ہیں۔ آپ کو اپنے دوستوں اور دشمنوں میں فرق کرنا چاہیے۔ یہ عنایتیں جو آپ اپنے دشمنوں کے حال پر فرما رہے ہیں۔ میرے اور آپ کے دُورے مخلصوں کے نزدیک مناسب نہیں۔ آپ کو چاہیے کہ اپنے دشمنوں کو دربار سے دُور اور مجھ غریب نیاز مند کو انعام و اکرام سے سروسر فرمائیں۔“

ابوالعباس کو یہ قصیدہ بہت پسند آیا۔ اُس نے اعرابی کو ایک ہزار

دینار انعام میں دیے اور کہا ”فی الحال اپنی غریبی کا علاج تو کرو۔ باقی معاملات پھر درست ہوتے رہیں گے۔“ خلیفہ کی زبان سے یہ فقرہ سن کر سلیمان اور اُس کے فرزند دربار سے چلے گئے۔

ابوالعباس نے مغرب کی نماز سے فارغ ہو کر ابو جہم کو حکم دیا کہ ”تینوں باپ بیٹوں کو قتل کر دیا جائے۔“

جب سلیمان نے ابو جہم کی شکل دیکھی تو سمجھ گیا کہ اس کے آنے کا کیا مقصد ہے؟ بولا ”ہمارا قتل یقینی ہے۔ مگر اتنی مہربانی کرو کہ میرے بچوں کو میرے سامنے قتل کرو تاکہ مجھے اُن کی مصیبتوں کا ثواب حاصل ہو سکے۔“ ابو جہم نے ایسا ہی کیا۔ پہلے اُس کے بچوں کو قتل کیا۔ بعد ازاں اسے ٹھکانے لگایا۔

(۹۱) حکایت۔ محبت اور مصلحت کی کشمکش

عضد الدولہ کے لیے چین سے ایک کینز لائی گئی تھی۔ وہ اس قدر حسین تھی کہ عضد الدولہ ایک لمحے کے لیے اُس سے جدا ہونا پسند نہ کرتا۔ یا تو یہ حالت تھی کہ سلطنت کے مختلف حصوں سے صد ہا عرضیاں اور مراسلے روزانہ موصول ہوتے تھے اور وہ اُسی روزان سب کا جواب لکھوا دیتا تھا۔ اور ہر ایک پر اپنے ہاتھ سے دستخط کرتا تھا۔ یا یہ عالم ہوا کہ دفتر کے دفتر جمع ہونے لگے مگر بادشاہ کو کینز کے سوا کسی چیز کی شدھ بدھ نہ رہی، نہ کسی غرضی کا جواب، نہ دستخط، نہ دربار، نہ امور سلطنت، تمام کاروبار کی طرف سے آنکھ بند کر لی۔ دُنیا کا فکر دین کی باتیں، خدا کی یاد سب کچھ بھلا دیا ترے دودن کے پیارے“

جب بادشاہ کی غفلت حد سے گزر گئی تو لوگوں میں چہ می گوئیاں ہوئے لگیں۔ بادشاہ کو بھی احساس ہوا کہ یہ ساری خرابیاں اس کینز کے سبب سے پیدا ہوئی ہیں۔ ایک دن غصہ آیا تو حرم سرا کے محافظ خاص شکر کو حکم دیا کہ "اس کو لے جاؤ اور دجلے میں پھینک دو"۔

شکر نے سوچا کہ بادشاہ نے غصے میں ایسا حکم دیا ہے۔ کل ضرور پھتائے گا اور جب کینز کو زندہ نہ پائے گا تو میری جان کی خیر نہیں۔ مناسب یہی ہے کہ اسے دریا میں نہ پھینکوں بلکہ کسی مکان میں لے جا کر چھپا دوں۔

یہ سوچ کر اس نے کینز کو ایک علیحدہ مکان میں لے جا کر چھپا دیا اور دوسرے دن امیر کی خدمت میں عرض کر دی کہ "حضور کے حکم کے مطابق آتے دریا میں پھینک آیا ہوں"۔ چند روز گزرنے پر عسند الدولہ کو کینز کی یاد سنائی لگی۔ اپنے کیے پر پھتانا اور بے چین ہو کر چلتا کہ "یہ میں نے کیا کیا؟ اپنے پاتو پر آپ کھڑی ماری"۔

ایک دن اپنے مصاحبوں کے ساتھ مجلس عیش میں بیٹھا تھا کہ اتنے میں شکر اُدھر اُنکلا۔ اس پر نظر پڑتی تھی کہ دل کے زخم ہرے ہوئے۔ چینی کینز کی یاد دل میں چمکیاں لینے لگی۔ غم و غصے سے بے قابو ہو کر لولا "کیوں او بد بخت! شک دل! تو نے کس دل سے اس نازنین کو پانی کی راہ مٹی میں ملا دیا"۔ یہ کہہ کر غلاموں کو حکم دیا کہ "اسے بھی لے جا کر دجلے میں پھینک دو۔ تاکہ آئندہ مجھے اس کی منحوس صورت نظر نہ آئے۔ کیوں کہ جب بھی اس پر نظر پڑتی ہے مجھے میری محبوبہ یاد آ جاتی ہے اور دل کے گھاؤ ہرے ہو جاتے ہیں"۔

حکم ملتے ہی غلاموں نے شکر کو اُگھیرا۔ اور ع
پا بدستِ دگرے، دستِ بدستِ دگرے

گھسیٹ کر باہر لے جانا چاہا۔

جب شکر نے دیکھا کہ اب جان کی خیر نظر نہیں آتی۔ دو قدم باہر کی طرف اور بڑے تو کوئی غلام اس کی بات نہ مانے گا۔ چلا کر بولا ”حضور جان کی امان پاؤں تو مُردہ کینز کو زندگی کی حالت میں سامنے لے آؤں۔ بات یہ ہو کہ مجھے آج کے دن کا پہلے سے اندیشہ تھا۔ اس لیے میں نے اُسے دجلے میں نہیں پھینکا۔ کیوں کہ زندہ کو ہر وقت مُردہ کیا جاسکتا ہو لیکن مُردے کو زندہ کرنا قطعی ناممکن ہو۔“

عصند الدولہ نے اُسی وقت کینز کی حاضری کا حکم دیا اور وہ سامنے کیا آئی کہ بادشاہ کو عید نظر آئی۔ خوشی سے بے خود ہو کر شکر کو خلعت اور دولت سے مالا مال کر دیا۔ اور اب پھر نئے سرے اس کی زندگی رنگ رلیوں میں گزرنے لگی۔

ہر روز، روزِ عید ہو، ہر شب، شبِ برات !

کچھ عرصے تک یہی رنگ رہا، اور پہلے کی طرح پھر حکومت کے کاموں میں ہرج ہونے لگا۔ نتیجہ یہ نکلا کہ عصند الدولہ نے دوبارہ چینی کینز کو شکر کے حوالے کیا اور حکم دیا کہ ”اسے غرق کر آؤ۔“

شکر نے اس مرتبہ بھی پہلی سی احتیاط برتی اور کینز کو غرق کرنے کی بجائے کہیں چھپا دیا۔ ایسا کرنا اس کے حق میں اچھا ہوا۔ کیوں کہ چند ہی روز بعد پھر بادشاہ کو کینز یاد آئی اور شکر کو حاضر کرنی پڑی۔ اور کچھ عرصے کے لیے پھر عصند الدولہ دنیا و مافیہا سے بے خبر ہو گیا اور پہلے کی طرح پھر سلطنت کے کاموں میں خلل واقع ہونے لگا۔

ایک دن عصند الدولہ ایک ایسے بالا خانے پر بیٹھا ہوا تھا جس کے

نیچے وجہ بہتا تھا۔ چینی کنیز ادب سے سامنے کھڑی تھی۔ بادشاہ نے اُس سے کہا ”ادھر آ، اُس کشتی کو دیکھ!“

کنیز آگے بڑھ کر دروازے کے قریب آئی اور دریا کی طرف دیکھنے لگی۔ ایک عہد الدولہ نے اُسے اٹھا کر دریا میں پھینک دیا اور جب دیکھا کہ وہ مچکی ہوئی تو غلاموں کو حکم دیا کہ ”اسے نکال لاؤ“ اور لوگوں پر ایسا ظاہر کیا جیسے کنیز خود دریا میں گر پڑی ہو۔ چنانچہ کئی دن تک اُس نے کنیز کا سوگ منایا۔ اور اُس کی یاد میں بے تاب رہا۔

”(۱۰) حکایت۔“ گاہے بہ سلائے پر بخند و.....“

امیر المومنین معتمد کا بوڑھا وزیر مروان بہت تجربے کار اور جہاں دیکھ شخص تھا۔ اس کے باوجود جب وہ دربار خلافت میں حاضر ہوتا تو خلیفہ کی دہشت اور ہیبت سے اُس پر کپکپی طاری ہو جاتی۔ جب تک وہاں بیٹھا رہتا ایسا معلوم ہوتا جیسے بوڑھے وزیر کو اب پھانسی ملنے والی ہو۔ ایک دن اُس کے بیٹے نے اُس سے سوال کیا کہ ”ہمارا خلیفہ تو بڑا نیک، منصف اور رحم دل شخص ہو۔ پھر آپ اُس سے اتنا کیوں ڈرتے ہیں؟“

باپ نے جواب دیا ”بیٹا! تم سچ کہتے ہو کہ میں خلیفہ سے بہت ڈرتا ہوں۔ اتنا کہ جب اس کے پاس جاتا ہوں تو یہ سوچ کر جاتا ہوں کہ اب زندہ واپس نہ آؤں گا۔ اس کا سبب میں تمہیں ایک حکایت کے ذریعے سے بتاؤں گا۔ سنو! وہ حکایت یہ ہو کہ ایک مرتبہ ایک باز میں

اور گھر کے پلے ہوئے مرغ میں بحث ہو گئی۔ باز نے کہا ”تو بڑا بے وفا پرندہ ہے کہ آدمی تیرے دانے پانی کا انتظام کرتا ہے۔ تیرے آرام کے لیے دڑبا بناتا ہے۔ بتی سے بچاتا ہے۔ الغرض سو سو طرح خاطر و مدارات کرتا ہے۔ مگر تو ہے کہ اس سلوک کے باوجود اُس سے دُور دُور رہتا ہے۔ اور جب کبھی وہ تجھ کو پکڑنا چاہتا ہے تو ادھر سے ادھر اور یہاں سے وہاں بھاگا پھرتا ہے اور ہاتھ نہیں آتا۔ مجھے دیکھ بالکل وحشی اور جنگلی پرندہ ہوئے لیکن چند ہی روز میں اُن سے اتنا مانوس ہو جاتا ہوں کہ گویا میری سات پشتوں نے اپنی عمر میں انھی کے گھروں میں تیر کی ہیں۔ شکار کے لیے مجھے بالکل آزاد چھوڑ دیا جاتا ہے اور میرے بس میں ہوتا ہے کہ میں واپس آؤں یا نہ آؤں۔ مگر میں پھر بھی لوٹ کر انھی کے پاس آ جاتا ہوں۔“

مرغ نے جواب دیا ”تم سچ کہتے ہو کہ تم نے دس دس اور بیس بیس بازوں کو کبابوں کی سیخوں میں چھدے ہوئے نہیں دیکھا ہے۔ اور میں نے سیکڑوں پالتو مرغوں کی گردن پر چھری پھرتے دیکھا ہے۔ اگر تو اپنے کسی بھائی کو ذبح ہوتے دیکھ لیتا تو کبھی آدم ذات کی وفاداری کا دم نہ بھرتا۔“ تو بیٹا بات یہ ہے کہ بادشاہوں سے وہی لوگ بے خطر ہیں جو اُن کی سزاؤں سے بے خبر ہیں۔ لیکن میں اُن سے اچھی طرح واقف ہوں اور اسی لیے ہر وقت خائف ہوں۔“

(۱۱) حکایت نہ قانون کی پابندی

مادر الزہر کے بادشاہوں میں طغاج خاں اعظم بہت نیک اور

اور زبردست بادشاہ گزرا ہر۔ اس کے عہد میں دنیا کو ہر طرح کا آرام اور مخلوق کو ہر قسم کا اطمینان حاصل تھا۔ اور اگر وہ سید امام ابو الفتح سمرقندی رحمۃ اللہ علیہ کے شہید کرنے کی غلطی نہ کرتا، جس کی وجہ سے رعایا اس کی دشمن ہو گئی، تو اس کا نام نوشیرواں کے نام سے زیادہ روشن ہوتا۔

جب طغاج خان تخت نشینی کے ارادے سے پہلے پہل سمرقند آیا تو ایک دن شہر سے باہر ایک میدان میں گھوم رہا تھا کہ ایک رند فقیر آیا اور ایک گل دستہ خان کی خدمت میں پیش کیا۔ خان نے گھوڑے کی باگ روکی اور اس کے ہاتھ سے گلہ دستہ لے کر دریافت کیا۔ ”یہ پھول کہاں سے لایا؟“

فقیر نے جواب دیا ”سامنے والے باغوں سے توڑے ہیں۔“

خان نے پوچھا ”یہ باغ تیرے ہیں؟“

جواب ملا ”نہیں۔“

پوچھا ”باغ کے مالکوں کو ان پھولوں کی قیمت دی ہو؟“

جواب ملا ”نہیں۔ بادشاہ سلامت، سمرقند میں نہ تو پھول فروخت

ہوتے ہیں نہ خریدے جاتے ہیں۔“

خان نے اپنے غلاموں کو حکم دیا کہ ”یہ شخص چور ہو۔ اسے پکڑ لو۔ یہ

بلا اجازت لوگوں کے باغوں میں جاتا ہو اور پھول چڑاتا ہو۔ اگر سیوہ لگے گا

تو اسے بھی چڑالائے گا اور اگر کپڑا لٹا پڑا پائے گا تو اس پر بھی ہاتھ صاف

کرے گا۔ اس لیے اس کے ہاتھ کاٹ ڈالو۔“

مصاحبوں نے اس غریب کی سفارش کی تو خان نے کہا ”اچھا اس

کی انگلی کاٹ دی جائے تاکہ دوسروں کو عبرت ہو اور بے اجازت پر اسے

باغوں میں داخل ہونے کی جرأت نہ کریں۔“


(۱۲) حکایت - محمود کا فیل بان اور ایک غریب کا نقصان

جس زمانے میں سلطان محمود بستی میں مقیم تھا، ایک دن کا ذکر ہو کہ دوپہر کے وقت خیمے میں تنہا بیٹھا تھا۔ اتنے میں دھوپ اور گرمی کے مارے ہانپتا کانپتا ایک مظلوم شخص آیا اور فریاد کرنے لگا۔

محمود نے پوچھا ”تجھ پر کس نے ظلم کیا ہے؟“

اس شخص نے جواب دیا ”آپ نے! بات یہ ہو کہ آپ کے فیل بان نے میری کھجور سے ہاتھی باندھ رکھا ہے اور خود کھجور کے درخت پر چڑھ کر کھجوریں توڑ توڑ کر نیچے پھینک رہا ہے۔ میں ایک غریب بال بچوں والا آدمی ہوں۔ اور میرے بچوں کا انھی کھجوروں پر گزارا ہے۔“

سلطان اٹھ کھڑا ہوا اور خیمے کے دروازے سے جھانک کر دیکھا مگر کوئی ملازم نظر نہ آیا۔ گرمی کی وجہ سے سب اپنے اپنے ٹھکانے پر چلے گئے تھے۔ باہر نکل کر خود کو تل گھوڑے پر سوار ہوا اور صرف ایک سائیس کے ساتھ موقع پر جا پہنچا۔ معلوم ہوا کہ جو کچھ اُس مظلوم نے کہا تھا سچ کہا تھا۔ سائیس کو حکم دیا کہ فیل بان کی گردن میں رستی باندھ کر اسی کھجور سے لٹکائے۔



باب دہم

در توقیعاتِ بادشاہاں

(۱) حکایت - محمود غزنوی اور فوجیوں کی رعایت

سلطان محمود غزنوی جب کسی جنگ یا ہم پر جاتا تھا تو ہر قسم کی اجناس کی دکانیں ساتھ جاتی تھیں۔ عام طور پر فوج کے سپاہی، عادت کے مطابق ان دکان داروں کے ساتھ تحکم سے پیش آتے تھے۔ ایک مرتبہ دکان داروں نے بل کر سلطان کی خدمت میں عرضی لکھی کہ فوجی لوگ ہم پر اپنی بڑائی کی دھونس جاتے ہیں اور لین دین کے معاملات میں کھنڈت ڈالتے ہیں۔ بادشاہ سلامت ہمیں ان کی زیادتی سے بچائیں۔

سلطان نے اس عرضی کی پشت پر لکھ دیا کہ ”فوجی سپاہیوں کی زیادتی برداشت کرنی چاہیے۔ کیوں کہ یہی لوگ تمہاری جان اور مال کے محافظ ہیں۔ اگر ان کا وجود نہ ہوتا تو تم میں سے ایک شخص بھی اپنے گھر میں آرام سے زندگی بسر کر سکتا تھا۔ تمہیں چاہیے کہ ان کا شکر ادا کرو، اور اپنے آپ کو اہل سیف کے برابر نہ سمجھو۔“

(۲) حکایت - موقع شناسی

امیر المومنین متوکل کا وزیر عبداللہ یحییٰ خاقان بیان کرتا ہے کہ ایک دن ہم سیر کی غرض سے جنگل کی طرف گئے تھے۔ پھرتے پھرتے ایک نہر کے کنارے جا بیٹھے۔ امیر المومنین نے تخیلے کا حکم دیا۔ اور جب تخیلہ ہو چکا تو مجھ سے بولا "عاجت مندوں کی درخواستیں لاؤ اور مجھے سناؤ"

میں نے حکم کی تعمیل کی اور سب سے پہلے کئے والوں کی عرضی پیش کی۔ متوکل نے قلم دوات منگووائی اور عرضی کی پشت پر حکم لکھا کہ "بیٹ اللہ کے مجاوروں اور خانہ خدا کے ساکنوں کی رعایت، خلفا کے لیے لازمی ہے۔ لہذا حکم دیا جاتا ہے کہ ایک لاکھ درم کئے اور مدینے کے رہنے والوں میں تقسیم کر دیے جائیں" پھر میں نے سرحدوں کے کوتوالوں کی درخواست پیش کی۔ اُس پر حکم لکھا کہ "سرحدوں کی حفاظت ملک داری کے لیے ضروری ہے۔ اور سرحدوں کی آبادی، سرحدی قلعوں سے تعلق رکھتی ہے۔ اس لیے ہم حکم دیتے ہیں کہ سرحد والوں کے گزارے کے لیے ایک لاکھ دینار خزانے سے بھجوائے جائیں"

پھر میں نے ہاشمیوں کی درخواست گزرائی جس میں انھوں نے خلیفہ سے امداد کی التجا کی تھی۔ متوکل نے حکم لکھا کہ "صلہ رحم اخلاقی شرف ہے۔ لہذا ہم نے وزیر سے فرمادیا کہ وہ ہر ایک ہاشمی کو، اُس کی حیثیت کے مطابق مالی امداد دے کہ وہ آرام سے گزار کر سکیں"

اس کے بعد میں نے کسانوں کی درخواست پیش کی جس کا مضمون یہ تھا کہ "ہمارے ذمے مال گزاری کا رُپیہ بہت زیادہ ہو گیا ہے اور ہم اُس کے

ادا کرنے سے معذور ہیں۔ امیر المومنین کی مہربانی اور غریب پروری سے اُمید ہے کہ ہم پر عنایت کی نظر فرمائیں گے۔“

متوکل نے اس درخواست کی پشت پر لکھا کہ ”کسانوں کے ذمے جتنا بقایا ہے وہ سب ہم نے معاف کیا۔ تاکہ آئندہ چل کر وہ مال گزاری اور فرماں برداری میں کسی قسم کی کوتاہی نہ کریں۔“
یہ حکم لکھنے کے بعد مجھ سے پوچھا۔ ”کیا یہ تمام درخواستیں آج کے لیے جمع کر رکھی تھیں؟“

میں نے جواب دیا ”امیر المومنین کی عمر دراز ہو۔ یہ درخواستیں مدت سے حضور کی توجہات کی منتظر تھیں۔ آج موقع دیکھ کر میں نے پیش کرنا مناسب سمجھا۔ خیال تھا کہ اس فضا میں یہ عرضیاں امیر المومنین کو بُری نہ معلوم ہوں گی اور خدا کی مخلوق کی مُراویں پوڑی ہو سکیں گی۔“

یہ سن کر امیر المومنین نے مجھے مرجا کہی اور بولا ”لائق اور سمجھ دار خادم ایسے ہی ہوتے ہیں کہ رعایا کی درخواستوں کو موقع اور محل دیکھ کر پیش کریں اور اس طرح نہ صرف مخلوق کی خدمت کریں بلکہ مخدوم کو بھی نیک نامی کا موقع دیں۔“

(۳) حکایت۔ انصاف کا انصاف

امیر نصر بن احمد سامانی کے دو مصاحبوں میں کسی مالی قضیے کے سلسلے میں رنجش ہو گئی۔ اور بڑھتے بڑھتے دشمنی کی حد تک پہنچ گئی۔ یہاں تک کہ قاضی اور حاکم سب تصفیے سے عاجز آ گئے۔ آخر انھوں نے فیصلہ کیا

کہ امیر نصر کو حکم مقرر کیا جائے اور وہ جو فیصلہ کرے اُس کے آگے سر تسلیم خم کر دیا جائے۔ چنانچہ دونوں نے بل کر بادشاہ کی خدمت میں درخواست پیش کی کہ آپ ہمارا جھگڑا نبٹا دیں۔

امیر نصر نے درخواست پڑھ کر اُس کی پشت پر لکھ دیا کہ ”میں جو بھی حکم دوں گا وہ ایک کے حق میں اور دوسرے کے خلاف ہوگا۔ اس لیے ظاہر ہو کہ دونوں میں سے ایک مجھ سے ناراض ہوگا، اور میں یہ نہیں چاہتا۔ لہذا دونوں کو چاہیے کہ صداقت اور انصاف کو حکم بنائیں اور صداقت و انصاف کے مطابق آپس میں فیصلہ کر لیں۔ تاکہ جھگڑا سٹ جائے۔“

دونوں امیروں نے یہ حکم پڑھا تو بادشاہ کی نیک نیتی اور حسن اخلاق سے بہت متاثر ہوئے اور انصاف کو سامنے رکھ کر کھلے دل سے ایک فیصلے پر پہنچ گئے۔ نتیجہ یہ نکلا کہ اُن کی دیرینہ دشمنی اور عداوت کا خاتمہ ہو گیا۔

۱۴۴ حکایت۔ طمناج خاں کا فیصلہ

ایک مرتبہ سمرقند کے بادشاہ طمناج خاں کی خدمت میں ایک غریب صورت لڑکے کو چوری کے الزام میں پیش کیا گیا۔ خان نے حکم دیا کہ اس کا ہاتھ کاٹ دیا جائے۔“

لڑکا نو عمر تھا۔ مصاحبوں اور درباریوں کو اُس کی حالت پر رحم آیا۔ چنانچہ سب نے مل کر رحم کی درخواست لکھی اور خان کی خدمت میں پیش کی۔ خان نے درخواست کی پشت پر لکھ دیا کہ سزا میں رحم و کرم کی

گنجائش نہیں ہو۔ جیسا کہ قرآن کریم میں لکھا ہو کہ ”ولا تأخذکم بہما رافۃ فی دین اللہ“ چور کے ہاتھ کی طرف نہیں دیکھنا چاہیے بلکہ صاحب مال کے دل کی حالت کا خیال رکھنا چاہیے تاکہ اُس کے غم و الم کا اندازہ ہو سکے۔“

(۵) حکایت۔ انصاف کا دل

ایک مرتبہ ملنچ خاں ایک مالی شان محل تیار کر رہا تھا۔ اُس زمانے میں اُس کا معمول یہ تھا کہ دن دن بھر راج مزدوروں کے سر پر کھڑا رہتا اور اُن سے کام لیتا۔ اکثر کہا کرتا کہ ”سماروں کی عمر بہت لمبی ہوتی ہے۔“ اُس سے اُس کا مطلب یہ ہوتا تھا کہ عمارتیں دیر پا ہوتی ہیں اور بنائے والوں کی یاد کو بھی دیر پا بنادیتی ہیں۔

ایک دن وہ حسب معمول زیر تعمیر محل میں کھڑا ہوا سماروں سے کام لے رہا تھا کہ ایک کسان آیا اور خان کی خدمت میں ایک عرضی پیش کر کے داد پانے کے لیے گڑ گڑایا۔ اُس روز بادشاہ غصے میں بھرا ہوا تھا۔ کسان کی عرضی پھینک دی اور وہ ہوا کے جھونکے کے ساتھ اڑ گئی۔ (دھر عرضی اڑی اور اُدھر کسان نے انصاف کی التجا کی۔ خان نے کہا ”بھاگ جا، انصاف نہیں رہا۔“ کسان بولا ”اتنا انصاف کسے دے دیا کہ آپ کے پاس کچھ نہ رہا؟“

یہ سن کر خان اتنا متاثر ہوا کہ دونوں ہاتھوں سے منہ چھپا کر رو دینے لگا۔ بہت دیر تک روتا رہا پھر بولا ”تو سچ کہتا ہو کہ ہم نے کچھ نہیں دیا اور ہمارے پاس کچھ نہیں رہا۔“

سکون ہوئے پھر اُس نے کسان کی زبانی سارا واقعہ سنا اور اُس کی ضرورت پوری کی۔

۶۱ حکایت۔ انعام کی بجائے شعر

سلطان تمش بن ایل ارسلان والی خوارزم و خراسان کی حکومت کا ابتدائی زمانہ تھا اور وہ چغانیوں سے امداد لینے کی غرض سے جا رہا تھا کہ راستے میں بخارا کی طرف سے گزرا اور چند روز تک شہر کے دروازے پر چھاوٹی ڈالنے کا اتفاق ہوا۔ اُس کے قیام کی خبر سن کر شاعروں کی ایک جماعت حاضر ہوئی اور اُس کی تعریف میں معرکتہ الآراقصیدے لکھ کر پیش کیے۔

کئی روز گزرنے کے باوجود کسی کو انعام نہ ملا تو سب نے عرضی لکھ کر پیش کی کہ ”غلاموں نے شاہی انعام کی امید میں قصیدے لکھے تھے۔ مگر اب تک محرومی ہے۔“

بادشاہ نے اس درخواست کی پشت پر لکھا کہ

”درزینِ سخاوت دامنِ کردن
گر کوہِ زراست، پست دامنِ کردن
لیکن چو خزانہ کہ بود اکنون نیست
از نیست چگونہ هست دامنِ کردن

اُردو ترجمہ:

سخاوت کی بلندی سے گزرنا مجھ کو آتا ہے
نہا کر گنجِ لعل و زر، سنو زنا مجھ کو آتا ہے

مگر کیا کیجیے، جب ہو خزانہ ہی نہ قبضے میں
اگر ہو تو اُسے برباد کرنا مجھ کو آتا ہے!



(۷) حکایت - طالب علم کی مدد

صدرِ صدور جہاں عبدالعزیز بن عمر، بخارا کے حاکم اور علم و فضل بخش
و سخاوت اور ریاست و سیاست کے لحاظ سے برہانی خاندان کے بانی تھے۔
اُن کی بزرگی کا یہ عالم تھا کہ ایک مرتبہ کوئی غریب طالب علم، تحصیل علم کے
لیے سفر قند آیا ہوا تھا۔ اُس سے خیانت کا جرم سرزد ہو گیا۔ سفر قند کے سلطان
نے اُسے پکڑ بٹایا اور سزا دینی چاہی۔ چُنّاں چہ حکم نافذ کیا کہ ”اگرچہ اس طرح
کی خیانت کی سزا قتل ہے مگر چون کہ طالب علم ہے اس لیے تیس بیدوں کی سزا
دی جاتی ہے۔“

صدرِ جہاں نے عرض کی کہ ”اگر بادشاہ سلامت، ہر بید کو ایک ہزار
اشرفیوں میں فروخت کر دیں تو خزانے میں بہت کچھ اضافہ ہو جائے گا۔
اور غریب طالب علم کی بے عزتی بھی نہ ہوگی۔“
چُنّاں چہ آپ نے تیس ہزار اشرفیاں دے کر اس طالب علم کو سزا
سے بچا لیا۔

ماوراء النہر میں آج تک یہ واقعہ مشہور ہے۔

(۸) حکایت - صدرِ جہاں اور ایک سوداگر

انھی صدرِ جہاں کا ایک اور واقعہ مشہور ہے۔ ایک روز آپ کہیں جا رہے تھے۔ راستے میں ایک سوداگر کو سپاہیوں کی حراست میں قید خانے کی طرف جاتے دیکھا۔

آپ کی زبان سے نکل گیا کہ ”تم مجھے کب تک اس دردِ سر میں مبتلا کرتے رہے ہو گے؟“

سوداگر نے جواب دیا ”آپ سر ہیں تو درد کس کے پاس لے جاؤں؟“
صدرِ جہاں کو یہ جواب مزہ دے گیا۔ اور انھوں نے دس ہزار اشرفیاں خرچ کر کے اُس سوداگر کو مصیبت سے چھڑایا۔

(۹) حکایت - مذہب اور انصاف کی فضیلت

جب اسماعیل سامانی نے خراسان فتح کرنے کے لیے لشکر کشی کی تو ایک فوج مقدمۃ الجیش کی حیثیت سے آگے روانہ کر دی۔ اس فوج کے سردار نے اسمعیل سے لکھ کر دریافت کیا کہ ”جب ہم دشمن سے مقابلہ کریں تو کون سے ہتھیاروں سے کلام لیں؟ اور جب لشکر آسنے سامنے ہوں تو ہم اپنے لشکر کی کس صورت سے حفاظت کریں؟“

امیر اسمعیل نے اس درخواست پر حکم لکھا کہ ”دین سے بڑھ کر کوئی ہتھیار حفاظت کا ضامن اور انصاف سے زیادہ کوئی پناہ گاہ پلیدار نہیں ہے۔“

(۱۰۱) حکایت - حقیقی زندگی

ایک فلسفی عالم نے کسی معاملے میں عمر و لیث کو عرضی لکھی اور شروع میں معمول کے مطابق دُعا دی کہ ۷

”تم سلامت رہو ہزار برس“

عمر و لیث بہت بد مزاج اور ظالم شخص تھا۔ عرضی کی پشت پر لکھ دیا ”سمجھ دار لوگ، ناممکن باتیں نہیں لکھا کرتے۔ تم نے عرضی کے شروع میں لکھا ہو کہ ۷

تم سلامت رہو ہزار برس

میرا ہزار برس زندہ رہنا قطعی ناممکن ہو۔ باقی باتوں کا بھی اسی پر قیاس کرنا چاہیے“

اس عالم نے یہ حکم پڑھا تو عمر و لیث کے پاس پہنچا اور بولا ”امیر اپنے حکم کا جواب سنیں۔ یقین رکھیے کہ انسان کی زندگی صرف جسمانی زندگی سے عبارت نہیں ہو۔ بلکہ اُن نیکیوں سے عبارت ہو جو انسان کے مرنے کے بعد سلامت رہتی ہیں۔ نیکی کے بغیر زندگی، زندگی نہیں موت سے بدتر چیز ہو۔ جیسا کہ حکیم سنائی نے لکھا ہو ۷

بمیرا حکیم از چنیں زندگی !

کہ زیں زندگی تا نگیری، نمانی !

عمر و لیث کو یہ جواب بہت پسند آیا اور اُس نے اس عالم کی ضرورت پوری کر دی۔

(۱۱) حکایت - عمرو لیث اور ایک عالم عورت

جب عمرو لیث نے نیشاپور فتح کیا تو اس کی فوج کے سپاہیوں نے شہر والوں کے گھروں پر قبضہ کر کے اُن میں رہنا سہنا شروع کر دیا۔ خدا کی مخلوق ان بے بلائے جہانوں سے تنگ آگئی اور بڑی مصیبت سے زندگی بسر کرنے لگی۔

عمرو لیث کی فوج میں ایک سردار تھا۔ جیسے امیر کے دربار میں بہت عزت حاصل تھی۔ ابو نصر مرادی اُس کا نام تھا۔ وہ بیان کرتا ہے کہ ”ایک دن میں اپنی قیام گاہ میں بیٹھا تھا کہ ایک سیدانی آئی۔ چوں کہ میں مدت تک اس کے پڑوس میں رہ چکا تھا اس لیے اُسے اچھی طرح پہچانتا تھا۔ رقیۃ بنت بشر الاہوازی، اُس کا نام تھا اور وہ بہت نیک، حافظِ قرآن اور عالم عورت تھی۔ مجھ سے بولی ”میں عمرو لیث کی خدمت میں ایک عرضی بھجوانا چاہتی ہوں۔ اگر تم بھجوادو تو ممنون ہوؤں گی۔“

میں نے عرضی لے کر پڑھی تو اُس میں لکھا تھا کہ ”میں اس خطے کے سادات کی لڑکی ہوں۔ میرے اس شہر میں چار مکان تھے۔ مگر بڑے ظلم کی بات ہے کہ ان چاروں مکانوں پر فوجیوں نے قبضہ کر رکھا ہے۔ میری چھوٹی چھوٹی لڑکیاں ہیں اس لیے عرض پرداز ہوں کہ چاروں مکانوں میں سے کم از کم ایک مکان سپاہیوں سے خالی کر دیا جائے۔ باقی تین مکانوں کے استعمال پر مجھے کوئی اعتراض نہیں ہے۔“

ابو نصر کہتا ہے ”میں نے اُس سیدانی سے کہا کہ میں یہ عرضی امیر تک نہیں پہنچا سکتا۔ البتہ اتنا کر سکتا ہوں کہ اگر تم خود یہ عرضی امیر کی خدمت میں

پیش کر دو تو میں اُس وقت دوچار لفظ تمھارے حق میں کہ دوں، شاید کام بن جائے۔“

سیدانی نے میری بات مان لی۔ چنانچہ دوسرے دن وہ عرضی لیے ہوئے عمرو لیث کی خدمت میں پہنچی۔ میں ایک طرف کھڑا تھا۔ عمرو لیث نے سیدانی کے ہاتھ سے عرضی لے کر پڑھی اور اُس کی پشت پر حکم لکھا کہ ”نیشاپور والوں کو چاہیے کہ سپاہیوں کی اقامت اور اپنی زحمت پر صبر کریں۔ کیوں کہ یہ بے چارے سیستان سے اپنے گھراٹھا کر نہیں لا سکتے۔“

میں نے ایک دوست سے (جو میرے ساتھ کھڑا تھا) کہا کہ ”یہ عورت بڑی پارسا اور قرآن خواں ہے۔ بلکہ قرآن کی حافظہ ہے۔“

میری بات سن کر عمرو لیث کو بہت طیش آیا۔ جھلک کر بولا ”اس عورت کو بلاؤ۔“

جب سیدانی لوٹ کر آئی تو امیر نے دریافت کیا ”تمہیں قرآن یاد ہے؟“ سیدانی نے جواب دیا ”یاد ہے۔“

بولا ”تم نے قرآن میں نہیں پڑھا کہ خدائے تعالیٰ فرماتا ہے۔

”ان الملوك اذا دخلوا قرية افسدوها وجعلوا اعزة اهلها ذلتهم وکذا لک۔ یعنی

جب بادشاہ کسی قریے میں داخل ہوتے ہیں تو فساد پھیلاتے ہیں اور اس شہر کے عزت داروں کو ذلیل کرتے ہیں۔ اور ایسا ہی ہوتا رہا ہے۔“

سیدانی نے جواب دیا ”بے شک یا امیر مجھے یہ آیت یاد ہے۔ لیکن

امیر نے اس آیت کے ابتدائی فقرے پڑھے ہیں کہ ”ان الملوك اذا

دخلوا قرية افسدوها۔ یعنی یہ بلقیس کی بات ہے جو اُس نے اپنی قوم سے کہی۔

اور خدائے بلقیس کی خبر دی ہے۔ مگر امیر نے آخری فقرے نہیں پڑھے کہ

خداے تعالیٰ فرماتا ہو۔ ”قتلک بہو تمہم خاویتہ بما ظلموا۔ خاٹہ امیر آباد اب میں جاتی ہوں۔“

جب عمر ولیث نے یہ آیت سنی تو بے اختیار رو دیا اور بولا ”اے مردِ عورت! تو نے خواب جواب دیا۔“


یہ کہہ کر اُس نے اُسی وقت حکم دیا کہ ”تمام سپاہی شہریوں کے مکان خالی کر دیں۔ اور شہر کے باہر چھادنی ڈالیں۔“

(۱۲) حکایت - فصاحت کا اثر

امیر المومنین متوکل ایک دن عدالت گاہ میں بیٹھا تھا کہ ایک اندھا شخص آیا اور عرض کی ”یا امیر المومنین! قاعدہ یہ ہو کہ جب بچے پر زیادتی ہوتی ہو تو وہ ماں کے پاس شکایت لے جاتا ہو۔ کیوں کہ وہ سمجھتا ہو کہ اس کی ماں اس سے زیادہ طاقت ور ہو اور اس کی مدد کر سکتی ہو۔ جب بچہ بڑا ہوتا ہو تو باپ کے پاس جا کر امداد چاہتا ہو کیوں کہ جانتا ہو کہ ماں باپ سے کم زور ہو۔ اسی طرح جب وہ بالغ ہو جاتا ہو تو بادشاہ وقت سے داد چاہتا ہو کیوں کہ اسے معلوم ہوتا ہو کہ بادشاہ وقت اس کے ماں اور باپ دونوں سے زیادہ طاقت رکھتا ہو۔ اگر بادشاہ وقت اُس کی مدد نہ کرنا چاہے تو انسان کے لیے خداے بزرگ و برتر کی درگاہ میں فریاد کرنے کے سوا کوئی ذریعہ نہیں رہتا۔ مجھ پر فلاں شخص نے ظلم کیا ہو۔ اور میری زمین پر زبردستی قبضہ کر لیا ہو۔ لہذا میری داد کو پہنچے تاکہ مجھے خداے تعالیٰ کی درگاہ میں فریاد نہ لے جانی پڑے اور گنہ گار اور بے گناہ دونوں یکساں طور پر عذاب الہی

میں گرفتار نہ ہوں جیسا کہ قرآن شریف میں فرماتا ہے۔ "قوله تعالى۔ واتقوا فتنة لا
تصيبين الذين ظلموا منكم خاصة"۔

اندھے آدمی کی یہ فصیح تقریر سن کر متوکل نے اپنے وزیر فتح خاقان سے
مخاطب ہو کر کہا "جلدی سے حکم لکھو کہ جس شخص نے بھی اس کی زمین
پر قبضہ کیا ہے اسے واپس کر دے۔ تاکہ ہمارے قہر و غضب کا نشانہ نہ بنے
کیوں کہ خدا کی قسم اگر یہ آنکھوں سے معذور نہ ہوتا تو آج تمہاری جگہ میرا وزیر
ہوتا۔"



باب یازدہم

در فراستِ اربابِ کیاست

(۱) حکایت - نمایش کا نتیجہ

ابراہیم موصلی بیان کرتا ہے کہ معتم کا وزیر فضل بن مردان بڑا مدبر، کفایت شعار اور بلند پایہ شخص تھا۔ اس کی مختلف صلاحیتوں کی وجہ سے، معتم کے نزدیک اُس کی قدر و قیمت روز بہ روز بڑھتی جاتی تھی۔

ایک مرتبہ فضل نے چاہا کہ خلیفہ کو اپنی شان و شوکت سے متاثر کرے۔ اس مقصد سے اس نے خلیفہ کو اپنے محل میں دعوت دی۔ امیر المومنین نے دعوت قبول کی اور اُس کے محل پر آیا۔

محل کی شان اور باغوں کی شادابی دیکھ کر معتم کو بہت حیرت ہوئی۔ مگر جب محل کے اندر پہنچا اور اُس کے بیش قیمت آرائشی سامان پر نظر پڑی تو دنگ رہ گیا۔ شرم کے مارے اُسے پسینہ آگیا اور گھبرا کر بولا ”میرے پیٹ میں درد ہے، واپس جاؤں گا۔“

اور یہ کہہ کر وہ چلا گیا۔

فضل خلیفہ کے اس طرزِ عمل پر بہت حیران ہوا اور ابراہیم موصلی سے صورتِ حال بیان کر کے سبب دریافت کیا۔

ابراہیم موصلی اپنے عہد کے عقل مندوں میں گنا جاتا تھا۔ بولا "بہتر یہ ہے کہ تم اسی وقت امیر المومنین کے پاس جاؤ اور انہی کے پاس موجود رہو۔ میں تھوڑی دیر میں ایک رقعہ لکھ کر تمہارے نام بھیجوں گا۔ جس وقت یہ رقعہ تمہیں ملے اسے خلیفہ کے سامنے اونچی آواز سے پڑھنا۔ جب امیر المومنین پڑچھے کہ "یہ کیا ہے؟" تو جواب دینا کہ "امیر المومنین کے اہل کاروں کا رقعہ ہے۔ حضور کی دعوت کے سلسلے میں میں نے خزانے سے آرائشی سامان منگوایا تھا وہ واپس مانگ رہے ہیں۔"

فضل نے ایسا ہی کیا اور جب اُسے ابراہیم کا رقعہ ملا اور اُس کے پڑھتے وقت خلیفہ نے پڑچھا "یہ کیا ہے؟" اور فضل نے ابراہیم کا سکھایا ہوا جواب دیا تو خلیفہ کو معلوم ہوا کہ جو حیرت انگیز اور بیش بہا سامان اس نے فضل کے محل میں دیکھا تھا وہ درحقیقت اُسی کی ملکیت ہے تو اُس کی پریشانی جاتی رہی۔ اور وہ ہنسنے لگا۔

یہ دیکھ کر فضل نے خدا کا شکر ادا کیا اور اپنے دل میں کہا کہ آئندہ میں اپنے ولی نعمت سے ایسی گستاخی نہیں کروں گا اور نہ ایسی مصیبت میں پھنسون گا۔

(۲) حکایت۔ کسان یا لوہار

محمد سماعہ بیان کرتا ہے کہ میں اور امام شافعی رضی اللہ عنہ مدینے کی ایک مسجد میں بیٹھے تھے کہ ایک شخص آکر نماز پڑھنے لگا۔ میں نے کہا۔ "یہ شخص کسان معلوم ہوتا ہے؟"

امام شافعیؒ نے فرمایا "اے لوہار ہونا چاہیے"۔
جب وہ شخص نماز پڑھ چکا تو اُس سے اُس کا پیشہ پوچھا گیا۔ اس نے جواب
دیا "میں پہلے لوہار تھا مگر اب کاشت کاری کرتا ہوں"۔

(۲) حکایت۔ امام شافعیؒ اور اُن کا میزبان

محمد سامہ امام شافعی رضی اللہ عنہ کی زبانی بیان کرتا ہے کہ "میں نے فراسٹ
کی تعلیم حاصل کرنے کی غرض سے مصر اور شام کا سفر کیا۔ فراسٹ کے موضوع
پر جس قدر کتابیں لکھی گئی تھیں حاصل کیں اور اس علم کی تحصیل میں بہت
تکلیفیں اٹھائیں۔ آخر جب کام یابی حاصل کر کے لوٹا تو راستے میں ایک مقام
پر ٹھہرنے کا اتفاق ہوا۔ وہاں مجھے ایک شخص ملا، جس کی آنکھیں نیلی اور چہرہ
سُرخ تھا۔ میں نے فراسٹ کی کتابوں میں پڑھا تھا کہ اس حلیے کے آدمی سے
بھلائی کی توقع نہیں رکھنی چاہیے۔ چنانچہ اس شخص نے ہمیں دیکھ کر خوشی
ظاہر کی اور آگے بڑھ کر مر جبا کہا تو مجھے بہت تعجب ہوا۔ میرا تعجب اور بڑا حجب
وہ شخص ہمیں اپنے صاف ستھرے مکان میں لے گیا اور اس نے ہمارے لیے
پر تکلف کھانے کا اور ہمارے گھوڑوں کے لیے چارے کا انتظام کیا۔ اس کی یہ
جہاں نوازی دیکھ کر مجھے بہت رنج ہوا کہ میں نے فراسٹ کی تعلیم پر جتنا وقت
صرف کیا تھا وہ بالکل اکارت گیا اور اس تجربے کی رُو سے میں نے جو کچھ پڑھا
تھا سب غلط نکلا کیوں کہ اگر یہ علم سچا ہوتا تو اس شخص کی طرف سے یہ جہاں نوازی
اور شرافت و مہربانی کا سلوک نہ ہوتا۔ غم و غصے کے عالم میں میں نے فیصلہ
کیا کہ فراسٹ کی جو کتابیں میرے ساتھ ہیں اُن سب کو جلا ڈالوں گا۔ اور کسی

سے اس علم کے متعلق ایک حرف نہ کہوں گا۔“

وہ رات ہم نے نہایت آرام و اطمینان کے ساتھ وہیں گزاری۔ جب صبح ہوئی تو چلنے کی ٹھیرائی۔ رخصت ہوتے وقت میں نے اپنے میزبان سے کہا کہ ”آپ نے ہماری خاطر بہت تکلیف اٹھائی اور وہاں نوازی میں کوئی کسر اٹھا نہیں رکھی۔ ہم کوشش کریں گے بشرطے کہ زندگی رہی، آپ کے اس احسان کا معاوضہ ادا کریں۔ کبھی مکے کی طرف آنا ہو تو محمد بن ادریس کا مکان دریافت کر لیجیے گا۔“

میری یہ بات سن کر وہ شخص بہت ہنسا اور بولا ”بڑے بھولے بھالے اور نادان آدمی ہو! میں تمہارا غلام نہ تھا کہ اس طرح تمہاری خاطر تواضع کرتا۔“ یہ کہہ کر اُس نے جیب سے ایک کاغذ کا پُرزہ نکالا اور میری طرف بڑھایا۔ میں نے رقعہ لے کر پڑھا تو اُس پر ہمارے کھانے پینے کی چیزوں سے لے کر گھوڑے کے چارے تک کی تفصیل اور ان کی قیمت لکھی ہوئی تھی اور جمع کی جگہ پانچ دینار درج تھے۔ میں نے اپنے غلام سے کہا کہ ”پانچ کی جگہ دس دینار ان کے حوالے کر کہ انھوں نے مجھے ایک بہت بڑی تشویش سے نجات دلائی ہے۔“ اور اپنے دل میں کہا کہ ”آخر فراست کی صداقت ظاہر ہو کر رہی۔ خدا کا شکر ہے کہ میری اتنی محنت ضائع نہ ہوئی۔“

(۴) حکایت۔ کلاہ کی ہوس میں جُتے کا نقصان

عبداللہ رازی کا بیان ہے کہ ایک دن ایک امیر نے مجھے ایک جُتہ عنایت کیا۔ میں اُسے پہن کر ابوبکر شبلی کی مجلس میں آیا۔ اتفاق سے اُس روز

شیخ کلاہ اوڑھے بیٹھے تھے۔ میں نے اپنے دل میں کہا ”کاش کہ یہ کُلاہ میری ہوتی اور میں اسے اس جُتے کے ساتھ اوڑھتا۔ دونوں کا جوڑ کیسا اچھا رہتا۔ میں یہ سوچ ہی رہا تھا کہ شبلی رحمۃ اللہ علیہ نے گھوڑ کر میری طرف دیکھا اور میرا ہاتھ پکڑ کر اپنے مکان پر لے گئے۔ وہاں پہنچ کر فرمایا ”جُتہ اُتار دو۔“ میں نے جُتہ اُتار کر اُن کے سامنے رکھ دیا۔ شیخ نے اُسے تہ کیا اور اپنی کُلاہ اُتار کر اس پر رکھ دی۔ پھر دونوں کو اٹھا کر تنور میں پھینک دیا۔ اور وہ جل کر راکھ ہو گئے تو فرمایا ”یہ میں نے اس لیے کیا ہے کہ تیرا نفس آئندہ جب کبھی دُوسروں کا لباس دیکھے تو اُس کے حصول کے لیے تجھے نہ بہکائے۔“

(۵) حکایت۔ مردِ مومن کی فراست

جب جنید بغدادی (رحمۃ اللہ علیہ) کا علم و فضل اپنے کمال کو پہنچ گیا۔ تو اُن کے ماموں سری سقطی رحمۃ اللہ علیہ نے اُن سے کہا کہ ”اب تمہیں منبر پر جا کر وعظ کہنا اور مخلوق کو اپنے علم سے فائدہ پہنچانا چاہیے۔“ جنید نے فرمایا ”میرا بھی استفادے کا زمانہ ہے، افادے کا وقت نہیں آیا۔“

ایک رات جنید نے خواب میں دیکھا کہ آنحضرت صلعم انھیں حکم دیتے ہیں کہ ”منبر پر جاؤ اور مخلوق کو وعظ و نصیحت کرو۔“ یہ خواب دیکھ کر جنید سری سقطی کے مکان پر گئے اور دروازے کی زنجیر ہلائی۔ سری سقطی باہر آئے اور اس سے پہلے کہ جنید اپنے خواب کا حال

بیان کرتے سری نے فرمایا "تم نے میری بات نہ مانی۔ آخر تمہیں خواب میں ہدایت کی گئی۔"

اُس دن کے بعد جنید نے مسجد میں وعظ کہنا شروع کر دیا اور مُرید اور عقیدت مند ہزاروں کی تعداد میں جمع ہو کر فیض اٹھانے لگے۔

جنید کے علم و فضل کی شہرت پھیلی تو ایک نوجوان راہب نے اُن کا امتحان کرنا چاہا۔ چُنّاں چہ مسلمانوں کا لباس پہن کر وہ آپ کی خدمت میں حاضر ہوا اور آپ سے پوچھا کہ "یا شیخ حضرت محمد رسول اللہ کی اس حدیث کے کیا معنی ہیں کہ "مرد مومن کی فراست سے حذر کرو؟"

یہ سن کر جنید نے سر جھکا لیا۔ کچھ دیر بعد سر اٹھا کر فرمایا "مجھے اس سئلے سے کیا تعلق ہے اسلام قبول کر کہ تیری سلامتی کا باعث ہو؟"

راہب سمجھ گیا کہ جنید کی فراست نے نور بن کر اُس کے کفر کا کھوج لگا لیا ہے۔ چُنّاں چہ اُس نے اسلام قبول کیا اور جنید کی خدمت میں رہنے لگا۔

(۶) حکایت مسلمانوں کی فراست کا امتحان

ابراہیم خواص بیان کرتا ہے کہ ایک دن میں بہت سے دوستوں اور درویشوں کے ساتھ، بغداد کی جامع مسجد میں بیٹھا تھا کہ اتنے میں ایک خوش پوش اور عقل مند جوان آیا اور ہمارے پاس بیٹھ گیا۔ اس کی گفتگو اتنی دل نشین اور موثر تھی کہ میرے اور میرے دوستوں کے دل بے اختیار اس کی طرف کھینچنے لگے۔ میرے دل نے گواہی دی کہ "یہ جوان یہودی ہو؟" چُنّاں چہ میں نے

اپنے دوستوں سے یہ بات کہہ دی۔

انہوں نے کہا ”یہ کیسے ہو سکتا ہے۔ اس کی صورت، لباس، گفتگو کی لطافت، اور زبان کی حلاوت پر غور کرو۔ پھر سب سے بڑی بات یہ ہے کہ اس سے اخوت کی بو آتی ہے۔ یہ غیر کیوں کر ہو سکتا ہے؟“

اتنے میں مجھے کسی ضرورت سے اٹھنا پڑا۔ جب میں وہاں سے چلا آیا تو اُس نوجوان نے باقی حاضرین سے دریافت کیا کہ ”ابراہیم نے آپ لوگوں سے کیا کہا تھا؟“

حاضرین نے ہر چند چھپانے کی کوشش کی مگر وہ نہ مانا اور ان کو قسمیں دینے لگا۔ آخر مجبور ہو کر لوگوں کو ساری بات بتانی پڑی۔ یہ سن کر وہ پکار اٹھا ”اسلام پیش کرو۔ تاکہ میں ایمان لاؤں۔ کیوں کہ میں نے توریت میں پڑھا ہے کہ اُمّتِ محمدی کے مخلصوں کی فراست کبھی خطا نہیں کرتی۔“

چُنّاں چہ وہ یہودی نوجوان اُسی وقت ایمان لے آیا۔

(۷) حکایت۔ خلیفہ منصور اور ایک ذمی

امیر المومنین منصور نے ایک خادم کو حکم دیا کہ ”دیکھو اوہ ماہی گیر ایک مچھلی لیے بازار میں جا رہا ہے۔ اُس کے پیچھے پیچھے جاؤ اور جو شخص اس سے مچھلی خریدے اُسے پکڑ کر یہاں لے آؤ۔“

خادم ماہی گیر کے ساتھ ہولیا اور بازار میں پہنچا۔ تھوڑی دیر گزری تھی کہ ایک شخص آیا اور وہ مچھلی خرید کر جانے لگا۔ خلیفہ کا خادم انتظار میں تھا۔ جلدی سے آگے بڑھا اور اُس کا ہاتھ پکڑ کر منصور کے پاس لے آیا۔ منصور نے

پوچھا ”تو کون ہو؟“

اس شخص نے جواب دیا ”ذمی ہوں“

پوچھا ”کتنے بال بچے ہیں؟“

جواب دیا ”مجھ تو ہوں“

منصور نے سوال کیا ”تیرے پاس کتنا رُپیہ ہے؟“

اس شخص نے کہا ”ایک کوڑی نہیں۔ بالکل بھوکا ہنگا ہوں“

منصور نے ایک غلام سے کہا ”اس ذمی کو لے جا۔ اگر یہ اپنے مال و دولت کے متعلق سچ بتادے تو چھوڑ دینا ورنہ قتل کر دینا“

یہ سُن کر اُس شخص نے کہا ”یا امیر المومنین! میرے پاس صرف دس ہزار درم ہیں۔ میں قسم کھا کر کہتا ہوں کہ اس سے زیادہ ایک جتہ نہیں ہے۔“

منصور نے پوچھا ”یہ رُپیہ تیرے پاس کہاں سے آیا؟“

جواب ملا ”میں ابوالیوب وزیر کا ہمسایہ تھا اس نے مجھے انہواز کا عامل مقرر کر کے بھجوا دیا تھا۔ یہ رُپیہ میں نے وہاں کمایا ہے۔“

منصور بولا ”یہ رُپیہ سیرا ہے کیوں کہ تو نے میری رعایا سے وصول

کیا ہے۔“

ساتھ ہی حکم دیا کہ اس کا رُپیہ ضبط کر کے چھوڑ دیا جائے۔

(۸) حکایت - منصور کی فراست

منصور کی فراست کے سلسلے میں ایک اور حکایت بیان کی جاتی ہے کہ ایک دن وہ شکار کو جا رہا تھا۔ راستے میں دیکھا کہ ایک فقیر چلا چلا کر بھیک

مانگ رہا ہے۔ منصور نے محکم دیا کہ اسے جیل بھیج دیا جائے۔ کیوں کہ اس کے پاس رُپیہ ہوا اور پھر بھی بھیک مانگ رہا ہے۔“

سپاہی اُسے پکڑ کر مار پیٹ کرنے لگے۔ اس کا نتیجہ یہ نکلا کہ اُس نے اٹھارہ ہزار درم کا اقرار کیا۔“ منصور نے کہا یہ جھوٹ بولتا ہے کیوں کہ اس کی آواز اونچی ہے۔“

سپاہیوں نے دوبارہ مار پیٹ کی تو اس نے تیس ہزار درم کا اقرار کیا۔

منصور نے کہا ”اب کے سچ بولا ہے۔ تیس ہزار سے زیادہ اس کے پاس نہ ہوں گے۔“

اس پر سپاہیوں نے مار پیٹ بند کر دی اور منصور نے فقیر کو مخاطب کر کے کہا ”اوبد بخت! تیس ہزار درم کے ہوتے ہوئے تو بھیک مانگتا ہے؟“ پھر سپاہیوں کو محکم دیا کہ اس کے ساتھ جاؤ اور اس کا تمام رُپیہ چھین کر خزانے میں پہنچا دو۔“

چنانچہ رُپیہ ضبط کر کے اُس کا روٹی کپڑا مقرر کر دیا اور بھیک مانگنے سے روک دیا گیا۔

(۹) حکایت۔ ایک عرب کی سُرخ رسانی

ابوزرہ اپنے باپ کی زبانی بیان کرتا ہے کہ ”میں اور میرا ایک دوست حج کرنے گئے تھے۔ راستے میں کسی چور نے میرے دوست کے چمڑے کے صندوق میں سُرخ کر کے اس کی اشرفیوں کی تھیلی اڑا دی۔ رنج و غم کے

مارے اُس بے چارے کی بہت بُری حالت ہو گئی اور اس کی پریشانی سے ہم بھی پریشان ہو گئے۔

ہم اسی فکر میں غلطاں و پیچاں تھے کہ اتنے میں دُور سے ایک جوان آتا نظر آیا۔ قریب پہنچا تو کیا دیکھتے ہیں کہ ہمارے مالک مکان کے چچا کا لڑکا چلا آتا ہے۔ وہ فراست کے علم میں ماہر تھا اس لیے ہم نے اُس سے درخواست کی کہ چوری کی تلاش میں ہماری مدد کرے۔

اُس نے جواب دیا ”میں قسم کھا چکا ہوں کہ گم شدہ کی تلاش نہیں کروں گا لیکن تمہاری خاطر صرف ایک مرتبہ کے لیے اپنی قسم کو توڑتا ہوں، مجھے اُس جگہ لے چلو جہاں وہ صندوق رکھا تھا“

ہم اسے موقعہ واردات پر لے گئے۔ جب وہ اچھی طرح معائنہ کر چکا تو بولا ”اب تم میرے ساتھ آؤ“

چناں چہ ہم اُس کے ساتھ ہو لیے۔ وہ صحرا کی طرف روانہ ہوا۔ تھوڑی دُور چل کر بولا ”تمہاری اشرافیوں کی تھیلی ایک اندھے حبشی نے چرائی ہے۔ مگر اس کے قدموں کے نشانات یہیں تک ملتے ہیں۔ اس لیے اپنے چور کو یہیں کہیں تلاش کرو“

ادھر اُدھر دیکھ بھال کرنے پر اندھا حبشی مل گیا۔ اس نے چوری کا انقرار کر لیا مگر کہا کہ ”اشرافیوں کی تھیلی صحرائیں کہیں گر گئی ہے۔“ سب نے مل کر تلاش کی تو تھیلی ایک جگہ پڑی ہوئی مل گئی۔ اور میری اور میرے دوست کی پریشانی کا خاتمہ ہو گیا۔

تھیلی پا کر ہم نے اُس جوان سے پوچھا کہ ”قدموں کے نشانات کے ساتھ ساتھ چور کی منزل تک پہنچا تو سمجھ میں آتا ہے۔ مگر تم نے یہ کیوں کر جانا

کہ چور ایک حبشی ہو اور یہ کہ وہ اندھا ہو۔“

جوان نے جواب دیا ”اس طرح کہ قدموں کے نشانات پورے اور گہرے
تھے۔ ہم لوگوں کے اتنے پورے اور گہرے نہیں ہوتے۔ البتہ حبشیوں کے
ایسے ہوتے ہیں۔ اس کے اندھے ہونے کا پتا اس طرح چلا کہ اُس نے
سیدھا راستہ طر نہیں کیا بلکہ اُس کے قدموں کی لکیر ٹیڑھی اور ترچھی نظر آئی۔
میرے دوست نے اشرفیوں کی تھیلی اس کے سامنے رکھ دی اور کہا
کہ ”جس قدر چاہو اس میں سے لے لو“ مگر اُس نے ایک اشرفی تک قبول
نہیں کی۔

(۱۰) حکایت - محمود غزنوی کی پیش گوئی

ابو نصر مشکانی بیان کرتا ہے کہ ایک مرتبہ سلطان محمود کو اپنے باپ امیر تغلکین
کا خیال آیا تو آنکھوں میں آنسو بھر آئے۔ دُعا کر کے کہنے لگا ”میرے والد نے
(خُدا اُن پر رحمت کرے) سلطنت کے قاعدے اتنے اچھے بنائے اور اُن کے
نفاذ میں اتنی تکلیفیں اُٹھائیں کہ تعریف نہیں کی جاسکتی۔ اُن کی زندگی میں
میں سوچتا تھا کہ ان کے بعد آرام سے بادشاہی کروں گا اور خوشی سے زندگی
گزاروں گا۔ لیکن جب اُن کا سایہ میرے سر سے اُٹھ گیا تو مجھے بہت حد
ہوا۔ اب یہ حالت ہے کہ جس دن سے وہ سدھارے ہیں مجھے ایک دن
بھی خوش رہنا نصیب نہیں ہوا۔ تم سمجھتے ہو کہ میں نشہ پی کر سرور حاصل
کرتا ہوں۔ نہیں۔ یہ تمھاری بہت بڑی غلطی ہے۔ حقیقتاً یہ ایک بہانہ ہے۔ اس
بات کا کہ چند روز کے لیے مجھے غموں سے اور دُنیا کو مجھ سے نجات حاصل

ہو سکے۔ مزے کی بات یہ ہر کہ میرے فرزند بھی وہی سوچتے ہیں جو میں اپنی جوانی میں سوچا کرتا تھا۔ لیکن جب اُن کے سر پر پڑے گی تب ان کو حقیقت معلوم ہوگی۔“

یہ سن کر سلطان کے فرزندوں (محمد اور مسعود) نے کھڑے ہو کر عرض کی ”خدا نہ کرے کہ ہمارے خیالات ایسے ہوں۔ ہماری آرزو تو یہ ہر کہ اپنی جانوں کو آپ کی خاک پا بنائیں۔“

یہ سن کر سلطان نے دونوں بیٹوں کو بٹھا دیا اور اپنا پانو پھیلا کر میری گود میں رکھ دیا۔ بیٹے پائے مبارک کو ملنے لگا۔

تھوڑی دیر کے بعد مجھ سے دریافت فرمایا ”میرے یہ بیٹے تجھے کیسے معلوم ہوتے ہیں؟“

میں نے زمین بوسی کے بعد عرض کی کہ ”دونوں آسمان اقبال کے آفتاب و ماہتاب ہیں۔ میری زبان میں اتنی طاقت کہاں کہ ان کے کمالات کی تعریف کر سکے۔ خدا کا شکر ہو دونوں تعریف سے بالا ہیں۔“

فرمایا ”اس تعریف کے کوئی معنی نہیں۔ اپنے بیٹوں کے متعلق ایک باپ ہی بہتر جان سکتا ہو۔“

پھر پوچھا ”تیرا کوئی لڑکا ہو؟“

میں نے جواب دیا ”بادشاہ کا صرف ایک غلام زادہ ہو۔“

فرمایا ”تجھے میری جان اور سر کی قسم ہو۔ بتا کہ وہ تیری ہی طرح ہو؟“

میں نے جواب دیا ”خداوند بہتر جان سکتے ہیں۔ غلام زادہ ابھی بہت

کم عمر ہو۔ اس کے متعلق کیا عرض کیا جا سکتا ہو؟“


فرمایا ”بڑا ہوگا اور تم دیکھو گے کہ تمہاری برابری نہ کر سکے گا۔ اگر

کرے گا تو یہ عجیب بات ہوگی۔“

پھر فرمایا ”یہ مسعود بہت جابر شخص ہے۔ کسی کو اپنے سے برتر نہیں سمجھتا۔ محمد دل چلا، جواں مرد اور نڈر ہے۔ عیش و نشاط اور ایسی ہی دوسری باتوں کے لحاظ سے مسعود جو کچھ کرتا ہے، محمد اس سے زیادہ کرتا ہے مگر مال اندیش ہے۔ مسعود انجام پر نظر نہیں رکھتا۔ نہ اس کے متعلق سوچتا ہے۔ میں ڈرتا ہوں کہ اگر محمد کام یاب ہوا تو دوائے بہ محمد۔ مسعود کے ہاتھ سے خدا ہی اس کو بچائے۔ اور میرے امیروں اور درباریوں پر بھی افسوس، کیوں کہ مسعود لالچی ہے۔ اور دولت سے بہت محبت رکھتا ہے۔ زرا سی دولت کے لیے وہ پانچ دن میں اپنے امر کو برطرف کر دے گا۔ اور اُن کی جگہ نالائقوں کو دینے سے دریغ نہ کرے گا۔ کیوں کہ اُس کا خیال ہو گا کہ اس لمبی چوڑی سلطنت میں ہر شخص لالچی ہے۔ اب تم اندازہ کرو کہ اس کا انجام کیا ہو گا؟“

ابونصر کہتا ہے کہ ”میں نے جواب میں عرض کی ”خداوند قیامت تک اپنی سلطنت کے سر پر سلامت رہیں۔ مجھے تو یہ نظر آتا ہے کہ یہ ملک ابد تک اس خاندان میں باقی رہے گا۔“ کچھ دیر تک سلطان سے اسی قسم کی گفتگو ہوتی رہی۔ یہاں تک کہ اسے نیند آگئی۔ اور میں چلا آیا۔

مدت کے بعد دُنیا نے دیکھ لیا کہ جو کچھ سلطان نے فرمایا تھا وہ صحیح ثابت ہوا۔ محمد اور مسعود کا واقعہ سب کو معلوم ہے۔“



باب دوازدہم

در فوائدِ رائے ہائے صواب

(۱) حکایت - مہدی کا استقبال اور ابو عبد اللہ کی رائے

امیر المومنین منصور چاہتا تھا کہ اپنے فرزند کو امورِ سلطنت سے آگاہ کرنے کا انتظام کرے۔ ایک دن اپنے امیروں اور مصاحبوں سے مشورہ کیا۔ سب نے ایک زبان ہو کر کہا کہ ”شہرِ رقہ اس کے حوالے کر دیا جائے۔ تاکہ وہ آپ کی زندگی ہی میں بڑا مرتبہ حاصل کر سکے۔“

یہ سن کر ابو عبد اللہ نے منصور کے وزیر محمد بن عطا سے کہا کہ ”ان بزرگوں نے جو رائے دی ہو وہ امیر المومنین کی مصلحت کو مد نظر رکھ کر دی ہو اور میری رائے اس کے خلاف ہو۔“

محمد بن عطا نے پوچھا ”آپ کی کیا رائے ہو؟“

ابو عبد اللہ نے جواب دیا ”میری رائے یہ ہو کہ امیر المومنین اپنے فرزند کو اپنی نظروں سے دور نہ رکھیں۔ کیوں کہ زندگی کا کوئی بھروسہ نہیں ہو۔ ممکن ہو زمانہ ساتھ نہ دے۔ اور جو کچھ اس نے بچتا ہو واپس لے لے۔ اس لیے مناسب یہ ہو کہ مہدی ہر وقت امیر المومنین کی خدمت میں موجود رہے۔ اور ضرورت کے وقت حکومت کے تمام معاملات پر قابو پا سکے۔ اگر وہ دور رہے گا تو ہر طرح

کے فتنہ و فساد کے پیدا ہونے کا اندیشہ ہوگا۔“
وزیر نے یہ رائے ایک کاغذ پر قلم بند کر کے منصور کی خدمت میں پیش کر دی۔
منصور نے بہت پسند کی اور مہدی کو تخت سے جدا نہ کیا۔ اس کا نتیجہ یہ نکلا کہ
جب منصور نے وفات پائی تو مہدی نے فوراً تختِ خلافت پر قبضہ کر لیا۔

(۲) حکایت۔ ادھر کنواں ادھر کھائی

امیر المومنین معتقد کے عہد میں طمنج خاں دمشق کا دالی تھا۔ ایک سال
اُس نے حج کا ارادہ کیا۔ اور اس سلسلے میں اپنے دربار کے بڑے بوڑھوں
سے مشورہ لیا۔ سب نے کہا کہ ”ثواب کا کام ہی ضرور جلیے“ لیکن ایک مصاص
نے عرض کی کہ ”امیر کے لیے دمشق چھوڑنا مناسب نہیں۔“
طمنج خاں نے پوچھا ”کیوں؟“

مصاحب نے جواب دیا ”اس لیے کہ حضور دو بادشاہوں سے گھرے
ہوے ہیں۔ ایک امیر المومنین معتقد اور دوسرے سلطان مصر۔ اگر آپ
مکہ تشریف لے گئے تو مصر کا سلطان دمشق پر چڑھائی کر دے گا۔ اور اگر معتقد
نے سنا کہ آپ دمشق سے باہر گئے ہوئے ہیں تو ولایت کا عہدہ کسی اور شخص
کے حوالے کر دے گا۔“

طمنج خاں کو یہ رائے بہت پسند آئی اور اُس نے حج کا ارادہ فسخ
کر دیا۔

(۳) حکایت شکست میں فتح

خاتان مغلجی اپنے عہد کے نامور جنگ آزماؤں میں سے تھا۔ جس وقت ابوالجیش بن احمد طولون اور افشین میں جنگ ہوئی تو خاتان نے افشین کا ساتھ دیا اور ابوالجیش کے مقابلے میں صف آرا ہو گیا۔

اس جنگ میں ابوالجیش کی فوج نے افشین اور خاتان کی فوج کو شکست دی اور وہ بھاگ نکلی۔ ابوالجیش کی فوج نے اس کا تعاقب کیا اور سب کی سب میدان سے چلی گئی۔ صرف ابوالجیش تیس سواروں کے ساتھ اپنے نشان کے نیچے کھڑا رہا۔ خن اتفاق سے اس کے حریفوں کو اس کی تنہائی کا حال معلوم نہ ہوا اور خاتان نے اس کے پاس آدمی بھیج کر امان مانگی۔ خاتان اس وقت پانسو سواروں کے ساتھ ایک دور افتادہ گوشے میں کھڑا تھا۔

ادھر ابوالجیش جو اپنی فوج کے چلے جانے کی وجہ سے دشمنوں کے رحم پر تھا۔ امان چاہنے کی غرض سے اپنی انگوٹھی اُتار کر خاتان کے پاس بھجوانا چاہتا تھا کہ اتنے میں اُس کے ایک مصاحب نے (جس کا نام شمشیر تھا) عرض کی۔
”اسیر کا مغلجی کے پاس انگوٹھی بھجوانا غلطی ہے۔“

ابوالجیش نے پوچھا ”کیوں؟“

شمشیر نے جواب دیا ”وہ آپ کی انگوٹھی لے کر اپنی ہزیمت خوردہ فوج کو دکھائے گا۔ اور کہے گا کہ میں نے ابوالجیش کو قتل کر دیا ہے۔ اس کا نتیجہ یہ نکلے گا کہ اُس کی فوج کا دل بڑھ جائے گا اور حضور کے سپاہیوں کے حوصلے پست ہو جائیں گے۔“

ابوالجیش نے پوچھا ”پھر کیا تدبیر کی جائے؟“

شمشیر نے جواب دیا "میں اور وہ بہت پُرانے دوست ہیں۔ میں اُسے
بلا کر لاتا ہوں۔"

ابو الجیش نے کہا "اچھا جاؤ!"

شمشیر بھاگا ہوا خاقان کے پاس پہنچا اور دُور سے چلایا کہ "جلدی سے
اپنے لشکر کو یہاں سے ہٹا دو، ان سواروں کو حکم دو کہ پیادہ ہو جائیں اور تم میرے
ساتھ ابو الجیش کے پاس چلو۔"

یہ سن کر خاقان نے اپنے لشکر کو دُور بھیج دیا اور خود تنہا اس کے ساتھ
ابو الجیش کی لشکر گاہ میں پہنچا۔ شمشیر پہلے ہی ابو الجیش کو اطلاع بھجوا چکا تھا کہ
"میں خاقان کو ساتھ لے کر آ رہا ہوں۔ اس کے لیے ایک خیمے کا انتظام کرا
دیجیے گا۔" شمشیر کہتا ہر کہ "جب سارا معاملہ بڑی خوبی سے طو ہو گیا تو ابو الجیش
نے میرا ہاتھ پکڑ کر اس گرم جوشی اور خوشی سے دبا کہ میری انگلیاں بے کار ہو گئیں۔
پھر بولا "تیری یہ رائے نہایت اچھی اور حیرت انگیز تھی۔"

میں اپنا ہاتھ دہانے میں مصروف تھا کہ اُس نے کہا "اگر میری جگہ میرا
باپ احمد طولون ہوتا تو تیری اس رائے کی خوبی کے سبب سے تجھے قتل کر دیتا۔
کیوں کہ اس کی عادت یہی تھی۔"

میں نے یہ سنا تو توبہ کی کہ آئندہ کبھی اسے کوئی رائے نہ دوں گا۔"

(۳۱) حکایت - قیصر روم اور اس کے مشیر

جب عبدالملک بن مردان نے مصعب بن زبیر سے جنگ کرنے کا
ارادہ کیا تو قیصر روم کے درباریوں نے اسے مشورہ دیا کہ اس سے بہتر موقع

ہاتھ نہ آئے گا۔ بہتر ہے کہ حضور عبدالملک کے مقبوضات پر چڑھائی کر دیں۔ کیوں کہ وہ مصعب سے جنگ کرنے میں مصروف ہے۔ آپ کے مقابلے میں نہ آسکے گا۔“

قیصر نے جواب دیا ”تمھاری یہ رائے غلط ہے۔ عبدالملک کے مقبوضات کو چھیننا مصلحت کے خلاف ہے۔ اگر تم نہیں سمجھتے تو میں تمھیں سمجھاتا ہوں۔“

چنانچہ قیصر کے حکم سے دو گھنٹے لائے گئے اور ٹھوڑا سا گوشت اُن کے آگے ڈال دیا گیا۔ گوشت کی خاطر گتے آپس میں لڑنے لگے۔ اب قیصر نے حکم دیا کہ ”ایک لومڑی لاؤ۔“ چنانچہ ایک لومڑی لائی گئی اور اسے کتوں کے قریب چھوڑ دیا گیا۔ کتوں نے لومڑی کو دیکھا تو اپنی لڑائی بھول گئے اور دونوں بِل کر لومڑی پر چھپے اور دیکھتے دیکھتے انھوں نے لومڑی کے ٹکڑے کر دیے۔“

قیصر بولا ”میری اور اُن کی جنگ کا یہی حال ہو گا۔ اگر میں نے عبدالملک کی سلطنت پر حملہ کیا تو وہ دونوں آپس میں صلح کر لیں گے، اور اکٹھے ہو کر میرے مقابلے میں ڈٹ جائیں گے۔ اور تم جانتے ہو کہ ہم میں دونوں کے مقابلے کی طاقت نہیں ہے۔“

یہ سن کر درباریوں نے قیصر کی رائے کو سراہا اور اسے آفریں کہی۔

(۵) حکایت۔ مامون اور ایک وفادار امیر

عبداللہ بن طاہر نے مصر میں اچھی طرح قدم جمالیے تو اس کے دشمنوں نے مامون کو بھڑکایا کہ وہ مصر کی بادشاہت کا دعویٰ کرتا ہے اور امیر المومنین کی خلافت سے منکر ہے۔

یہ سن کر ہامون نے اُسے آزا با چاہا۔ سوچا کہ اگر کسی قاصد کے ذریعے ایک بے یک بلایا گیا تو اُسے شبہ ہو جائے گا اور اُن سے انکار کرنے کے سوا اس کے لیے کوئی صورت نہ رہے گی۔ نتیجہ یہ نکلے گا کہ بات بگڑ جائے گی۔ آخر اپنے مصاحبوں سے مشورہ کیا۔ سب کی رائے سے طرپا یا کہ ایک شخص کو مصر بھیجا جائے اور یہ شخص وہاں جا کر قاسم بن علی کی بیعت حاصل کرنے کی کوشش کرے۔ نیز خفیہ طور پر عبد اللہ سے ملاقات کر کے معلوم کرے کہ عبد اللہ اس کی بیعت کے بارے میں کیا کہتا ہے؟ اور یہ ظاہر نہ کرے کہ اسے وراثت خلافت سے بھیجا گیا ہے۔

چنانچہ ایک شخص کو مصر روانہ کیا گیا۔ اُس نے وہاں پہنچ کر مصریوں میں قاسم بن علی کی بیعت کی دعوت شروع کر دی۔ بعض لوگ بیعت کرنے پر آمادہ ہو گئے تو اس نے طال دیا۔ آخر جب اس بیعت کی کافی شہرت ہو گئی تو ایک دن وہ عبد اللہ کے پاس پہنچا اور اُس سے خلوت میں ملاقات کرنے کی درخواست کی۔ یہ درخواست قبول ہوئی وہ اور عبد اللہ تھیلے میں ملے تو اُس نے عرض کی ”امیر کو معلوم ہے کہ پیغمبر علیہ السلام کے بعد علی سے زیادہ بڑا کوئی آدمی نہیں ہوا اور آج بھی اُن کے فرزندوں کو بہت بڑا مرتبہ اور فضیلت حاصل ہے۔ چنانچہ صد ہا شریفوں اور بزرگوں نے قاسم کی بیعت قبول کر لی ہے۔ اگر امیر بھی انصاف کو ملحوظ رکھتے ہوئے قاسم کی خلافت پر راضی ہو جائیں اور ان کی بیعت کر لیں تو خوب ہو قیامت تک کے لیے نام ہو جائے گا۔“

عبد اللہ ظاہر نے یہ باتیں سن کر جواب دیا کہ ”خدا نے اپنی نعمتوں کا شکر اپنے بندوں کے لیے لازمی قرار دیا ہے۔ امیر المؤمنین نے مجھے نعمتوں سے

اس قدر مال مال کیا ہو کہ شاید ہی کسی شخص کو کیا ہوگا۔ میرا بال بال اُن کے احساناً سے جکڑا ہوا ہو اور اُن کا شکر مجھ پر لازم ہو۔ میں کسی طرح برداشت نہیں کر سکتا کہ اُن کے خلاف کوئی حرکت کروں۔ قاسم بے شک بہت بزرگ شخص ہو۔ اس لیے میں اس کے قاصد کے یہاں آنے اور اس کی بیعت کی دعوت دینے کا حال امیر المومنین کے کانوں تک نہ پہنچاؤں گا۔ لیکن مجھے خوف ہو کہ وقائع نگار لکھ بیجھے گا۔ ایسا ہو تو سمجھ لو کہ میرے نام تمھاری گرفتاری کا حکم آئے گا۔ اور میں یقیناً تمھیں گرفتار کر کے امیر المومنین کے پاس بھجوا دوں گا۔ نتیجہ یہ نکلے گا کہ تم قتل کر دیے جاؤ گے۔ میں یہ نہیں چاہتا کہ تم مصیبت میں اور مخلوق آفت میں مبتلا ہو۔ ورنہ میں تمھاری آج کی گفتگو سن کر ہی تمھیں گرفتار کر کے دار الخلافہ بھجوا دیتا۔ اب تمھارے حق میں یہی بہتر ہو کہ مصر سے چلتے پھرتے نظر آؤ۔ تمھارے زاد سفر کے لیے میں نے اپنے آدمیوں سے کہہ دیا ہو، وہ خزانے سے دوا دیں گے۔ آخر میں ایک بات اور سن لو کہ اگر آج کے بعد تم مصر میں نظر آئے تو تمھارے حق میں اچھا نہ ہوگا۔

یہ صاف جواب سن کر اس شخص نے اسی روز مصر کو خیر باد کہا اور بغداد پہنچ کر ماموں کی خدمت میں سارا واقعہ کہنایا۔ ماموں نے کہا "میرے لگائے ہوئے درخت کا پھل ایسا ہی ہونا چاہیے۔ طاہر کی پرورش میں نے کی ہو۔ اس لیے میری تربیت کا یہ اثر ہونا لازمی ہو۔"

۱۶۱ حکایت۔ ہرول عزیز کی کاؤریعہ

عبد الملک بن مروان چاہتا تھا کہ اپنے فرزند کو کسی صوبے کا دالی

بنا کر بھیجے تاکہ اس کو حکومت کا تجربہ ہو جائے۔ اُس نے ربیعہ سے مشورہ کیا کہ کون سی ولایت اُس کے حوالے کی جائے ؟

ربیعہ نے جواب دیا ”اگر اسپر المونین چاہتے ہیں کہ ولی عہدِ خلافت نیک نامی حاصل کرے اور رعایا کے دلوں میں اُن کی جگہ ہو تو میرے نزدیک مناسب یہ ہے کہ کسی جگہ کا دالی بنانے کی جگہ، مالِ غنیمت اور انعامات و صدقات کی تقسیم کا کام اُن کے سپرد کر دیا جائے تاکہ رعایا اُن سے محبت کرنے لگے۔ ولایت کا سلسلہ ایسا ہے کہ اس میں ہر وقت حاصل و محصول کی رقمیں وصول کرنی پڑتی ہیں اور بیت المال کی آمدنی کا لحاظ رکھنا پڑتا ہے۔ اس صورتِ حال کی موجودگی میں اگر انھوں نے اپنے فرائض کی ادائیگی میں احتیاط برتی تو لوگ انھیں ظالم و جابر کہیں گے اور اگر انھوں نے نرمی اور رعایت کی تو کم زور اور نالائق حاکم کا خطاب پائیں گے۔“

عبد الملک نے یہ رائے بہت پسند کی اور خیرات کے محکمے کا کام اپنے فرزند کے حوالے کر دیا۔ چنانچہ اس محکمے کی وجہ سے اس نے اتنی نیک نامی اور عزت حاصل کی کہ عرب کے سردار مروت اور بخشش کے لحاظ سے اس کا نام مثال کے طور پر پیش کرتے تھے۔

(۷) حکایت - غداری کے عوض نیکی

جب عمرو بن لیث اور اسمعیل بن احمد میں جنگ چھڑی تو اسمعیل کے سرداروں اور امیروں نے آپس میں مشورہ کیا کہ ہمیں عمرو بن لیث سے مل جانا چاہیے۔ کیوں کہ وہ بہت عقل مند اور طاقتور بادشاہ ہے۔

چناں چہ رات کے ستائے میں سب کے سب دوبارہ جمع ہوئے اور عمرو بن لیث کے نام سب نے الگ الگ خط لکھے۔ ان خطوں کا مضمون تقویاً ایک تھا اور وہ یہ کہ ”ہم دل و جان سے آپ کے ساتھ ہیں۔ اور موقع کے منتظر ازراہ کرم ہم کو امان دی جائے۔“

عمرو بن لیث نے سب کو امان دی اور راتوں رات فریقین میں باہمی معاہدہ ہو گیا۔ چناں چہ دوسرے دن جب جنگ شروع ہوئی تو یہ تمام خدا صرف دکھاوے کے لیے اسمعیل کے ساتھ میدان میں آئے اور باطن میں اُس کی شکست کا انتظار کرنے لگے۔ کرنا خدا کا کیا ہوا کہ میدان اسمعیل کے ہاتھ رہا اور عمرو بن لیث شکست کھا کر گرفتار ہوا۔ اسمعیل کے لشکر نے جب دشمن کے خزانے پر قبضہ کیا تو اس میں سے وہ تمام خطوط بھی برآمد ہوئے جو اسمعیل کے سرداروں نے عمرو بن لیث کے نام بھیجے تھے۔ جب اسمعیل کو ان کے مضمون کی اطلاع ہوئی تو اُس نے تمام خطوط کو پڑھنا چاہا۔ مگر اس کی فطرت نیکی اور سیاسی مصلحت نے اُسے روکا۔ دل میں سوچا کہ ”اگر میں نے یہ خطوط پڑھ لیے تو مجھے اپنے امیروں اور فوجی سرداروں پر غصہ آنے گا۔ اور یہ لوگ بھی مجھ سے ڈرنے لگیں گے۔ اس صورت میں اپنی جان کے خوف سے میری جان لینے کی فکر کریں گے اور اس سے طرح طرح کے فتنے پیدا ہوں گے۔ بزرگوں کا قول ہر کہ ”بادشاہوں کی طاقت لشکر کے سبب سے ہوتی ہے۔“ لشکر بدل جائے تو بادشاہ کی کوئی حیثیت نہیں رہتی۔“

یہ سوچ کر اُس نے اسی وقت اپنے مصاحبوں کو بلوایا۔ ساتھ ہی وہ خطوط منگوائے۔ خطوط کے بستے پر عمرو بن لیث کی ہر لگی ہوئی تھی۔ یہ مہر اُس نے اپنے مصاحبوں کو دکھائی اور اُن کو بتایا کہ ”دیکھو اس

خریطے میں وہ خطوط ہیں جو ہمارے لشکر کے سرداروں نے عمرو بن لیث کو لکھے تھے اور ہم سے غداری کر کے اس کی دوستی حاصل کرنے کی کوشش کی تھی۔ میری گردن پر دس پاپیادہ جھوں کا بار ہوا اگر مجھے ذرا بھی علم ہو کہ ان خطوں میں کیا لکھا ہوا اور کون سا خط کس کا ہے؟

یہ کہہ کر اُس نے آگ جلوائی اور سب کے سامنے اُن خطوں کو جلادیا۔ اسمعیل کی یہ عالی جہتی دیکھ کر اُس کے سردار دل و جان سے اس کے تابع دار ہو گئے اور اس احسان کو کبھی نہ بھولے۔

(۸) حکایت بکتگین اور ایک سیاسی چال

اُس زمانے کا ذکر ہے جب امیر عادل بکتگین رحمۃ اللہ اور ابو علی سیجور کے درمیان جنگ ہونے والی تھی۔ امیر عادل کے لشکر میں ابو الفضل نامی ایک شخص تھا جو ابو علی کا طرف دار اور اُس کا جاسوس تھا۔ اور بکتگین کے لشکر کی ہر ایک نقل و حرکت کا حال لکھ کر ابو علی کو بھیج دیتا تھا۔

بکتگین کو بارہا اس کی حرکتوں کی اطلاع دی گئی مگر اس نے پروا نہ کی۔ جب مقابلے کا دن قریب آگیا تو بکتگین نے ابو الفضل کو بلایا۔ بڑی شفقت کے انداز میں اپنے پاس بٹھا کر کوئی کام اُس کے سپرد کر دیا۔ اور خود اپنے فوجی سرداروں سے مخاطب ہو کر بولا ”ابو علی کے مصاحب اور امیر ہمارے ساتھ ہیں۔ تقریباً سب نے مجھے خطوط لکھے ہیں اور قسمیہ وعدے کیے ہیں کہ جیسے ہی ہماری اور اُن کی فوجیں میدان میں آنے لگیں ویسے ہی وہ ابو علی پر ٹوٹ پڑیں گے اور اُسے باندھ کر میرے پاس لے آئیں گے۔“

بنابریں آپ لوگوں کو جنگ کے نتیجے کے متعلق اطمینان رکھنا چاہیے اور جی کھول کر دارِ شجاعت دینی چاہیے۔ کیوں کہ ہمارا زرا نقصان نہ ہوگا۔“

ابوالفضل نے یہ بات سنی تو اُس کے ہوش اُڑ گئے۔ دربار کے کام سے فارغ ہو کر بھاگا ہوا اپنی قیام گاہ پر پہنچا اور فوراً اس واقعے کی اطلاع ابوعلی کو بھجوائی۔ ابوعلی کو یہ خبر پہنچی تو زمین اس کے پیروں تلے سے نکل گئی۔ مقابلہ کرنا بے سود نظر آیا۔ اپنی جان بچا کر بھاگ نکلا۔ یہ دیکھ کر بکتگیں نے اس کا تعاقب کیا اور ابوعلی کی بھاگتی ہوئی فوج کے بہت بڑے حصے کا صفایا کر ڈالا۔

اس خردمندانہ چال کا نتیجہ یہ نکلا کہ بکتگیں اور محمود کو ایک قطرہ خون بہائے بغیر اتنی بڑی فتح حاصل ہو گئی۔

(۹) حکایت۔ محمود اور فراری غلام

ایک مرتبہ یمین الدولہ (محمود) کے غلاموں نے سازش کی کہ اس کے محل سے نکل بھاگیں۔ چنانچہ آدھی رات کو گھوڑے کھول کر سیستان کی طرف فرار ہو گئے اور وہاں کے حاکم خلف سے جا ملے۔ خلف بہت مکار اور چالاک شخص تھا اور یہ سفردہ غلام سلطان کے بہت سے رازوں سے واقف تھے۔ اس لیے سلطان کو فکر ہوئی کہ دونوں مل کر کوئی فتنہ نہ کھڑا کر دیں۔ آخر بہت سوچنے کے بعد اس نے اپنے ایک مستبر غلام کو بلایا اور بہت بڑے انعام کا لالچ دے کر اُس سے کہا کہ ”اُن غلاموں کے پاس سیستان جا اور یہ ظاہر کر کہ تو بھی بھاگ کر آیا ہو پھر اُن غلاموں کو بے شمار مال و دولت کا لالچ دے کر

آپس میں قسمیہ وعدہ کرو کہ سب مل کر خلف کو قتل کر دیں۔ اس تدبیر کے دو نتیجے نکل سکتے ہیں اور دونوں ہمارے لیے مفید ہیں۔ اگر ان غلاموں نے تیرے کہنے میں آکر خلف کو قتل کر دیا تو ہمارا ایک بہت بڑا دشمن ختم ہو جائے گا اور اگر خلف کے کان میں اس سازش کی بھنگ پڑ گئی تو وہ ان غلاموں کا صفایا کر دے گا۔ اور ہمیں اُن کی فکر سے نجات مل جائے گی۔“

غلام فراری کے انداز میں بیتان پہنچا۔ چند روز تک خلف کی خدمت میں رہا اور جوڑ توڑ کر کے اُن غلاموں کو شیشے میں اُتارنے میں کامیاب ہو گیا۔ امارت اور دولت کے ایسے سبز باغ دکھائے کہ سب کے سب خلف کے قتل پر متفق ہو گئے۔ لیکن چوں کہ ناتجربے کار تھے سازش کا راز چھپانے کے امیر خلف کو اطلاع مل گئی اور اس نے سب کو گرفتار کر کے قتل کرا دیا۔

(۱۰) حکایت۔ ایک ظالم امیر اور غریب کسان

امیر المومنین مامون کی طرف سے علی بن عیسیٰ ماہان خراسان کا امیر تھا۔ یہ شخص بڑا ظالم تھا اور رعایا کو زبردستی لوٹتا کھسٹتا رہتا تھا۔

ایک مرتبہ اس نے ایک کسان ہشام نامی کا اسباب اور رہیہ چھیننا چاہا خوش قسمتی سے کسان کو وقت سے پہلے اطلاع ہو گئی۔ بہت حیران و پریشان ہوا۔ ایک عالم سے مشورہ کیا کہ ”کوئی تدبیر ایسی بتائیے کہ علی بن عیسیٰ کے ظلم سے بچ جاؤں۔“

عالم نے یہ راے دی کہ ”بیماری کا بہانہ کر کے بستر پر لیٹ جاؤ اور لوگوں پر یہ ظاہر کرو کہ عنقریب مرنے والے ہو۔ ساتھ ہی ضرورت کے

وقت ایسی حالت بنا لیا کرو کہ تمھارے اقرار و انکار کی کوئی وقعت نہ ہو۔
 کسان کو مدت تک بستر پر پڑا تو رہنا پڑا مگر اُس نے اس جیلے سے اپنی
 جا بیدار اور نقدی علی بن عیسیٰ کے غاصبانہ پیچھے سے بچالی۔ اِدھر علی بن عیسیٰ
 کا تبادلہ ہوا اُدھر کسان نے بستر کو خیر باد کہی اور مُردوں کی دُنیا سے نکل کر
 زندوں کی دُنیا میں آگیا۔

جب مامون کو یہ خبر پہنچی کہ زمین دار ہشام نے اس دل چسپ بہانے
 سے علی بن عیسیٰ کے مظالم سے نجات پائی تو اُس نے اسی وقت احکام
 بھجوائے کہ علی بن عیسیٰ کو موقوف کیا جائے اور اس نے جس جس کو لوٹا
 ہو، اُسے الماک و جا بیدار دلائی جائے۔“

۱۱۱) حکایت - حسن تدبیر

جب یمین الدولہ نے خوارزم پر لشکر کشی کر کے سالیکن بکوشکت دی
 تو عین اُس وقت جب اُس کی فوجیں دُشمن کی بھاگتی ہوئی فوجوں کا قلع قمع
 کرنے میں مصروف تھیں، وہ خود ایک ناگہانی مصیبت میں پھنس گیا۔
 واقعہ یہ ہو کہ دُشمن کی فوج کا ایک مختصر سا گروہ گھات میں بٹھا دیا
 گیا تھا۔ مقررہ وقت پر یہ گروہ ایسی جگہ سے ظاہر ہوا کہ سلطان اپنے چند
 غلاموں کے ساتھ گھیرے میں آگیا۔ اُس نے یہ حال دیکھا تو اپنے دل میں
 کہنے لگا کہ ”افسوس“ اتنے بڑے لشکر کو درہم برہم کر دینے کے باوجود میں
 خود دُشمن کے دام میں پھنس گیا۔“

وقت کم تھا اور دُشمن کے سپاہی سامنے مگر یمین الدولہ نے ہمت

نہ ہاری۔ فوراً ایک تدبیر سوچی اور اپنے ہتھیار پھینک کر صرف ایک تلوار لیے ہوئے اُن لوگوں کی طرف دوڑا۔ چلا کر اُن سے کہا کہ ”میں سلطان محمود کا قاصد ہوں اور تمہارے پاس ایک پیغام لے کر آیا ہوں۔“

دشمن کے سپاہیوں نے پوچھا ”کیا پیغام لے کر آئے ہو؟“
 سلطان نے جواب دیا ”سلطان نے کہا کہ مجھے تم لوگوں کی عاقبت اندیشی اور احتیاط پسندی سے بہت خوشی ہوئی۔ میں اس خدمت کی قدر کرتا ہوں اور دشمن کی فوج کے خلاف ایسی کارروائی کرنے کے صلے میں تمہیں انعام اور جاگیر بخشنا چاہتا ہوں۔ تمہیں چاہیے کہ کل صبح ہمارے دربار میں حاضر ہو اور خلعت و انعام حاصل کر کے مقررہ عہدوں کے فرائض نبھالو۔“

یہ سن کر مخالف سپاہی رام ہو گئے۔ لیکن احتیاط کے خیال سے انہوں نے دریافت کیا کہ ہمارے پاس کوئی نشانی ایسی ہونی چاہیے کہ ہم فوراً پہچان لیے جائیں اور ہمیں سلطان تک پہنچنے کی اجازت مل جائے۔“

سلطان نے اپنی تلوار اُن کو دے کر کہا کہ ”اسے ساتھ لانا اور لشکر گاہ میں پہنچ کر اس کے مالک کو دریافت کرنا۔ ہمارے سپاہی تمہیں مجھ تک پہنچا دیں گے اور میں سلطان سے تمہاری بابت گفتگو کر لوں گا۔“

الغرض دشمنوں کو اس طرح دوست بنا کر اور اپنی جان بچا کر سلطان لشکر گاہ میں پہنچا۔ دوسرے دن جب اس کے یہ نئے دوست اس کی خدمت میں حاضر ہوئے تو اُس نے وعدے کے مطابق سب کو انعام و اکرام سے مالا مال کر دیا۔

(۱۲) حکایت - خلیفہ منصور اور والی یمن

معن بن زائدہ بیان کرتا ہے کہ ”یہ اُس زمانے کا ذکر ہے جب امیر المومنین منصور کا دل میری طرف سے صاف ہو چکا تھا اور وہ مجھے عنایت و مہربانی کی نظر سے دیکھنے لگا تھا۔

ایک دن میں اُس کی خدمت میں پہنچا تو اسے غم و غصے کی حالت میں پایا۔ یہ دیکھ کر دوسرے مصاحب ایک ایک کر کے وہاں سے کھسکنے لگے۔ میں بھی اُن کا ساتھ دینا چاہتا تھا کہ منصور نے سراٹھا کر کہا ”زرا ٹھہرو!“

میں حکم کے مطابق تھوڑی دیر کھڑا رہا۔ اس نے مجھے بلایا اور بولا ”ایک بہت اہم معاملہ درپیش ہے اور میں چاہتا ہوں کہ تم سے مشورہ لوں“ دیکھیں تم کیا کہتے ہو؟

میں نے جواب دیا ”امیر المومنین معاملے کی تفصیل بیان فرمائیں، اپنی ناچیز عقل کے مطابق مشورہ پیش کروں گا۔“

اس پر منصور نے کہا ”بات یہ ہے کہ یمن کے والی کے طرزِ عمل سے سرکشی اور بغاوت کے آثار ظاہر ہوتے ہیں۔ میں چاہتا ہوں کہ سانپ بھی مرے اور لاٹھی بھی نہ ٹوٹے۔ اُسے گرفتار کر لیا جائے مگر اس کے قبضے میں جو مال ہو وہ ضائع نہ ہونے پائے۔“

میں نے عرض کی ”امیر المومنین، یہ تو بہت آسان کام ہے۔ میں ایسی تدبیر کروں گا کہ ”مال ذرہ بھر ضائع نہ ہو۔ بلکہ سب کا سب آپ کے خزانے میں پہنچ جائے۔“

یہ بات سنی تو منصور کی پریشانی جاتی رہی اور اُس کا چہرہ اپنی اصلی حالت پر آ گیا۔

یہ دیکھ کر پیش نے عرض کی ”امیر المومنین“ رزیح حاجب کو حکم دیں کہ مجھے گرفتار کر کے قید خانے پہنچا دے۔ بعد ازاں مجھے والی مین کے فرزند کے حوالے کر کے اُسے ہدایت کی جائے کہ وہ مجھے اپنے باپ کے پاس بھجوا دے اور اُسے خط لکھ دے کہ مجھے دربارِ خلافت کی طرف سے تین میں (شہر بند) نظر بند رکھا جائے۔ ساتھ ہی والی کی موتوفی اور گرفتاری کا پروانہ جس پر حضور کے دستخط ہوں ہیرے حوالے کر دیا جائے۔“

منصور نے اس کے کہنے کے مطابق تمام انتظام کر دیا۔ جب معن کو والی مین کے فرزند کے حوالے کیا گیا تو اُس نے معن سے معذرت کی کہ ”کچھ اور خیال نہ کیجیے گا۔ آپ صرف چند روز کے لیے اپنے بھائی کے پاس مہمان کی حیثیت سے جا رہے ہیں۔“

الغرض جب معن مین پہنچا تو والی نے اُس کی بہت خاطر تواضع کی۔ معن بہ ظاہر شہر بند تھا مگر اندرونی طور پر سرکاری مال کی جانچ پڑتال کر رہا تھا اور موقع کا منتظر تھا۔ آخر ایک رات وہ یکایک آدھکا اور دربارِ خلافت کا پروانہ دکھا کر اُس نے والی کو گرفتار کر لیا۔ علی الصباح مین پر قبضہ ہو گیا اور سرکاری مال کا ایک جتہ تک ضائع نہ ہونے پایا۔

منصور نے اس کی یہ تدبیر بہت پسند کی اور اسے مین کا والی بنا دیا۔ چنانچہ مدت تک وہ والی کے فرائض انجام دیتا رہا۔

(۱۳) حکایت - دربان کا مشورہ

حامد بن عباس کہتا ہے کہ مصیبت کی حالت میں اکثر چھوٹے درجے کے دوستوں سے اتنا فائدہ پہنچ جاتا ہے کہ بڑے بڑے لوگوں سے امید نہیں ہوتی۔ اس کی ایک مثال یہ ہے کہ جب اسمعیل بلبل نے مجھے قید خانے بھیج دیا تو میری نگرانی کا فرض ایک پُرانے دربان کے سپرد کیا۔ یہ دربان بہت عقل مند اور "آزاد فرد" واقع ہوا تھا۔ بوڑھا آدمی تھا۔ جہاں دیدہ اور گرم و سرد زمانہ چنیدہ۔ اس لیے میں اُس کی بہت عزت اور خاطر کیا کرتا تھا۔ ایک رات بوڑھا دربان میرے پاس آیا اور کہنے لگا "آپ کے فتنے جو مال بقایا ہے اس کے سلسلے میں بہت سختی کی جا رہی ہے۔ کل شاید وزیر آپ کو بلوائے بھی۔ اس لیے جواب سوچ رکھیے تو بہتر ہوگا۔"

یہ سن کر میں بہت چکرایا۔ گھبرا کر دربان سے کہا کہ "میرا دل غ پریشان ہے اور صحیح طور پر سوچنے سے معذور۔ کچھ تمہیں بتاؤ کہ مجھے کیا کہنا چاہیے؟" تمہارا مشورہ میرے لیے بہت مفید رہے گا۔

دربان بولا "میری سمجھ میں تو یہ بات آتی ہے کہ آپ کسی لالچی، خود غرض اور کنجوس سوداگر کے نام ایک رقعہ لکھیں اور اُس میں اپنی قید، مفلسی اور بے کسی کا حال بیان کر کے اپنی بیوی بچوں کے گزراے کے لیے ایک ہزار درم قرض مانگیں۔ آخر میں یہ لکھ دیں کہ اس رقعے کا جواب اسی رقعے کی پشت پر لکھ دیا جائے۔ مجھے یقین ہے کہ سوداگر رُپیہ دینے میں ٹال مٹول کرے گا اور کوئی نہ کوئی حیلہ تراش لے گا۔ بہر حال جس وقت وزیر آپ سے بقایا مال کا مطالبہ کرے تو آپ اپنے بیوی بچوں کی محتاجانہ حالت

اور پیسے کی ضرورت بیلن کریں۔ ساتھ ہی سوداگر کے نام اپنا رقعہ اور اُس کی پشت پر اُس کا جواب وزیر کو دکھادیں۔ ممکن ہو اُسے رحم آجائے اور آپ کے بُرے دن ختم ہو جائیں۔“

دربان کے شورے کے مطابق میں نے سوداگر کے نام رقعہ لکھوا کر بھجوا دیا اور اُس کا جواب بھی مرضی کے مطابق پالیا۔

چنانچہ دوسرے روز جب وزیر نے مجھے بلا کر بقایا مال کا مطالبہ کیا اور بڑی سختی سے طرح طرح کی دھمکیاں دے چکا تو میں نے پہلے تو اپنے بیوی بچوں کی مفلسی اور بد حالی کا حال سنایا۔ پھر سوداگر کا رقعہ نکال کر اُسے دکھایا۔

وزیر پر اس رقعے نے جادو کا سا اثر کیا۔ اُسے پڑھ کر وہ رحم کا پتلا بن گیا اور انتہائی ہمدردی سے بولا ”میرے دہم و گمان میں بھی نہ تھا کہ تمہاری حالت یہ ہو۔ خیر اب تمہارا انتظام کر دیا جائے گا۔“

القصد اُس عقل مند دربان کی نصیحت مفید ثابت ہوئی اور میں نے قید خانے سے نجات پائی۔

عبداللہ بن سلیمان بن وہب کی وزارت ختم ہونے پر میں وزیر بنا تو میں نے اُس دربان کو بلایا اور اپنے پاس رکھ لیا۔ داد و دہش اور انعام و اکرام کے علاوہ میں نے اس کا ایسا انتظام کر دیا کہ باقی عمر اُس نے بہت خوشی اور آرام سے بسر کی۔

(۱۴۱) حکایت

معز الدولہ کی دانائی اور دہلی سپاہیوں کی بے وفائی

جس زمانے میں معز الدولہ احمد نے بغداد کی امارت سنبھالی اور رعایا نے اس کی اطاعت قبول کی۔ اُس زمانے میں اُس کی طرف سے ولایتِ اہواز کا امیر ایک اہوازی امیر زادہ اور دہلی امیر روز بہان نامی تھا۔ اہوازی کی امارت اور دہلی شان و شوکت نے اُسے مغرور کر دیا اور وہ اپنے آپ کو معز الدولہ سے بڑھ کر امارت کا مستحق سمجھنے لگا۔ رفتہ رفتہ اس غرور نے اُسے بغاوت اور سرکشی پر آمادہ کر دیا اور وہ پندرہ ہزار سواروں کے ساتھ شہر کے دروازے پر آدھکا۔

معز الدولہ کے تمام خزانے اور دھنے اس زبلے میں شہرِ بشیر میں تھے۔ وہ ڈرا کہ ایسا نہ ہو روز بہان اُن پر قبضہ کر لے۔ اُس نے امیر المومنین مطیع سے عرض کی کہ ”بہتر یہ ہو امیر المومنین بہ ذاتِ خود میدان میں تشریف لے چلیں اور اس فتنے کی روک تھام کریں۔ ایسا نہ ہو یہ چنگاری بڑھ کر شعلہ جوالہ بن جائے اور دُنیا کو جلا ڈالے“

امیر المومنین نے جواب دیا ”خلفا کا یہ قاعدہ نہیں ہو کہ بہ ذاتِ خود جنگ میں حصہ لیں“

جب معز الدولہ احمد نے دیکھا کہ خلیفہ میدانِ جنگ میں جانے سے ہچکچاتا ہو تو خود بغداد کی سپہ سالاری کا عہدہ سنبھالا اور لشکر جمع کرنا شروع کر دیا۔ اس کے لشکر کی تعداد سات ہزار تھی۔ جو ترک اور دہلی سپاہیوں پر مشتمل تھا۔ دہلیوں کی تعداد زیادہ تھی۔ اب اُس نے سوچا کہ اگر میں روز بہان

کے مقابلے کے لیے چلا گیا اور بحرین کی طرف سے قریبیوں نے چڑھائی کر دی تو بڑا ہڈوگا۔ یہ سوچ کر اُس نے بحرین کے عربوں کو ایک لاکھ دینار بھجوائے کہ وہ خاموش رہیں۔ اسی طرح ایک لاکھ دینار معرا کے عربوں کو بھجوا کر اُن سے پانچ ہزار عرب سواروں کا مطالبہ کیا۔ معرا کے عرب منتشر ہو چکے تھے۔ اس لیے صرف دو ہزار سوار میرا آ سکے۔

الغرض ان سب کو اپنی فوج کے ساتھ جمع کر کے معز الدولہ نے ایک بہت بڑا جشن ترتیب دیا۔ جس میں دہلی امیروں کی دل جوئی کی خاص طور پر کوشش کی۔ اور ان کو انعام و اکرام سے مالا مال کر کے روز بہان کے باسے میں اُن کا ارادہ معلوم کرنا چاہا۔ پُچھا چہ اُن کو مخاطب کر کے دریافت کیا کہ ”روز بہان کے مقابلے میں آپ لوگ میرا ساتھ دیں گے یا نہیں؟“

یہ سن کر سب نے سر جھکا لیا۔ کسی نے کچھ جواب نہ دیا اور بہت دیر تک خاموشی چھائی رہی۔ آخر اُن میں سے ایک نے کھڑے ہو کر عرض کی۔ ”یا امیر میں ان سب لوگوں کی زبان کی حیثیت رکھتا ہوں۔ اور جو کچھ کہ رہا ہوں ان کی زبان سے کہہ رہا ہوں۔ یہ سچ ہو کہ ہم پر امیر کی نعمتوں کے بے شمار حقوق ہیں۔ لیکن ساتھ ہی یہ بھی واضح رہے کہ روز بہان ہمارا امیر زادہ ہو اور ہم کسی حالت میں اُس کے خلاف تلوار نہیں اٹھا سکتے۔ اس صورت حالات میں ہمارے لیے صرف ایک چارہ کار رہ جاتا ہو اور وہ یہ ہو کہ ہم نہ اُس کی مدد کریں نہ امیر کا ساتھ دیں صرف دور سے انتظار کرتے رہیں کہ خدا کس کو فتح دیتا ہو؟ اور بعد ازاں فاتح کی اطاعت قبول کر لیں۔“

معز الدولہ کو اس فیصلے پر بہت حیرت اور پریشانی ہوئی۔ مجبور ہو کر اُس نے اپنے بھتیجے عناد الدولہ فنا خسرو کو (جو فارس کا امیر تھا) خط لکھا کہ فوراً

پانچ ہزار سوار بھجوا۔

روز بہان کو اس خط کی اطلاع ملی تو اس نے اپنے بھائی بندار کو اجو فارس کے کسی شہر کا امیر تھا خط لکھا کہ عصند الدولہ سے بغاوت کر دے۔ اُس نے تعمیل کی اور عصند الدولہ اس کی سرکوبی میں ایسا اُلجھا کہ چچا کو فوجی امداد نہ بھجوا سکا۔ اُس نے یہ تمام حالات لکھ کر بھیجے تو معز الدولہ حیران رہ گیا۔ مگر مضبوط ارادے اور قوی حوصلے کا آدمی تھا۔ اس لیے ہمت نہ ہاری اور اُسی وقت اپنے فرزند بختیار کو خط لکھا کہ "امیر المومنین کی خدمت میں عرض کرو کہ وہ بغداد سے تشریف لے آئیں۔"

بختیار نے باپ کا خط خلیفہ کی خدمت میں پیش کر دیا اور وہ بادلِ ناخواستہ بغداد چھوڑ کر معز الدولہ کے پاس واسطہ آ پہنچا۔ معز الدولہ نے جب قریب سے خلیفہ کی بے دلی دیکھی تو سوچا کہ اگر اس کی ناراضا مندی کا یہی عالم رہا تو روز بہان کا مقابلہ درکنار اپنی فوج کو سنبھالنا مشکل ہو جائے گا۔ یہ سوچ کر اُس نے خلیفہ سے کہا "یا امیر المومنین، میں نے یہ گستاخی اس لیے کی تھی کہ قرمطیوں کی ایک بڑی جماعت نے بحرین سے نکل کر باہر پڑو ڈال رکھا ہے۔ میں نے یہ سوچا کہ ایسا نہ ہو میں روز بہان کے مقابلے کے لیے جاؤں اور قرمطی بغداد میں داخل ہو کر فساد پھیلایں۔ اب اگر آپ کی مرضی نہیں تو بہتر ہے کہ حضور بصرے تشریف لے جائیں۔ اور جب تک کہ میں اس ہم سے فارغ ہو کر نہ لوٹوں آپ وہیں قیام فرمائیں۔"

خلیفہ کو یہ مشورہ مناسب معلوم ہوا۔ چنانچہ وہ واسطہ سے بصرے کی طرف اور معز الدولہ اہواز کی طرف روانہ ہوئے۔

روز بہان کو جب اس کی آمد کی اطلاع ہوئی تو وہ بشیر سے صرف تین چار منزل پیچھے تھا۔ کچھ سوچ کر وہاں سے ہٹ گیا اور بہرام ہرمز میں چھاؤنی ڈال دی۔ معز الدولہ کو اُس کی مقام کی تبدیلی کا علم ہوا تو ہوا کے گھوڑے پر سوار ہو بشیر پہنچا اور وہاں سے تمام خزانے نکال لایا۔ اس غیر متوقع کام یابی پر اُس نے خدا کا شکر ادا کیا۔ ہزاروں رُپہ خیرات اور صدقہ کے طور پر محتاجوں میں تقسیم کیے اور اس واقعے کو نیک فال سمجھا۔

اب اُس نے بہرام ہرمز کا رخ کیا اور دو منزل چل کر دیلیوں سے بولا ”تم میرا ساتھ دینا نہیں چاہتے اس لیے یہیں ٹھہر جاؤ۔ میرے ساتھ آنے کی ضرورت نہیں۔“

دیلی سپاہیوں نے جواب دیا ”تابع دار ہیں۔“

چنانچہ پانچ ہزار سپاہیوں کو وہیں چھوڑ کر دوسرے دن اُس نے کوچ کیا۔ اگلی منزل پر پہنچ کر اُس نے عرب سواروں کو بلا کر کہا ”تم نے بہت مہربانی کی کہ میری درخواست پر چلے آئے۔ چوں کہ تم ایک لحاظ سے میرے مزدور ہو اس لیے تمہیں میرے حکم پر چلنا چاہیے۔“

عرب سواروں نے جواب دیا ”ہمارے کان امیر کے حکم پر اور ہماری آنکھیں امیر کے اشارے پر لگی ہوئی ہیں۔ ہم دل و جان سے خدمت کے لیے حاضر ہیں۔“

معز الدولہ نے کہا ”میں اس وقت دو دشمنوں میں گھرا ہوا ہوں اور ان دونوں میں زیادہ خطرناک دشمن وہ ہیں جن کو پیچھے چھوڑ کر آیا ہوں۔ اس لیے میرا خیال یہ ہو کہ تم یہیں ٹھہر جاؤ اور خیال رکھو کہ وہ کوئی فتنہ نہ اُٹھا سکیں۔ مثلاً بہت ممکن ہو کہ وہ میرا تعاقب کریں۔ ایسا ہو تو تم اُن کو نہیں

روکو اور اُن کا مقابلہ کرو۔ میں اپنے ان سات سو غلاموں کے ساتھ جا کر دشمن کا مقابلہ کرتا ہوں۔“

عربوں نے جواب دیا ”ہم یہ کبھی گوارا نہ کریں گے کہ آپ صرف سات سو سواروں کے ساتھ دشمن کے مقابلے میں جائیں۔ حالانکہ اُن کی تعداد پندرہ ہزار ہے۔“

معز الدولہ نے جواب دیا۔ ”جس فوج کو ہم پیچھے چھوڑ آئے ہیں، وہ میری فوج کی تعداد سے واقف ہے۔ لیکن جس فوج کا مقابلہ کرنا ہو اُن کو میری کم زوری اور فوجی کمی کا علم نہیں ہو اور اگر میں اچانک اُن پر جا پڑا تو وہ میری مختصر سی جماعت کو دیکھ کر ڈریں گے کہ شاید میں نے مکر کیا ہو اور بڑی فوج کو گھات میں بٹھا رکھا ہو۔ بہر حال کچھ بھی ہو تمہیں میرا حکم ماننا چاہیے۔“

عربوں نے جواب میں کہا ”جیسے امیر کی مرضی ہو۔“

چنانچہ یہ دو ہزار عرب سوار بھی دہلیوں کا راستہ روکنے کی غرض سے وہیں ٹک گئے۔ اور معز الدولہ اپنے غلاموں کے ساتھ آگے بڑھا۔ دشمن کی فوجوں کے قریب پہنچ کر اُس نے اپنے دو سو غلاموں کو لشکر کے پیچھے میں مقرر کیا۔ اور دوسو کو حکم دیا کہ وہ منتظر رہیں اور ضرورت کے وقت پیچھے کو کمک پہنچائیں۔ دوسرے غلاموں کو حکم دیا کہ وہ میرے کی مدد کریں اور خود ایک سو ترک غلاموں اور ہزار سواروں کے ساتھ قلب سے حملہ آور ہوں۔

جب دونوں لشکروں کو آپس میں گتھے ہوئے دیر ہو گئی تو معز الدولہ نے حکم دیا کہ ”جو سپاہی منتظر ہیں۔ اب وہ بھی شریک ہو جائیں اور سب مل کر پوری طاقت سے حملہ کریں۔“

چنانچہ سب نے اس جوش و خروش سے حملہ کیا کہ زمین کانپ اٹھی۔

دیلی ٹرک غلاموں کا طوفانی حملہ برداشت نہ کر سکے اور بھاگ نکلے۔ روز بہان اوٹ پر بیٹھا تھا۔ جب اُس نے دیکھا کہ اُس کی فوج کا شیرازہ بکھر گیا ہے تو اوٹ سے اتر کر گھوڑے پر سوار ہونا چاہا تاکہ فرار میں آسانی ہو۔ اتنے میں ایک ٹرک غلام نے آگے بڑھ کر گرفتار کر لیا۔

جب اُسے معز الدولہ کی خدمت میں لایا گیا تو وہ گھوڑے سے اتر پڑا۔ اور زمین پر سر رکھ کر خدا کا شکر ادا کیا۔ اس سے فارغ ہو کر اُس نے حکم دیا کہ یہیں پڑاؤ کرو اور منادی کرو کہ دشمن گرفتار ہو گیا ہے۔ اس کی فوج کا تعاقب نہ کیا جائے۔ روز بہان کے ساتھ اتنا خزانہ اور مال و اسباب تھا کہ محاسب محاسب نہ کر سکتے تھے۔ یہ تمام خزانہ معز الدولہ کے ہاتھ آیا۔ اس غیر معمولی اور غیر متوقع کام یابی کے بعد اس نے روز بہان اور اُس کے دوسرے سرداروں کو قید کی حالت میں اوٹوں پر بٹھادیا اور نہایت تیزی کے ساتھ پلٹ کر عرب فوج سے آلا۔ ان کو بڑے قیمتی غلعت پہنائے اور انعام دیے۔ پھر اُن کو ساتھ لے کر دیلی لشکر کے پاس پہنچا۔ انھوں نے بہت عذر و معذرت کی اور معافی چاہی۔ معز الدولہ نے کہا ”میں نے تمہاری جان بخشی کی۔ لیکن تمہارے لیے یہ تجویز ہے کہ ہتھیار اور گھوڑے چھوڑ جاؤ اور پیادہ پا جدھر سینگ سمائے چلے جاؤ۔ تم لوگ مر دت اور مردمی کی راہ سے کوسوں دُور ہو۔ اور آئندہ ہم تم پر بھروسہ نہیں کر سکتے۔“

چُنّاں چہ دیلیوں نے ہتھیار اور گھوڑے وہیں چھوڑے۔ اور شرم کے مارے نظریں جھکائے پیادہ پا عراق کے علاقوں میں منتشر ہو گئے۔ آئندہ کسی نے اُن پر اعتبار اور اعتماد نہیں کیا۔

باب سیزدہم

در بیان مکر و خداع

(۱) حکایت - صندوقوں میں سپاہی

جب عبداللہ بن عامر نے نیشاپور کے قلعے کا محاصرہ کیا اور ایک مدت گزرتے پر بھی قلعہ فتح نہ ہوا تو اُس نے قلعے کے باہر سے محصورین کو پیغام بھجوایا کہ ”میں کسی طرح قلعے کے دروازے سے نہیں ہلوں گا۔ البتہ ایک شرط قبول کرو تو ایسا ہو سکتا ہے۔ اور وہ یہ ہے کہ میں اپنی ایک امانت تمہارے پاس رکھ جاتا ہوں۔ اگر تم اس میں خیانت نہ کرو اور مجھے ضرورت کے وقت واپس کر دو تو میں یہاں سے چلے جانے کو تیار ہوں۔ کیوں کہ میرا سرخس اور مرو کی طرف جانا بہت فرسادی ہے۔ ایک بات اور ہے اور وہ یہ کہ میرا اسباب بہت زیادہ ہے اور اونٹ موجود نہیں ہیں۔“

یہ سن کر محصورین بہت خوش ہوئے اور انھوں نے عبداللہ کی شرط قبول کر لی۔

عبداللہ کے پاس بہت سے بڑے بڑے صندوق موجود تھے۔ یہ صندوق پارس کے مالِ قیمت میں اس کے ہاتھ لگے تھے۔ اُس نے اُن کو خالی کر لیا اور اپنے سپاہیوں کو حکم دیا کہ ایک ایک صندوق میں ایک ایک

ہتھیار بند سپاہی چھپ جائے۔ سپاہیوں نے ایسا ہی کیا۔ جب سب بیٹھ چکے تو صندوقوں پر مہربیں لگا کر معتبر لوگوں کے ساتھ قلعے میں بھیج دیا گیا۔ ابھی صندوق قلعے میں پہنچائے جا رہے تھے کہ رات ہو گئی۔ صندوقوں کے تختے توڑ کر سپاہی باہر نکل آئے اور گنبد کا نعرہ لگاتے ہوئے معصومین پر آپڑے۔ اس سے پہلے کہ وہ پہنچیں قلعے کے دروازے سے باقی لشکر اٹھسا اور سب نے مل کر کشتوں کے پٹے لگا دیے۔ دیکھتے دیکھتے یہ مالی شان قلعہ جس کی فتح کو اسلامی فتوحات کا ریاچہ بننا تھا نفع ہو گیا۔

(۲) حکایت - ہارون الرشید اور ایک ”مکار بڑھیا“

امیر المومنین ہارون الرشید اکثر کہا کرتا تھا کہ ”ہیں آج تک کسی نے اتنا بڑا دھوکا نہیں دیا، جتنا اُس مکار اور چال باز بڑھیا نے جو ہم سے ایک ہزار دینار لے گئی۔“

بعض مصاحبوں نے تفصیل پوچھی تو بیان کیا کہ جس زمانے میں، میں خراسان سے بغداد آ رہا تھا اور میرا چچا ابراہیم بن ہمدانی (جس نے خلافت کا دعویٰ کیا تھا) میرے ڈر سے کہیں روڑ پوش ہو گیا تھا۔ اور میں اس خوف سے کہ وہ کوئی فتنہ نہ برپا کر دے اُس کی تلاش میں زمین آسمان ایک کر رہا تھا۔ ایک دن کا ذکر ہے کہ ایک جشی عورت آئی اور کہنے لگی ”مجھے امیر المومنین کی خدمت میں کچھ عرض کرنا ہے۔ مگر جو بات میں کہنا چاہتی ہوں وہ صرف خلوت میں کہی جاسکتی ہے۔“

یہ سن کر میں نے حاضرین کو وہاں سے ہٹا دیا۔ جب سب جا چکے تو

جبشی عورت بولی "اگر میں امیر المومنین کو ان کے چچا ابراہیم ہمدی کا پتا بتا دوں تو مجھے کیا ملے گا؟"

میں نے جواب دیا "ایک ہزار دینار۔"

اس کے ساتھ ہی میں نے ایک حاجب کو جو سامنے کھڑا تھا حکم دیا کہ "جس وقت یہ تمہیں ابراہیم کو دکھا دے تو اسے ایک ہزار دینار دے دینا اور ابراہیم کو پکڑ کر میرے پاس لے آنا۔ اور دیکھنا احتیاط سے کام لینا۔"

جب وہ حاجب واپس آیا تو اس نے مجھے اپنا واعدہ اس طرح سنایا کہ "وہ بڑھیا مجھے بغداد کی گلیوں میں اتنی دیر تک گھماتی رہی کہ مغرب کا وقت ہو گیا۔ چنناں چہ میں نے ایک بہت خوب صورت مسجد میں نماز پڑھنے کا ارادہ کیا۔ بڑھیا بولی "اپنے غلام سے کہ دو کہ گھوڑا واپس لے جائے۔" چنناں چہ میں نے گھوڑا بھجوا دیا اور نماز پڑھ کر پھر اس کے ساتھ ہو لیا۔ وہ مجھے اپنے گھر لے گئی۔ سامنے ایک صندوق پڑا تھا۔ مجھ سے بولی "اس صندوق میں چھپ جاؤ۔" میں جھپکا تو کہنے لگی "صندوق میں گھستے ہو یا میں واپس جا کر امیر المومنین سے شکایت کر دوں؟"

یہ دھکی سن کر میں جلدی سے صندوق میں چھپ گیا۔ بڑھیلے فوراً اُسے بند کر کے نفل لگا دیا۔ پھر ایک حال کو بلا کر لائی۔ صندوق اس کے سر پر لا دیا اور خدا جانے کہاں لے چلی۔ صندوق کے اندر بیٹھے ہوئے صرف اتنا معلوم ہوتا تھا کہ کہیں لے جا رہی ہے۔ بہت دیر چلنے کے بعد اس نے ایک جگہ صندوق اُتر دیا اور نفل کھول کر مجھے باہر نکالا۔ کیا دیکھتا ہوں کہ بہت خوب صورت مکان ہے۔ گائے کی مجلس آراستہ ہے۔ مطرب ترتیب سے بیٹھے گا۔ بجا رہے ہیں اور ابراہیم ہمدی صدر کی جگہ گاؤ تکیہ لگائے بیٹھا ہے۔ اُسے

دیکھ کر میں تسلیم بجالایا۔ اُس نے کہا ”آؤ بیٹھو“ میں آگے بڑھا۔ اُس نے کھڑے ہو کر تعظیم دی اور مجھے بٹھا کر امیر المومنین اور دربار کا حال پوچھنے لگا۔ ابھی میں جواب دینے نہ پایا تھا کہ حبشی عورت مجھ سے مخاطب ہو کر بولی ”میں نے اپنا وعدہ پورا کیا۔ میرے ایک ہزار دینار میرے حوالے کرو!“

میں نے امیر المومنین کے حکم کے مطابق ہزار دینار اُس کے حوالے کیے اور ابراہیم سے باتیں کرنے لگا۔ اُس نے شراب پیش کر کے کہا کہ ”میرا ساتھ دو“

مجھے انکار کرنے کی جرأت نہ ہوئی۔ کیوں کہ اکیلا تھا اور ڈرتا بھی تھا کہ شاید بُرا مانے اور مجھے جان سے مار دے۔ اس لیے میں نے پیالہ اٹھالیا۔ اور چڑھا گیا۔ تھوڑی دیر بعد مجھے ہوش نہ رہا کہ میں کہاں ہوں؟ ایسا معلوم ہوتا ہے کہ اسی حالت میں انھوں نے مجھے دوبارہ اس صندوق میں بند کر دیا اور چہار بازار میں رکھ آئے۔ کیوں کہ لوگوں نے مجھے صندوق میں بند اور بے ہوش اسی بازار میں پڑا ہوا پایا۔“

(۳) حکایت یعقوب بن لیث کی عیارانہ فتح

کہتے ہیں کہ خدائے تعالیٰ نے یعقوب بن لیث کو غیر معمولی ہمت بخشی تھی۔ یہ اسی ہمت کا نتیجہ تھا کہ اس قدر معمولی حیثیت کا آدمی ایک شاہی خاندان اور سلطنت کا بانی بن گیا۔

جب صلیح بن نصر نے اس کے ڈر سے بھاگ کر یومیل کے پاس پناہ لی اور اُسے اگایا کہ وہ شکر جمع کر کے یعقوب بن لیث کے دھوڑے

دُنیا کو پاک کر دے تو وہ صالح کا ساتھ بیٹے پر تیار ہو گیا اور بے شمار لشکر جمع کر کے یعقوب کی طرف بڑھا۔

یعقوب بن لیث نے اس کے آنے کی خبر سنی تو بڑے بوڑھوں کو جمع کر کے مشورہ کیا کہ رومیئل کو نیچا دکھانے کی کیا صورت کی جائے؟

سب نے عرض کی کہ ”جہاد کا حکم دیا جائے۔ گو ہمارا لشکر بہت مختصر ہو۔ مگر خدا کے فضل و کرم پر بھروسہ کرنا چاہیے۔ علاوہ بیس خواہ مکر و حیلہ ہی سے کام لینا پڑے مگر لڑائی سے مُتھ نہ موڑا جائے۔“

لشکر کا معائنہ کیا گیا تو ایک ہزار سوار سے زیادہ نہ نکلے۔ مگر اس کے باوجود یعقوب بن لیث رومیئل کے مقابلے کے لیے چل پڑا۔ بست پہنچا تو جس نے دیکھا مذاق اڑایا کہ ”کیا پتہ دی اور کیا پتہ دی کا شور ہے! یہ مُٹھی بھر سپاہی رومیئل کا مقابلہ کریں گے؟“

”آپ کی صورت تو دیکھا چاہیے!“

یعقوب نے بھی غور کیا تو لوگوں کی باتیں کچھ بے جا نہ معلوم ہوئیں۔ دونوں کی فوجیں بین زمین آسمان کا فرق تھا۔ آخر اُس نے ایک حیلہ سوچا اور بست سے رومیئل کے پاس ایک قاصد بھیجا کہ ”میں آپ کے دربار سے نیاز مندی کا تعلق پیدا کرنا چاہتا ہوں۔ میری سب سے بڑی آرزو یہی ہو کہ آپ کی خدمت میں عمر گزار دوں اور آپ کے جھنڈے تلے اپنی سپاہیانہ ہمت کے جوہر دکھاتا رہوں۔ کیوں کہ میں جانتا ہوں کہ مجھ میں آپ کے مقابلے کی طاقت نہیں ہو۔ اب صورت حال یہ ہو کہ میں حاضر تو ہونا چاہتا ہوں لیکن اگر میں نے اپنے آدمیوں کے سلسلے اپنے ارادے کا اظہار کر دیا تو وہ مجھے اور میرے ساتھیوں کو زندہ نہ چھوڑیں گے۔“

اس لیے سعلتائیں اُن سے یہی کہوں گا کہ ہم جنگ کرنے جا رہے ہیں۔ تاکہ یہ بدگمان نہ ہوں۔ کم از کم اُس وقت تک کہ میں آپ کے سایہ عاطفت میں پہنچ جاؤں۔ پھر تو میں اُن کی گرفت سے آزاد ہو جاؤں گا۔

روتیل کو یہ خط پہنچا تو آنکھیں روشن ہو گئیں۔ بات بھی خوشی کی تھی۔ یعقوب بن لیث ہمیشہ اس کی سلطنت کی سرحدوں پر حملہ کرتا رہتا تھا۔ یا لوٹ مار کر کے چلا آتا تھا۔ ایسے نڈر اور بہادر دشمن کو ملازم رکھنا بہت بڑی بات تھی۔ چنانچہ اُس نے یعقوب کے قاصدوں کی بہت اذہمکت کی۔ اُن کو خوش کر کے لوٹایا اور یعقوب کو اپنی عنایتوں اور مہربانیوں کا یقین دلایا۔

اس دوران میں یعقوب نے کئی مرتبہ سفیر بھجوائے اس سے اُس کی غرض یہ تھی کہ دشمن کو اچھی طرح شیشے میں اُتارے۔ مگر اپنے لشکروں پر یہی ظاہر کیا کہ ان لوگوں کو جاسوسی کے لیے بھیجا جاتا ہو۔ الغرض جب دونوں لشکر ایک دوسرے کے مقابل آئے تو روتیل نے صلح بن نصر سے کہا کہ چوں کہ دشمن نے اطاعت قبول کر لی ہو۔ اس لیے جنگ کرنے کی ضرورت نہیں۔ البتہ ملاقات کا دن مقرر کرنا چاہیے۔

روتیل کا قاعدہ تھا کہ وہ گھوڑے پر سوار نہ ہوتا تھا۔ ایک تخت پر بیٹھتا تھا اور اس تخت کو اس کے سغز درباری اپنے کندھوں پر اٹھا کر لے جاتے تھے جس وقت صفیں جمائی گئیں تو روتیل تخت پر بیٹھ کر آیا اور اپنے لشکر کو تخت کے دائیں اور بائیں صفیں آراستہ کرنے کا حکم دیا۔ ادھر یعقوب تین ہزار خوں خوار شمشیر زنوں کے ساتھ اپنے حریف کی دونوں صفوں کے درمیان ٹھس آیا۔ اس کے سپاہیوں نے عام لباس

کے نیچے زہریں پہن رکھی تھیں اور اپنے اپنے نیزے اپنی پشت کی اڑ میں کر رکھے تھے۔ خدا نے اس وقت دشمن کے سپاہیوں کو اندھا کر دیا تھا کہ یعقوب کے سپاہیوں کے نیزے نظر نہ آئے۔ اتنے میں یعقوب نے جو روتیل کے تخت کے پاس پہنچ گیا تھا، اپنا سر اس طرح جھکایا گویا ادب سے سلام کر رہا ہو۔ ساتھ ہی پیچھے سے نیزے کو گھمایا اور پلک جھپکاتے میں اس کا نیزہ روتیل کی پشت کے پار نظر آیا۔ روتیل نے اُسی وقت جان دے دی۔ اب کیا تھا۔ یعقوب کے سپاہی اس کی فوجوں پر ٹوٹ پڑے اور روئے زمین کو اُن کے خون سے نہلا دیا۔

کافروں نے روتیل کا سر دیکھا تو بھاگ نکلے۔ یعقوب کے سپاہیوں نے بھاگتوں کا تعاقب کیا۔ ہزاروں دشمن کھیت رہے اور یعقوب کو عظیم الشان فتح حاصل ہوئی۔

یعقوب نے دوسرے روز چھ ہزار قیدی سیستان بھجوائے اور ساتھ افسروں کو ساتھ اڑنوٹوں پر بٹھا کر اور مقتولین کے کان کاٹ کر اُن کی گردن میں ہار پہنا کر بست روانہ کر دیا۔ روتیل کا اتنا مال و اسباب اور خزانہ اُس کے ہاتھ لگا کہ عقل اُس کے اندازے سے عاجز تھی۔ صالح بن نصر جان بچا کر بھاگ نکلا اور زابلستان کے بادشاہ کے پاس پناہ لی۔ اُس کا لشکر اُس سے جدا ہو کر یعقوب سے آ ملا۔

یعقوب نے ضروری انتظامات سے فرصت پائی تو شاہ زابلستان کو خط لکھ کر صالح کی حوالگی کا مطالبہ کیا۔ اُس نے صالح کو یعقوب کے پاس بھیج دیا اور یعقوب نے اُسے قید کر دیا۔ آخر قید ہی کی حالت میں مر گیا۔

(۴) حکایت - طاہر ذوالیمینین اور داخلہ بغداد

جب طاہر ذوالیمینین نے بغداد کو فتح کرنے کے لیے لشکر کشی کی اور علی بن عیسیٰ کو قتل کر کے عقبہ علوان کے قریب چھاؤنی ڈال دی تو محمد امین نے بغداد سے ایک لشکر جزائر مقابلے کے لیے بھیجا۔

طاہر نے یہ چال چلی کہ پچاس آدمیوں کو بغداد بھیجا کہ وہ پانچ پانچ اور دس دس کی تعداد میں بغداد کے دروازے سے نکل کر امین کے لشکر کے پاس سے گزریں اور جب لشکر والے پوچھیں کہ "کہاں سے آرہے ہو" تو جواب دیں کہ "بغداد سے" جب وہ پوچھیں کہ "محمد امین کی سرگرمیوں کا کیا حال ہو؟" تو جواب دیں کہ "بڑی فیاضی کر رہا ہو۔ اور روزانہ اپنے لشکر میں ہزاروں روپیہ بانٹ رہا ہو۔"

ان پچاس آدمیوں نے ایسا ہی کیا اور کئی مرتبہ بغداد گئے اور محمد امین کے لشکر کے پاس سے ہو کر گزرے۔ اور جب لشکر والوں نے سوالات کیے تو یہی جوابات دیے۔

محمد امین کے لشکر والوں نے کئی بار یہ جواب سنا تو ان کو غصہ آیا

کہ "لڑائی کے لیے ہمیں بھیجا ہو اور روپیہ دوسروں میں بانٹ رہا ہو۔" ان کے حسد کی آگ ایسی بھڑکی کہ وہ اسی رات بھاگ کر بغداد چلے آئے۔ صرف افسر رہ گئے۔ انہوں نے بھی جب اپنے آپ کو تہا پایا تو دوسرے دن بغداد آگئے۔ اب طاہر کے لیے میدان صاف تھا۔ پٹنل چہ وہ بھی دشمن کے پیچھے پیچھے بغداد میں اگھسا اور فتح یاب ہوا۔

(۵) حکایت - شریف چور

جب یعقوب بن لیث نے پہلے پہل عیاری اور دہکیتی شروع کی تو بہت سے نوجوان ڈاکو اُس سے آئے اور وہ بڑھ بڑھ کر ہاتھ مارنے لگا۔ چوری اور دہکیتی اس کا پیشہ نہ تھا۔ وہ صرف ضرورت کے وقت ایسا کرتا تھا اور اس میں ہمیشہ انصاف کا لحاظ رکھتا تھا۔

اُس زمانے میں سیستان میں ایک بڑا امیر اور دولت مند شخص رہتا تھا۔ اُس کا نام پسر فرقد تھا اور وہ دولت و امارت کے ساتھ ساتھ عالی ہمتی اور فیاضی کے لحاظ سے بھی مشہور تھا۔

ایک مرتبہ یعقوب نے اُسے بتانا چاہا کہ وہ جو کچھ کرتا ہے چوری اور دہکیتی ہی کی خاطر نہیں کرتا بلکہ دلیری اور جواں مردی کی وجہ سے کرتا ہے۔ چنانچہ ایک دن وہ پسر فرقد کے مکان پر پہنچا اور دربان سے کہا "اپنے آقا کو اطلاع دو کہ تمہارے ایک دوست نے پیغام بھجوایا ہے اور وہ تم سے ملنا چاہتا ہے۔"

دربان اندر گیا تو یعقوب نے جھپٹ کر ادھر ادھر کی دیواروں، دروازوں اور بغلی کوٹھڑیوں پر نظر ڈالی اور اُن کا نقشہ اپنے ذہن میں بٹھالیا۔ تھوڑی دیر میں دربان نے آکر کہا کہ "اندر بلایا ہے۔"

یعقوب اندر گیا اور باہر کی طرح یہاں کا بھی جائزہ لے کر پسر فرقد کے پاس پہنچا۔ اُس کے پوچھنے پر جواب دیا کہ "مجھے آپ کے ایک دوست نے بھیجا ہے۔ اور ایک پیغام دیا ہے۔ لیکن آپ پہلے عہد کریں کہ جو کچھ آپ کے دوست نے کہلوا دیا ہے وہ آپ اپنے ہی تک رکھیں گے۔ اشارتا بھی کسی

کے سامنے ظاہر نہ کریں گے۔“

پسر فرقد نے وعدہ کیا تو یعقوب بولا ”مجھے خواجہ رنگ آلود نے بیجا ہے۔ اور کہلویا ہے کہ خواجہ عثمان طارمی مجھے کئی مرتبہ رنج پہنچا چکا ہے۔ وہ ایک نشیاز اور شریر آدمی ہے۔ اور میں اُسے ہلاک کرنا چاہتا ہوں۔ مگر مجھے ایک اچھے سرپرست کی ضرورت ہے تاکہ اُسے ٹھکانے لگا کر میں اُس کے ہاں پناہ لے سکوں۔ اگر آپ میری سرپرستی قبول کریں اور مجھے اپنے مکان میں چھپانے کا ذمہ لیں تو نوازش ہوگی۔“

پسر فرقد نے یہ پیغام سنا تو بہت خوش ہوا۔ وجہ یہ تھی کہ عثمان طارمی اُس کی جان کا دشمن تھا۔ اور پسر فرقد اُس سے ڈرتا تھا۔

دوسرے دن یعقوب پھر اُس کے مکان پر پہنچا اور پہلے دن کی طرح اندر بلوالیا گیا۔ آج پسر فرقد نے بہت زیادہ عزت کی اور اُسے اپنی جگہ بٹھایا۔ دونوں ادھر ادھر کی باتیں کرتے رہے۔ اس عرصے میں یعقوب اُس کے خزانے کے کمرے اور وہاں تک پہنچنے کا راستہ معلوم کر چکا تھا۔ چنانچہ اہلینا کے ساتھ واپس ہوا۔

رات ہوئی تو یعقوب اپنا مقصد حاصل کرنے کے لیے باہر نکلا۔ اندھیری رات تھی اور اُس کے حق میں بہت مفید۔ چنانچہ رہ گھروں کی نظر سے بچتا بچتا وہ پسر فرقد کے مکان پر پہنچا۔ پہلے دن نقب کے لیے جو جگہ موزوں نظر آئی تھی وہاں اُس نے نقب لگائی اور اندر پہنچا۔ خزانے والے کمرے میں داخل ہو کر مند و قوں کے قفل کھولے۔ گراشرفیوں یا مہربوں کی تھیلیوں کو ہاتھ نہ لگایا۔ نہ زیورات و جواہرات کو جھپٹا۔ البتہ ایک رقعہ لکھ کر وہاں چھوڑ آیا کہ ”ہم آئے تھے اور تمہارے خزانے کا جائزہ لے کر

چلے آئے۔ تمھارے بڑے بچے کو نہیں چھیڑا۔ صرف اس لیے کہ تم جو ان مرد اور فیاض آدمی ہو۔ لیکن چوں کہ ہمیں پانچ ہزار درم کی ضرورت ہے۔ اس لیے تم کو چاہیے کہ ایک تھیلی میں پانچ ہزار درم رکھ کر فلاں مقام پر ریت میں چھپا دو۔ اور ان کو خدا کے حوالے کر دو۔ اگر تم نے ایسا نہ کیا تو آئندہ کے لیے ہوشیار رہو۔“

یہ رقعہ لکھ کر اُس نے ایک صندوقچے پر رکھ دیا اور مکان سے باہر نکل آیا۔ اب اُسے اندیشہ ہوا کہ ایسا نہ ہو کوئی اور چور اس نقب کو دیکھ لے اور اندر جا کر خزانے پر ہاتھ صاف کر دے۔ اس لیے اُس نے کچھ دُور جا کر شور مچایا کہ ”پڑوسیو! پسر فرقد کے مکان میں چوروں نے نقب لگائی ہے۔ جلدی باہر آؤ۔“

یہ کہہ کر یعقوب توجہ دیا مگر اُس کی آواز سن کر بہت سے ہمسائے اپنے اپنے گھروں سے نکل آئے اور پسر فرقد کو اطلاع پہنچائی۔ وہ نقب دیکھ کر بہت گھبرایا اور دوڑتا ہوا اپنے خزانے کے کمرے میں آیا۔ صندوق کھلے پائے مگر دیکھ بھال کرنے پر ایک پیسہ تک غائب نہ پایا۔ تب اُسے ہوش آیا۔ صندوقچے پر سے رقعہ اٹھا کر پڑھا تو لولا ”بڑے شریف بد معاش ہیں۔ اور مجھ پر انھوں نے بہت احسان کیا ہے۔“ علی الصباح اُس نے پانچ ہزار درم تھیلی میں ڈال کر اسے مقررہ جگہ پر ریگستان میں دبا دیا۔

یعقوب نے یہ سارا واقعہ اپنے ساتھیوں کو سنایا اور ان کو ساتھ لے کر اُس جگہ پہنچا۔ کھود کر دیکھا تو تھیلی موجود پائی۔ اُس نے رقم نکال کر اپنے ساتھیوں میں تقسیم کر دی۔ انھوں نے اس کی بہادری اور عیاری کا اعتراف کیا اور اُسے اپنا سردار بنالیا۔

(۶) حکایت - یعقوب بن لیث اور شاہی گھوڑے

کہتے ہیں کہ ابتدا میں یعقوب بن لیث اور اُس کے ساتھیوں کے پاس سواری کے لیے گھوڑے نہ تھے۔ یعقوب کو بہت فکر تھی کہ کہیں سے گھوڑے حاصل کیے جائیں۔

ایک دن خبر ملی کہ بصرے اور اہواز کی طرف سے ایک بہت بڑا قافلہ آرہا ہو اور اصفہان جا رہا ہو۔ یہ بھی معلوم ہوا کہ قافلے والوں نے خارجیوں کے ڈر سے سیستان کے بادشاہ کے پاس آدمی بھیجا ہو اور حفاظت کی درخواست کی ہو۔ چنانچہ بادشاہ نے پچاس سواروں کو حکم دیا ہو کہ قافلے کو حفاظت سے پہنچا آئیں۔

یعقوب نے اپنے ساتھیوں کو تیاری کا حکم دیتے ہوئے کہا کہ ”ایک ایک دو دو کر کے جاؤ اور بیابان والی سرانے میں ٹپک جاؤ۔“

چنانچہ سارے ساتھی ایک ایک کر کے سرانے میں جا پہنچے۔ سرانے دار نے پوچھا ”تم کون ہو؟“ جواب دیا ”راہ گیر ہیں۔ سیستان سے آئے ہیں۔ کرمان جا رہے ہیں۔ محافظوں کا انتظار ہو، وہ آجائیں تو ہم بھی اپنا راستہ لیں۔“ سب سے آخر میں یعقوب سرانے میں داخل ہوا اور سب کے سب شاہی محافظوں کا انتظار کرنے لگے۔ کیوں کہ محافظوں کو اس سرانے سے قافلے کے ساتھ ہونا طی پایا تھا۔

القصہ جب محافظ سوار پہنچے تو یعقوب نے اپنے ساتھیوں سے کہا کہ ایک ایک آدمی ایک ایک سوار کی خدمت کرے اور اُس کے گھوڑے کے لیے چارہ اور پانی لائے۔ اس طرح سواروں کو کچھ شبہ نہ ہوگا۔ چنانچہ

ساتھیوں نے ایسا ہی کیا اور سواروں کی خدمت میں مصروف ہو گئے۔
 اتنے میں ایک قاصد نے اطلاع پہنچائی کہ قافلہ فلاں گاؤں میں پہنچا ہے۔
 یہ سن کر محافظ سواروں نے فیصلہ کیا کہ علی الصبح قافلے کے ساتھ ہولیں۔
 یعقوب کو یہ اطلاع ملی تو اس نے اپنے ساتھیوں سے کہا کہ ”آج رات جاگتے
 رہنا۔“

رات ہوئی اور سرائے کے مسافر سو گئے تو یعقوب نے اپنے ساتھیوں
 کو جمع کیا۔ سرائے دار اور شاہی سواروں کے ہاتھ پاؤ باندھ دیے اور ان کے
 ہتھیار اور گھوڑے لے کر سرائے کا دروازہ بند کر کے قافلے کی جانب روانہ
 ہوئے۔

جب قافلے کے قریب پہنچے تو سب نے مل کر نعرہ لگایا کہ ”الحکم للہ
 ولا حکم الا للہ“ خارجیوں کا یہ مخصوص نعرہ سن کر سوئے ہوئے قافلے والے
 ہڑبڑا کر اٹھ بیٹھے اور ہتھیار اٹھانے لگے۔ مگر یعقوب اور اس کے ساتھی بجلی
 کی سی تیزی سے ان کے سر پر آ پہنچے تھے۔ چلا کر لوٹے۔ ”خیریت اسی میں
 ہے کہ ہتھیار ہمارے حوالے کر دو۔“

قافلے والوں نے ہتھیار ڈال دیے۔ یعقوب نے کہا ”اپنے سرداروں
 کو بلاؤ۔“

چند سوداگر آگے بڑھے تو یعقوب بولا ”قافلے کے مال کا پانچواں حصہ
 میرے حوالے کر دو۔ جس شخص کا مال دو ہزار سے کم کا ہو اس سے کچھ نہیں
 مانگتا۔“

یہ سن کر قافلے والوں کی جان میں جان آئی اور انھوں نے اس مطالبے
 کو بڑی خوشی اور احسان مندی ظاہر کرتے ہوئے پورا کر دیا۔

اتنے بڑے قافلے کے مال کا پانچواں حصہ بھی بجائے خود ایک بہت بڑے خزانے کی قیمت رکھتا تھا۔ چنانچہ یعقوب مال مال ہو کر شاہی سپاہیوں کے گھوڑے اور ہتھیار لیے ہوئے اپنے گھر پہنچا۔

(۷) حکایت۔ باپ کے حکم کی تعمیل

ایک مرتبہ سلطان محمود نے شاہ کرمان کو کچھ قیمتی اور نادر تحفے بھجوائے تھے۔ قاصد کا راستہ طیس سے گزرتا تھا۔ یہاں حصر کا بیابان پڑتا تھا۔ جس میں بلوچی ڈاکو رہتے تھے اور مسافروں کو لوٹ لیتے تھے۔ ان کی جماعت میں اسٹی آدمی تھے اور انھوں نے ایک قلعہ بنا رکھا تھا۔ سلطان کو اُس وقت تک ان ڈاکوؤں کا حال معلوم نہیں ہوا تھا۔

سلطانی قاصد تحفے لیے ہوئے اس بیابان سے گزرا تو ڈاکو اُس پر آپڑے اور سب کچھ چھین کر لے گئے۔ اس کے بعض ساتھی قتل ہوئے اور باقی جان بچا کر طیس پہنچے۔ وہاں سے انھوں نے سلطان کی خدمت میں اس حادثے کی اطلاع بھجوائی۔ سلطان غزنین سے بست کی راہ جارہا تھا۔ جب بست پہنچا تو مسعود ہرات سے چل کر اُس سے وہاں آن ملا۔

جس وقت مسعود سلطان کی خدمت میں حاضر ہوا تو سلطان نے نہ تو اُس کی طرف دیکھا اور نہ اپنا ہاتھ بڑھایا بلکہ اُس کے چہرے سے غیظ و غضب کے آثار شپکنے لگے۔

باپ کے چہرے کا یہ رنگ دیکھ کر بیٹے نے زمین کو بوسہ دیا اور عرض کی کہ ”غلام نے کیا خطا کی ہو؟“

سلطان نے جواب دیا۔ ”میں تجھ سے کس طرح خوش ہوں اور تیری طرف کیوں دیکھوں؟ جب کہ تو میرا فرزند ہو اور تیرے پڑوس میں ڈاکو سا فزوں کو لوٹے نہیں اور تجھے خبر تک نہ ہو“

سلطان مسعود نے جواب دیا ”حضور! یہ غلام تو ہرات میں رہتا ہوا اور وہیں سے آ رہا ہے۔ اگر حصر کے جنگل میں ڈاکے پڑتے ہیں تو اس میں غلام کا کیا تصور ہے؟“

سلطان نے فرمایا ”میں کچھ نہیں جانتا۔ اتنا جانتا ہوں کہ جب تک ان تمام ڈاکوؤں کو مہرہ یا زندہ گرفتار کر کے نہ لاؤ گے، میں نہ تو تمھاری صورت دیکھوں گا نہ بات کروں گا۔“

مسعود آداب بجالایا اور اسی وقت ہرات روانہ ہو گیا۔ وہاں سے دو سو خاص غلام خرید کر حصر کے بیابان کی طرف چلا اور یہاں وہاں ٹوہ لیتا ہوا ڈاکوؤں کے قلعے کے قریب جا پہنچا۔ سوچا کہ ڈاکوؤں کے قلعے پر کوئی ننگہ بان یا جاسوس ضرور متعین ہو گا۔ اگر اس نے بہت سے سواروں کو آتے دیکھا تو اپنے ساتھیوں کو خبر کر دے گا اور وہ مقابلے کی طاقت نہ پا کر بھاگ کھڑے ہوں گے۔

یہ سوچ کر اُس نے پچاس سواروں کو حکم دیا کہ سر پر پگڑیاں باندھ لو۔ اور ہتھیاروں سے لیس ہو کر قلعے کے نیچے جا پہنچو۔ چھوٹی جماعت دیکھ کر وہ قلعے سے باہر نکلیں گے۔ تم اُن کو لڑائی میں مشغول رکھنا۔ اتنے میں میں دوسری طرف سے آ پہنچوں گا۔“

یہ کہہ کر وہ اپنے ڈیڑھ سو غلاموں کے ساتھ چکر کاٹ کر قلعے کے پیچھے جا پہنچا اور دفعتاً اس وقت نمودار ہوا جب ڈاکو قلعے سے نکل کر اس کے پچاس

غلاموں سے بھڑ رہے تھے۔ مسعود نے آتے ہی اُن کو گھیر لیا اور تھوڑی دیر میں چالیس ڈاکوؤں کو گرفتار کر لیا۔ باقی قتل ہو گئے۔ قلعے کی تلاشی لی گئی تو نہ صرف محمود کے تحائف دستیاب ہوئے بلکہ اور بہت سا قیمتی مال و اسباب ہاتھ آیا۔

قیدیوں کو لے کر مسعود باپ کی خدمت میں حاضر ہوا تو سلطان نے سب کو قتل کرا دیا۔ اور آئندہ کے لیے حضر کا راستہ محفوظ ہو گیا۔

(۸) حکایت - گتے کی رہ نمائی اور میلہ کی قلعہ کشائی

میلہ بن عبد الملک نے ایک قلعے کا محاصرہ کیا مگر انتہائی کوششوں اور تدبیروں کے باوجود وہ قلعہ فتح نہ ہوا۔ اسی حالت میں ایک مدت گزر گئی۔ لشکر والے بہت پریشان ہوئے۔ یہ دیکھ کر میلہ نے چند روز تک روزے رکھے اور خدائے تعالیٰ سے دعائیں مانگیں۔


ایک دن اُس نے دیکھا کہ ایک کالا کتا لشکر میں پھر رہا ہے۔ لوگوں سے پوچھا "یہ کہاں سے آیا ہے؟" مگر کوئی نہ بتا سکا۔

اب یہ ظاہر تھا کہ کتا باہر سے نہیں آیا۔ کیوں کہ سپاہیوں نے چاروں طرف سے قلعے کو گھیر رکھا تھا۔ اس لیے نتیجہ یہ نکلا کہ وہ قلعے کے اندر سے آیا ہے۔ مگر کس طرح؟ قلعے کے دروازے میں زرا بھی درز نہ تھی۔ چہ جائے کہ اتنا بڑا سوراخ جس سے کتا گزر سکے۔

میلہ نے سوچا کہ قلعے کی دیوار میں کوئی سوراخ ایسا ہے جہاں سے گزر کر یہ کتا آیا ہو۔ چنانچہ اُس نے رات کے وقت اپنے سپاہیوں کو اُس

سورخ کی تلاش میں بھیجا۔ مگر وہ ناکام واپس آئے۔ تھوڑی دیر میں معلوم ہوا کہ کُتا غائب ہو۔ سیلمہ نے حکم دیا کہ کتے کو تلاش کرو۔ چاندنی رات تھی سپاہی چاروں طرف ڈھونڈ آئے مگر کُتا نہ ملا۔

اب تو سیلمہ کو پورا یقین ہو گیا کہ قلعے میں جانے والے کاکوئی خفیہ راستہ یا شگاف ضرور موجود ہو۔ چُناں چہ اُس نے حکم دیا کہ چمڑے کاکوئی پُرانہ توشتے دان لے کر اُس پر گھی مل دیا جائے اور اُس میں چینا کے دلے بھریے جائیں۔ سپاہیوں نے ایسا ہی کیا اور اُسے ایسی جگہ رکھ دیا جہاں سے سپاہی دُور تھے۔ معلوم ہوتا ہے کہ دوسرے دن وہ کُتا پھر لشکر میں آیا اور اُس پُرانے توشتے دان کو اٹھالے گیا۔ کیوں کہ جس راستے سے وہ گیا تھا اُس میں چینے بکھرتے گئے تھے۔ سیلمہ داؤں کے نشان پر چلا۔ ایک جگہ دیوار میں ایک بہت بڑی سُرنگ نظر آئی۔ سیلمہ اپنی فوج کو لیے ہوئے اُس سُرنگ کے ذریعے قلعے میں داخل ہو گیا اور کُتے کی رہ نمائی سے یہ عظیم الشان قلعہ فتح ہو گیا۔



باب چہارم

در کفایت وزرا و حسن رائے ہاے

(۱) حکایت - تلوار اور قلم

کہتے ہیں کہ عند الدولہ فنا خسرو کا بھائی فخر الدولہ اپنے بھائی کے ڈر سے بھاگ کر نیشاپور پہنچا تو وہاں کے وزیر نے اُس سے اچھا سلوک نہیں کیا اور اُسے تکلیفیں پہنچائیں۔ فخر الدولہ نے اُسے رقعہ لکھا کہ ”اگر تمہیں قلم پر ناز ہو تو مجھے تلوار پر فخر ہو۔ بتاؤ کون زیادہ طاقت ور ہو؟“ وزیر نے جواب میں لکھا کہ ”تلوار زیادہ طاقت ور ہوتی ہو مگر قلم زیادہ تیز ہوتا ہو۔ خود سوچ لو کہ زیادہ طاقت ور کون ہو؟“ فخر الدولہ نے اپنا رقعہ اور وزیر کا جواب شمس المعالی قابوس بن وشمگیر کو دکھایا تو قابوس نے ایک طرف لکھ دیا کہ ”تلوار اور قلم دونوں، صائب را کے بغیر بے کار ہیں۔“

(۲) حکایت - نظام الملک اور ایک اندھا فقیر

نظام الملک حسن رحمۃ اللہ علیہ کی ذات پر وزارت ختم ہو گئی تھی۔

کہتے ہیں کہ ابتدائی زندگی میں وہ عزیز الدین نقاعی کے محلے میں نوکر تھے۔ عزیز نقاعی سلطان ملک شاہ کا شراب دار تھا اور بڑا باہمت، بامروت اور بزرگ آدمی تھا۔ اُس نے مروت کے کتب خانے کی بنیاد ڈالی تھی۔

اُن کے وزارت تک پہنچنے کا واقعہ یوں ہے کہ عزیز نقاعی نظام الملک کو اپنے حساب کتاب کے سلسلے میں دفتر وزارت میں بھجوا کر تا تھا۔ خواجہ نے حساب کتاب میں اتنی باریک بینی اور کفایت سے کام کیا کہ شاہی ستونی نے عزیز سے کہا کہ ”اس شخص کا باورچی خانے میں کام کرنا ظلم ہے۔“ یہ کہ کر وہ نظام الملک کو اپنے ساتھ لے گیا اور محکمہ وزارت میں منشی رکھا دیا۔ خواجہ نظام الملک نے اس خوبی سے کام کیا کہ تھوڑے ہی دنوں میں نائب ستونی مقرر کیے گئے۔ اس تقرر کے بعد اُن کی استعداد، قابلیت اور شہرت کو چار چاند لگ گئے۔ قسمت کا ستارہ عروج پر تھا کہ انھی دنوں سلطان کو ایک سفر پیش آیا۔ وزیر بیمار تھا اس لیے قرار پایا کہ نائب کو ساتھ بھیج دیا جائے۔ نظام الملک، ہمراہی کا پیغام پہنچا تو اُن کے پاس نہ زاہد راہ تھا نہ اباب سفر۔ بہت پریشان ہوئے۔ سیدھے ایک مسجد میں پہنچے اور نماز سے فارغ ہو کر اُسی اور بے چینی کے عالم میں ایک ستون کے پیچھے بیٹھ گئے۔

ابھی نظام الملک کو وہاں بیٹھے تھوڑی ہی دیر گزری تھی کہ ایک نابینا آیا اور نماز پڑھ کر کچھ دیروہیں بیٹھا رہا۔ جب اُسے کسی اور شخص کی موجودگی کا احساس نہ ہوا تو اُٹھا اور محراب کے پاس پہنچ کر اس نے فرش ہٹایا پھر محراب کے نیچے ٹپل کر ایک اینٹ ہٹائی۔ وہاں سے ایک تھیلی نکالی۔ اس میں ایک ہزار اشرفیاں تھیں۔ اُن کو اپنے دامن میں بکھیر کر کچھ دیر ان کو الٹ پلٹ کر کے کھینٹا رہا۔ بعد ازاں اُن اشرفیوں کو احتیاط سے تھیلی میں بند کیا

اور تھیلی کو اس کی جگہ چھپا کر اؤپر اینٹ رکھی۔ پھر فرش کو برابر کیا اور سجدے باہر چلا گیا۔

نظام الملک نے اپنے دل میں کہا کہ ”خدا دیتا ہو تو چھپر بھاڑ کر دیتا ہو۔“ یہ کہہ کر وہ خوش خوش اُٹھے اور اشرفیوں کی تھیلی نکال کر خدا کا شکر ادا کرتے ہوئے اور اس غیبی مدد سے نیک فال لیتے ہوئے اپنے گھر پہنچے اور سفر کی تیاری کرنے لگے۔ گھوڑے، اؤنٹ، خیمے اور ضرورت کی دوسری چیزیں خریدیں۔ اور بڑے ٹھاٹھ سے سلطان کے ساتھ روانہ ہوئے۔

اس سفر کا بڑا فائدہ یہ ہوا کہ ہر وقت نظر کے سامنے رہنے اور سابقہ پڑنے کی وجہ سے سلطان انھیں اچھی طرح جاننے لگا چناں چہ جب اس سفر سے لوٹے تو مستوفی انتقال کر چکا تھا۔ اس لیے سلطان نے ان کو مستوفی کا عہدہ عطا کر دیا۔

مستوفی کی حیثیت سے نظام الملک نے بڑے بڑے کارنامے انجام دیے اور نتیجہ یہ نکلا کہ ایک دن اُن کو ملک شاہ کی وسیع سلطنت کا وزیر بنا دیا گیا۔

وزیر ہونے کے بعد کا ذکر ہے، ایک دن خواجہ کی سواری بازار سے گزر رہی تھی کہ سامنے وہی نائینا دکھائی دیا۔ بے چارہ بوڑھا ہو چکا تھا، کمر جھک گئی تھی اور سڑک کے ایک طرف بیٹھا بھیک مانگ رہا تھا۔ نظام الملک نے اپنے آدمیوں کو حکم دیا کہ ”اس اندھے فقیر کو میرے مکان پر لے کر آؤ۔“ چناں چہ جب اُس کے آدمی فقیر کو ساتھ لے کر نظام الملک کے مکان پر پہنچے تو انھوں نے سب کو پاس سے ہٹا دیا اور فقیر سے پوچھا ”بڑے میاں کسی مسجد سے تمھاری ایک اشرفیوں کی تھیلی گم ہو گئی تھی۔ وہ اب تک

لی یا نہیں؟

یہ سُنتے ہی اندھے نے اُچھل کر نظام الملک کو پکڑ لیا اور بولا ”اس وقت لی ہو۔“

نظام الملک نے پوچھا ”وہ کس طرح؟“

اندھا بولا ”اس طرح کہ ان اشرفیوں کا حال میرے سوا کسی کو معلوم نہ تھا۔ اب جو تم نے اُن کی طرف اشارہ کیا تو اس کا مطلب صاف یہ ہو کہ تم چور ہو۔“

نظام الملک نے اسی وقت حکم دیا کہ پانچ ہزار اشرفیاں بٹے میاں کو دے دی جائیں۔ ساتھ ہی ایک گائو خرید کر اس کی اولاد کے نام وقف کر دیا۔ یہ گائو آج تک موجود ہے اور اسے ”ناہینا باد“ کہتے ہیں۔

(۳) حکایت۔ ملک شاہ کی گرفتاری اور نظام الملک کی تدبیر

جس زمانے میں سلطان ملک شاہ اور قیصرِ روم میں جنگ چھڑی ہوئی تھی۔ ایک دن کا ذکر ہے کہ ملک شاہ کو شکار کی سوجھی۔ اس کی عادت تھی کہ ایسے موقع پر چتر و نشان، دور باش رکھنے والوں اور دوسرے غیر ضروری سامان کو ساتھ نہ لیتا تھا۔ اس موقع پر بھی چند سواروں کو ساتھ لے کر لشکر گاہ سے نکل کھڑا ہوا۔ تھوڑی دُور گیا تھا کہ دفعۃً رومیوں کے مقدمۃ الجیش سے ٹکڑ بھڑ ہو گئی۔ رومیوں نے دشمن کے چند سواروں کو غیر مسلح پایا تو ان پر ہد بول دیا۔ اور گھیر کر ایک دو کے سوا سب کو گرفتار کر لیا۔ ملک شاہ بھی اپنے ساتھیوں کے ساتھ پکڑا گیا۔

جب رومی سپاہی اُن کو لیے ہوئے اپنی لشکرگاہ کی طرف جانے لگے تو سلطان نے اپنے ساتھیوں سے کہا کہ ”خبردار کوئی شخص میری تعظیم نہ کرے اور نہ میرا نام بتائے۔ بلکہ مجھ سے ایک عام سپاہی کی طرح پیش آئے۔“ اس کے ساتھیوں نے ایسا ہی کیا۔ چنانچہ جب اُن کو قیصر کی خدمت میں پیش کیا گیا اور قیصر نے پوچھا کہ ”تمہارا سردار کون ہے؟“ تو سب نے یک زبان ہو کر جواب دیا ”ہمارا سردار لشکر میں ہے۔ ہم سب عام سپاہی ہیں۔“ شکار کی غرض سے آئے تھے کہ آپ کے آدمیوں نے گرفتار کر لیا۔“ قیصر نے حکم دیا کہ ان کو قید کر لیا جائے۔

جب ملک شاہ کے وہ ساتھی جو روسیوں کے ہاتھ سے بچ کر بھاگ نکلے تھے، اپنی لشکرگاہ میں پہنچے تو سیدھے نظام الملک کی خدمت میں حاضر ہوئے اور اُس کو سلطان کی گرفتاری کی اطلاع دی۔

نظام الملک نے ان کو اسی وقت اپنے خیمے میں قید کر دیا تاکہ یہ بری خبر لشکر میں نہ پھیل سکے۔ اور شام کے وقت سواروں کے ایک دستے کو شکارگاہ میں بھجوا دیا۔ تھوڑی دیر بعد اس دستے کے سوار لوٹ کر شاہی خیموں کی طرف آئے اور نعرہ لگاتے آئے کہ ”سلطان کی سواری آتی ہے۔“ اس طرح لشکر پر ظاہر کیا گیا کہ سلطان شکار کھیل کر واپس آ گیا ہے۔

دوسرے دن نظام الملک نے لشکر کے چاروں طرف پہرے بٹھا دیے اور خود ایلچی بن کر رومی لشکر کی طرف روانہ ہوا۔ جب قیصر کو اطلاع ملی کہ نظام الملک ایلچی کی حیثیت سے آیا ہے تو قیصر نے اس کی بہت تعظیم و تکریم کی اور عزت کی جگہ بٹھایا پھر خواجہ کو مخاطب کر کے کہنے لگا ”ملک شاہ ابھی نوجوان ہے۔ بلکہ بعض باتوں کے لحاظ سے بالکل بچہ ہے۔ چنانچہ اس

کی یہ فوج کشی بچوں کا کھیل معلوم ہوتی ہو۔ آپ اُسے ان طفلانہ حرکتوں سے منع کریں۔“

نظام الملک نے مصلحتاً اُس کی ہاں میں ملائی۔ پھر ادھر ادھر کی چند باتوں کے بعد صلح کی شرطیں طرکیں اور فریقین میں معاہدہ ہو گیا۔ اس سے فراغت پا کر وہ قیصر سے رخصت ہونے لگا تو قیصر نے پوچھا ”آپ کے لشکر کے چند سوار تو گم نہیں ہوئے؟“

نظام الملک نے بے پروائی سے جواب دیا ”ہوئے ہوں گے۔ مجھے علم نہیں۔ اتنے بڑے لشکر میں ہر ایک سوار کو یاد رکھنا آسان نہیں!“ قیصر نے کہا ”ہم نے چند سواروں کو گرفتار کیا ہو۔“ نظام الملک نے جلتے جاتے جواب دیا ”چھوڑ دیجیے تو بہتر ہو۔“

قیصر نے اپنے وزیر کو اشارہ کیا۔ وہ نظام الملک کے ساتھ ہو گیا۔ اسے سواروں کے پاس لے گیا۔ نظام الملک نے اُن کو دیکھا تو غصے سے لال پیلا ہو کر بولا ”کیوں بے نالائقو! ناہنجارو! یہ دن شکار کھیلنے کے ہیں۔ لشکر میں چلو تمھاری کیسی خبر لیتا ہوں۔ غضب خدا کا، ٹکے ٹکے کے سپاہی اور دماغ بادشاہوں کے سے۔ شکار کا شوق چرایا تھا آپ کو۔ ایک دفعہ آجاؤ لشکر میں، ایسی خبر لوں کہ چھٹی کا دودھ یاد آجائے اور شکار و کار سب بھول جاؤ۔“

اس طرح برا بھلا کہتا ہوا نظام الملک ان کو ساتھ لے کر اپنے لشکر کی طرف روانہ ہوا۔ جب رومی لشکر کی حدود سے باہر نکل آیا تو خواجہ گھوڑے سے اتر پڑا اور ملک شاہ کی رکاب چوم لی۔ رومی سفیر نے (جو ساتھ آیا تھا) یہ حال دیکھا تو سمجھ گیا کہ ان قیدیوں

کے ساتھ مسلمانوں کا بادشاہ بھی ہمارے ہاتھ آگیا تھا۔ مگر اب اُس بے چارے کے پیچھتانے سے کیا ہو سکتا تھا۔

ملک شاہ نے لشکر گاہ میں پہنچ کر سپاہیوں کو تیاری کا حکم دیا۔ اور اسی وقت قیصر کی فوجوں پر ہتھ بول دیا۔ قیصر صلح کی وجہ سے جنگ کے لیے تیار نہ تھا۔ یہ خبر سن کر حیران رہ گیا۔ مگر پھرتی سے فوجوں کو آراستہ کر کے میدان میں آیا۔ دونوں فوجیں ملیں اور تھوڑی دیر تک زور و شور سے جنگ ہوتی رہی۔ آخر قیصر کی فوجوں کے قدم اکھڑ گئے اور وہ میدان سے بھاگیں۔ ملک شاہ کی فوج نے تعاقب کیا اور قیصر کو گرفتار کر کے لوٹی۔

قیصر کو ملک شاہ کے سامنے لایا گیا تو حاجیوں نے اُس سے کہا کہ ”سلطان کو کورنش بجالاؤ۔“

قیصر نے سر نہیں جھکایا اور نہ کورنش بجالایا۔ صرف اتنا کہا کہ ”یہ بادشاہ ہے تو میں بھی بادشاہ ہوں۔ یہ جوان ہے تو میں بھی جوان ہوں۔“ پھر بولا ”ایک بات کہوں؟“ ملک شاہ نے جواب دیا ”کہو“

قیصر بولا ”کیا کہوں۔ اگر بادشاہ ہو تو بخش دو۔ اگر قصائی ہو تو قتل کر دو اور اگر تاجر ہو تو فروخت کر دو۔ ان تینوں میں سے ایک کام کرو۔ اور بس۔“

ملک شاہ نے جواب دیا ”میں بادشاہ ہوں۔ تمھاری جان بخشی کرتا ہوں۔“

چُنّاں چہ قیصر کو بیش بہا خلعت پہنایا گیا اور سلطان نے اُسے

اپنے پاس بٹھا کر نظام الملک کے مشورے سے نئی شرطیں طے کیں اور نیا خراج مقرر کیا۔

آخر میں قیصر نے نظام الملک سے مخاطب ہو کر کہا کہ ”آپ کی کوئی خواہش ہو تو بیان کیجیے۔ میں اُسے پورا کروں گا۔“

نظام الملک نے جواب دیا ”صرف ایک معمولی درخواست ہے۔ جس کی تعمیل آپ کے لیے بہت آسان اور میرے لیے صد ہا خزانوں کے برابر قیمتی ہے۔ وہ یہ کہ میری بیشہ سے یہ آرزو رہی ہے کہ قسطنطنیہ میں میری تھوڑی سی ملکیت ہو۔ اس لیے آپ مجھے وہاں تھوڑی سی زمین عنایت فرمادیں۔“

قیصر نے پوچھا ”کتنی زمین درکار ہے؟“
نظام الملک نے جواب دیا ”ایک بیل کی کھال کے برابر!“
قیصر بولا ”بہتر ہے۔“

چنانچہ اُس نے وعدہ کر لیا اور قسم کھائی کہ خواجہ کی خواہش پوری کر دی جائے گی۔

نظام الملک نے اپنے آدمیوں کو حکم دیا کہ ایک بیل کی کھال اٹھا کر اُس کا تسمہ بنایا جائے۔ چنانچہ خواجہ نے اسی تسمے کے برابر لمبی اور اسی کی لمبائی کے برابر چوڑی زمین قسطنطنیہ میں حاصل کر لی۔ اور وہاں ایک مرائے، ایک خانقاہ اور ایک مسجد تعمیر کرائی۔ چوں کہ ان عمارتوں پر پانی کی طرح رُپیہ بہایا گیا تھا۔ اس لیے تینوں عمارتیں بہت خوب صورت تیار ہوئیں اور آج تک موجود ہیں۔

(۴) حکایت خلیفہ معتمد کا جاسوس

امیر المومنین معتمد کا وزیر قاسم بن عبد اللہ جو ان آدمی تھا۔ مگر اپنی قیادت اور استعداد کے سبب سے اس عہدے کا اہل سمجھا جاتا تھا۔ ایک دن قاسم نے اپنی حرم سرا میں مجلس نشاط آراستہ کی۔ اور اس عہد کے قاعدے کے مطابق حریر کے کپڑے پہن کر گانے والی کنیزوں کے جھرمٹ میں بیٹھ کر خوب گانے سنے اور خوب شراب لٹھکائی۔ دن چڑھے جب وہ دربار خلافت میں پہنچا تو اسے دیکھتے ہی ایک خادم نے آکر کہا کہ امیر المومنین فرماتے ہیں ”رات تو بہت رنگ رلیاں منائیں۔ اگر ہمیں بھی یاد کر لیتے تو کیا بگڑ جاتا۔ ہم بھی حریری لباس پہنتے اور تمہارا ساتھ دیتے“

قاسم نے جواب دیا ”امیر المومنین نے ان کلمات سے میری عزت افزائی کی ہے۔ لیکن غلاموں کی کیا مجال کہ ایسی گستاخی کا خیال بھی دل میں لاسکیں۔“

قاسم نے خادم کو تو طال دیا مگر اس کے دماغ میں الجھن پیدا ہو گئی کہ امیر المومنین کو رات کی بات کی اطلاع کیوں کر ہوئی؟ پریشانی کے عالم میں تھوڑی دیر اپنے منصبی فرائض انجام دیتا رہا۔ پھر گھر لوٹ آیا۔ راستے بھر سوچتا رہا کہ میں نے حرم سرے کے آخری گوشے میں مجلس منعقد کی تھی اور اس میں نہ کوئی دوست شریک تھا نہ کوئی رشتہ دار۔ پھر یہ کیا ماجرا ہو کہ خلیفہ کو ساری رویداد کی خبر پہنچ گئی۔

گھڑ پہنچ کر اس نے اپنے مختار کو بلوایا اور اُسے سارا واقعہ سنا کر حکم دیا ”جس طرح ہو سکے معلوم کر دو کہ ہمارا یہ راز کس نے ظاہر کیا؟“

مختار دوسرے دن منہ اندھیرے قاسم کے مکان پر پہنچا اور بیرونی حصے کے ایک کونے میں بیٹھ کر آنے جانے والوں کی نظرانی کرنے لگا۔

ابھی اُسے وہاں بیٹھے زیادہ دیر نہ ہوئی تھی کہ ایک اپانچ شخص گھٹنوں کے بل چلتا ہوا وہاں پہنچا اور جو خدمت گار پانی چھڑک رہے تھے اُن کے پاس آکر ادھر اُدھر کی باتیں کرنے لگا۔ ”وزیر صاحب کا کیا حال ہے؟ رات کو اُن کے پاس کون آیا تھا؟ کل دفتر میں زیادہ دیر کیوں نہیں ٹھہرے؟“ اس قسم کے سوالات کرتا رہا۔ پھر باورچی خانے کی طرف گیا۔ اور تھوڑی دیر تک باورچیوں کو مذاق کی باتوں سے ہنساتا رہا۔ ساتھ ساتھ اپنے مطلب کی باتیں بھی پوچھتا جاتا تھا۔ ”رات کو وزیر صاحب نے کیا کھایا؟“ کوئی یہاں آیا تھا یا نہیں؟“ کس قسم کی بخشیں رہیں؟“ فلاں محلے میں کیا حکم دیا جائے گا؟“

اس قسم کے سوالوں کے جواب حاصل کر کے اُس نے کچھ کھانے کو مانگا اور وہیں بیٹھے بیٹھے کھاپی کر اپنے جسم کو گھسیٹتا اور زمین پر گھٹنے رگڑتا ہوا باہر چلا۔

قاسم کا مختار کچھ فاصلے سے اس کے پیچھے ہوا۔ وزیر کے اچلے سے باہر نکل کر یہ اپانچ شخص سیدھا کھڑا ہو گیا اور بھلے چنگے آدمیوں کی طرح چلنے لگا۔

چند قدم چلا ہو گا کہ ایک خادم ملا۔ اس نے کاغذ قلم اور دوات پیش کی۔ اپانچ تھوڑی دیر تک کچھ لکھتا رہا۔ مختار سمجھ گیا کہ وزیر کی نقل و حرکت کی روداد لکھی جا رہی ہے۔ انہی قدموں لوٹ کر وزیر کے پاس پہنچا اور اُسے جاسوس کے متعلق اطلاع پہنچائی۔

دوسرے دن مختار پھلی رات ہی کو وزیر کے ہاں جا پہنچا اور دو چار غلاموں کے ساتھ جاسوس کا انتظار کرنے لگا۔ ادھر جاسوس پہنچا ادھر مختار نے غلاموں کو اشارہ کیا اور جاسوس صاحب پکڑے گئے۔

جب اُسے وزیر کی خدمت میں پیش کیا گیا تو اس نے بوجھا "تو کون ہے؟"

جاسوس نے جواب دیا "جان کی امان پاؤں تو عرض کروں۔" تاسم نے کہا "امان دی۔ مگر سچ بولنا۔ اور کوئی بات نہ چھپانا۔" جاسوس نے کہا "میں فلاں ہاشمی ہوں۔ اور میرا گھر فلاں محلے میں ہے۔ دربار خلافت سے پچاس انثر فی ماہانہ کا وظیفہ مقرر ہے۔ کام صرف یہ ہے کہ روزانہ بھیس بدل کر نکلوں اور لوگوں کی روزانہ زندگی کے حالات و واقعات معلوم کر کے لکھ لائیں۔ چنانچہ مدت سے یہ فرض انجام دے رہا ہوں۔ جو رد واد تیار کرتا ہوں اس کے امیر المومنین تک پہنچانے کی صورت یہ ہے کہ روزانہ مغرب کی نماز کے وقت قصر خلافت سے ایک خادم آتا ہے اور میری رد واد لے جاتا ہے۔ اسی طرح ہر مہینے کی ۲۹ کو یہی خادم میری تنخواہ مجھے پہنچا جاتا ہے۔"

یہ سن کر وزیر نے حکم دیا کہ "اسے مکان کے فلاں حصے میں قید کر دو۔" شام ہوئی تو مختار اُس جاسوس کے محلے میں گیا اور اس کے گھر کے پاس جا کر ایک طرف کھڑا ہو گیا۔ ٹھیک مغرب کی نماز کے بعد امیر المومنین کا خادم آیا اور جاسوس کو آواز دی۔ ایک کینز نے جواب دیا کہ "آج میرا آقا ابھی تک شہر سے نہیں لوٹا ہے اور ہم سب پریشان ہیں۔ کیوں کہ آج تک کبھی ایسا نہیں ہوا کہ وہ اس وقت تک گھر نہ پہنچا ہو۔"

اللہ ہی جانے کیا قصہ ہو؟

مختار بیان کرتا ہو کہ ”یہ سُن کر خادم لوٹ گیا۔ میں بھی وزیر کی خدمت میں پہنچا اور ساری کیفیت کہ سنائی۔“

دوسرے دن میں پھر اُسی محلے میں گیا اور جاسوس کے مکان کے قریب سے گزرا تو اندر سے رونے پینے کی آوازیں آئیں۔ اُس کے اعزاء اقربا جمع تھے اور زور شور سے ماتم ہو رہا تھا۔ میں تھوڑے سے فاصلے پر ایک طرف کھڑا ہو گیا اور مغرب کی نماز کا انتظار کرنے لگا۔ ادھر لوگ نماز سے فارغ ہوئے اُدھر خلیفہ کا خادم وہاں پہنچا اور جاسوس کا حال معلوم کر کے چلا گیا۔ میں نے لوٹ کر وزیر کو اطلاع پہنچائی۔ اور اپنے گھر چلا آیا۔“

دوسرے دن جب وزیر امیر المومنین کی خدمت میں حاضر ہوا اور اُن کی نظر اس پر پڑی تو قریب بلا کر کہا ”تمہیں ہماری جان کی قسم ہو۔ اُس غریب ہاشمی کو چھوڑ دو۔ اُس پر بڑا احسان ہو گا۔ میں وعدہ کرتا ہوں کہ آئندہ تمہارے پیچھے کوئی جاسوس نہیں لگایا جائے گا۔“

وزیر نے زمین کو بوسہ دیا اور دل ہی دل میں خدا کا شکر ادا کیا کہ اُس نے غصے کی حالت میں اُس جاسوس کو قتل نہیں کرایا تھا۔ نہ مار پیٹ کی تھی۔ چنانچہ گھڑا کر اُس نے جاسوس کو بلوایا اور بڑا قیمتی خلعت اور انعام و اکرام دے کر رخصت کیا۔ اُس دن کے بعد امیر المومنین تک وزیر کی روزانہ زندگی کے حالات و واقعات پہنچنے کا سلسلہ ختم ہو گیا۔

۱۵۱ حکایت۔ خلیفہ کے فرمان کی چوری

امیر المومنین متوکل کے وزیر موسیٰ بن عبد الملک نے ایک مرتبہ بیت المال سے ایک بہت بڑی رقم قرض لی تھی۔ اتفاق ایسا ہوا کہ قرض کی میعاد گزر گئی اور موسیٰ وہ رقم ادا نہ کر سکا۔ اُس پر متوکل نے حکم لکھوایا کہ ”فورا قرض کی رقم ادا کر دو ورنہ وقت آگیا ہر کہ تم کو سزا دی جائے اور بے عزت کیا جائے“

اس حکم پر دستخط کر کے خلیفہ نے اپنے ایک مصاحب عیاب کے حوالے کیا اور کہا کہ ”موسیٰ کو یہ حکم نامہ پہنچاؤ اور رقم کا مطالبہ کرو۔“ ابھی عیاب راستے ہی میں تھا کہ موسیٰ کو خلیفہ کا فرمان ناندھ ہونے کی اطلاع پہنچ گئی۔ چناں چہ وہ ادھر ادھر آدمی دوڑا کر قرض کے طور پر رقیب منگوائے لگا۔

ابھی وہ اس طریقے سے رقیب جمع کر رہا تھا کہ عیاب آپہنچا۔ موسیٰ اُس وقت خس خانے میں بیٹھا ہوا خطوط لکھ رہا تھا اور دو غلام بچکے جھل رہے تھے۔ عیاب نے آکر سلام کیا اور خلیفہ کا فرمان ایک طرف رکھ کر انتظار کرنے لگا۔ موسیٰ بدستور لکھنے میں مصروف رہا اور اس کی طرف زیادہ توجہ نہ کی۔ زیادہ دیر نہ گزری تھی کہ خس خانے کی خشکی اور ہوا کی تیزی کے اثر سے عیاب کی آنکھ لگ گئی۔

موسیٰ نے اُسے سوتا پایا تو آہستہ سے اٹھا۔ دبے پاؤں جا کر خلیفہ کا فرمان اٹھایا اور اُسے کاغذوں میں چھپا کر پہلے کی طرح اپنی جگہ آ بیٹھا۔ اتنے میں عیاب کی آنکھ کھلی اور یہ دیکھ کر کہ موسیٰ بدستور لکھنے میں مصروف ہے،

وہ پھر سو گیا۔ اسی طرح کئی مرتبہ اس کی آنکھ کھلی اور کئی مرتبہ نیند آئی۔ آخر وہ اٹھ بیٹھا اور موسیٰ کو مخاطب کر کے کہنے لگا ”آپ اب تک لکھنے میں مصروف ہیں۔ اور میرے مطالبے کی طرف توجہ نہیں فرماتے؟“

موسیٰ نے پوچھا ”تمہارا مطالبہ کیا ہے؟ تم نے تو مجھ سے کچھ بیان نہیں کیا۔“

عیاب نے جواب دیا ”امیر المومنین کا فرمان لے کر آیا ہوں۔“
موسیٰ بولا ”امیر المومنین کا فرمان سر آنکھوں پر۔ لاؤ کدھر ہے؟“
عیاب نے ادھر ادھر تلاش کی مگر بے سود۔ فرمان غائب تھا۔ پریشان ہو کر بولا ”یہاں رکھا تھا۔“

موسیٰ نے کہا ”یہاں کوئی فرمان نظر نہیں آتا۔ معلوم ہوتا ہے۔ تم نے خواب دیکھا ہے۔ اسی لیے ایسی بہکی بہکی باتیں کر رہے ہو۔“
عیاب نے اپنا سر پیٹ لیا اور چلا کر بولا کہ ”فرمان چوری ہوا ہے۔ میں قسمیہ کہتا ہوں کہ میں نے اپنے ہاتھ سے یہاں رکھا تھا۔“
موسیٰ نے حاضرین کو مخاطب کر کے کہا۔ ”لکھ لو کہ یہ جھوٹ بولتے ہیں۔ اگر ان کے پاس واقعی کوئی فرمان تھا تو یہ اسے یہاں لے کر نہیں آئے ، بلکہ راستے ہی میں کہیں گرا آئے ہیں۔“

اب عیاب کے لیے اس کے سوا کوئی چارہ کار نہ رہا کہ وہ عبد اللہ بن خاقان کے پاس چلے اور سارا واقعہ شاکر امداد کی درخواست کرے۔ چناں چہ وہ عبد اللہ کی خدمت میں پہنچا اور اسے صورت حال سے آگاہ کیا۔ عبد اللہ اُسے متوکل کے پاس لے گیا اور تمام واقعہ دہرایا۔

متوکل بہت ہنسا اور بولا ”عیاب کو خوب دھوکا دیا۔“

یہ کہ حکم دیا کہ ”موسیٰ کو بلاؤ“ جب وہ حاضر ہوا تو متوکل نے سوال کیا۔
 ”یا موسیٰ! تم نے فرمان چڑایا ہی؟“

موسیٰ نے جواب میں عرض کی ”یا امیر المومنین! نصف رقم نقد جمع کر چکا
 ہوں۔ اور اسی وقت خزانے میں بھجوا رہا ہوں۔ باقی نصف رقم پانچ روز تک
 پہنچا دوں گا۔“

یہ کہ کراؤس نے امیر المومنین کا حکم نامہ نکالا اور سامنے رکھ دیا۔
 متوکل نے اس دل چسپ حرکت کی بنا پر اُس کا تصور معاف کر دیا
 اور موسیٰ کی طرف سے اُس کا دل صاف ہو گیا۔

۶۱۔ حکایت سلیمان بن وہب کی ایک دل چسپ عادت

سلیمان بن وہب (وزیر بغداد) کی عادت تھی کہ آج کسی شخص کو ملک
 کے کسی ضلع کا عامل بنا کر بھیجتا اور دوسرے دن کوئی اور اُمیدوار آجاتا تو اُسے
 بھی اسی جگہ کے لیے نام زد کر کے پہلے کو معزول کر دیتا۔

ایک دن بغداد کا ایک معزز شخص جو بہت خوش مزاج مشہور تھا،
 اُس کی خدمت میں ملازمت کی درخواست لے کر آیا۔ سلیمان نے اُسے کسی
 ضلع میں کوئی عہدہ عطا کر کے ملازمت کا پروانہ لکھ دیا۔

جس وقت وہ سلیمان کا شکریہ ادا کر کے جانے لگا تو لولا ”ایک بات
 تنہائی میں عرض کرنا چاہتا ہوں۔ اجازت ہو تو عرض کر دوں۔“

سلیمان نے جواب دیا ”ضرور کہو“

اُس شخص نے سلیمان کے کان میں کہا ”یہ تو فرمائیے کہ میں صُرف

جانے کے لیے گھوڑا کرایے پر لوں یا واپس آنے کے لیے بھی ساتھ ہی طر کر لوں۔“
 سلیمان بہت ہنسا اور اُس نے کبھی اُس کی معزولی کا حکم نہ بھیجایا بلکہ
 اس شخص کے مذاقیہ فقرے کا اتنا اثر لیا کہ آئندہ کے لیے اپنی یہ عادت یک
 قلم ترک کر دی۔

(۷) حکایت - وزیر کی تدبیر

ایک دن مغضد کا وزیر قاسم بن عبداللہ سوار ہو کر دربارِ خلافت میں
 جا رہا تھا۔ محل کے دروازے پر پہنچا تو اُس کے ایک مصاحب نے عرض
 کی کہ ”آپ کی آستین پر زعفران کا دھبہ نظر آتا ہے اور آپ کو معلوم ہے کہ لباس
 پر داغ دھبہ ہونا بڑا عیب سمجھا جاتا ہے۔“

وزیر کے پاس اتنا وقت نہ تھا کہ لوٹ کر گھر جائے اور کپڑے بدل کر
 آئے۔ ”بولال زعفران کے دھبے کو روشنائی سے سیاہ کر دو۔ کیوں کہ وزیروں
 کے لباس پر دوات کی سیاہی کا دھبہ نظر آنا عیب کی بات نہیں۔“
 حاضرین اُس کی دانائی پر حیران رہ گئے۔

(۸) حکایت - عبادت اور اطاعت

سلطان ظفر کا وزیر ابو منصور ربانی بڑا دانا، نیک اور خدا ترس آدمی
 تھا۔ اس کی ایک اچھی عادت یہ تھی کہ مُنہ اندھیرے فجر کی نماز سے فارغ
 ہو کر مصلے پر بیٹھا ہوا وظیفہ پڑھتا رہتا اور جب تک آفتاب کی روشنی اچھی

طرح نہ پھیل جاتی اپنی جگہ سے نہ ہلتا۔

ایک دن کسی بہت ضروری کام کی وجہ سے سلطان نے علی الصباح یا دفرمایا۔ خادم دوڑے ہوئے ابو منصور کے گھر پہنچے۔ دیکھا کہ وہ مصیبت پر بیٹھا وظیفہ پڑھ رہا ہے۔ اُنہوں نے اشاروں سے کہا کہ سلطان بلارہا ہے مگر وزیر نے قطعاً پروا نہ کی۔ شاہی خادم تنگ آکر چلے گئے۔ اور سلطان سے جا کر شکایت کی کہ وزیر صاحب بادشاہ سلامت کے فرمان کی پروا نہیں کرتے اور یہ عادت نئی نہیں ہے۔ کئی مرتبہ پہلے بھی ایسا ہو چکا ہے۔

یہ سن کر سلطان کے غصے کی آگ بھڑک اُٹھی اور جب خواجہ وظیفہ سے فارغ ہو کر دربار میں پہنچا تو اُس نے انتہائی غصے سے چلا کر پوچھا ”دیر میں کیوں آئے ہو؟“

ابو منصور نے جواب دیا ”بادشاہ سلامت! میں پہلے خدا کا بندہ ہوں اُس کے بعد آپ کا خادم۔ جب تک پہلے خدا کی عبادت سے فارغ نہیں ہو لیتا تب تک آپ کی اطاعت کے قابل نہیں ہوتا۔“
یہ سن کر سلطان کی آنکھوں میں آنسو آ گئے۔ اس نے خواجہ کی تعریف کی اور کہا ”ہمیشہ خدا کے تقاضے کی عبادت کو ہماری خدمت پر مقدم رکھو! تاکہ اس کی برکت سے ہمارا بھلا ہو۔“

(۹) حکایت۔ نظام الملک اور دو ہزار غلام

جب نظام الملک کو سلطان ملک شاہ کی خدمت میں بے انتہا رسوم حاصل ہو گیا تو دو سو منے لوگ حد کرنے لگے اور وقتاً فوقتاً اُس کی

طرف سے سلطان کو بھرنے لگے۔

ایک مرتبہ خواجہ کے دشمنوں نے سلطان کو یہ کہ کر بھڑکایا کہ "اس کے پاس دو ہزار غلام موجود ہیں: اور وہ بغاوت و سرکشی کا ارادہ رکھتا ہے۔"

خواجہ نظام الملک کو اس شکایت کا حال معلوم ہوا تو اس نے سلطان کی ضیافت کی۔ اور جب وہ کھانے سے فارغ ہو چکا تو خواجہ نے بخشی فوج کو مخاطب کر کے کہا "میرے دو ہزار زر خرید غلاموں کے نام سلطانی فوج کے رجسٹر میں لکھ لینا۔ میں ان کو سلطان کی نذر کرتا ہوں۔"

یہ کہ کر خواجہ سلطان کے پاس گیا اور عرض کی کہ "حضور کو یاد ہو گا ایک مرتبہ بعض مخالفوں نے میرے دفتر میں آکر میری توہین کی تھی۔ اور جب میں نے حضور سے شکایت کی تو حضور نے فرمایا تھا کہ تجھے اتنے غلام رکھنے چاہئیں کہ اگر کینے لوگ تجھ پر زیادتی کریں تو تو ان کو مرادے سکے۔ چنانچہ حضور کے اس حکم کے مطابق میں نے یہ غلام خریدے تھے۔ جن کو آج میں اپنے بادشاہ کی نذر کرتا ہوں۔"

(۱۰) حکایت - ہرچہ گیرید مختصر گیرید!

علی بن ہاشم بیان کرتا ہے کہ دنیا کی جو عجیب چیزیں میری نظر سے گزری ہیں ان میں سے ایک یہ ہے کہ ماموں کا وزیر حسن بن سہل اپنی ضروریات زندگی کا تمام سامان صرف ایک زنبیل میں رکھتا تھا۔ میں نے ایک دن جھانک کر دیکھا تو دو جوڑے کپڑے، دو جوڑی موزے، ایک شلوار، اور ایک ہسٹرلاب نظر آئی۔ شاید کچھ چیزیں اور ہوں۔

میں نے وزارت کا عہدہ ملنے کے بعد بھی جب کہ اُس کا سامان اٹھانے کے لیے ایک ہزار اؤنٹ بھی کم ہوتے تھے، اس زنبیل کو ہمیشہ ساتھ دیکھا۔ اسی طرح اس کے بھائی فضل بن سہل کے ساتھ بھی ایک زنبیل ضرور رہتی تھی۔ باوجود اس کے کہ اس کے اسباب کے لیے بھی ایک ہزار اؤنٹ نا کافی ہوتے تھے۔ فرق اتنا تھا کہ اُس کی زنبیل میں پیٹ کی دوائیں رہتی تھیں۔

(۱۱) حکایت

جس طرح کا بھی کسی میں ہو کمال اچھا ہو!

خلیفہ مروان کے قتل کے بعد اس کا وزیر عبد الحمید، موزن بعلبک اور سلام مینوں گرفتار کر لیے گئے تھے۔

جب اُن کو امیر المومنین منصور کے سامنے لایا گیا تو اُس نے تینوں کے قتل کا حکم دے دیا۔ سلام نے عرض کی ”یا امیر المومنین! مجھے قتل نہ کرائیے۔ کیوں کہ میں اللہ اللہ کے ذکر میں مشغول رہتا ہوں“

منصور نے پوچھا ”تمہارے اللہ اللہ کرنے کا اثر کس حد تک ہوتا ہے؟“ قاری نے جواب دیا ”اس حد تک کہ اگر ایک اؤنٹ کو آپ تین دن اور تین رات پیسا بندھا رکھیں پھر اُسے پانی پلانے لے جائیں اور اُس کا منہ پانی کو چھونے کے قریب ہو، اُس وقت اگر میں اللہ اللہ کہنا شروع کر دوں تو اؤنٹ پانی نہیں پیے گا“

یہ سن کر منصور نے اس کی آزمائش کی۔ ذکر کی بات سچ نکلی۔ چنانچہ اُس کی نہ عزت جان بخشی کی گئی۔ بلکہ وظیفہ بھی مقرر کر دیا گیا۔

قاری کے بعد بعلبک موزن کو پیش کیا گیا۔ اُس نے بھی قاری کی طرح درخواست کی کہ مجھے قتل نہ کیجیے۔ کیوں کہ مجھ سا دوسرا موزن آپ کو نہیں ملے گا۔“

منصور نے دریافت کیا ”تمہاری موزنی کا کمال کیا ہے؟“
 بعلبک نے جواب دیا۔ ”یہ کہ اگر کوئی شخص لوٹا لے آپ کے ہاتھ دھلا رہا ہو اور میں اذان دینی شروع کر دوں تو لوٹا اس کے ہاتھ سے چھوٹ جائے گا اور وہ بے خود ہو جائے گا۔ یہاں تک کہ جب تک میں اذان ختم نہ کر لوں گا وہ آپ کے ہاتھ نہ دھلا سکے گا۔“

منصور نے اس کا بھی امتحان کیا۔ اور کام یاب پایا تو اُسے بھی رہا کر کے اُس کا وظیفہ مقرر کر دیا۔

آخر میں عبدالحمید وزیر کو سامنے لایا گیا۔ اُس نے بھی عرض کی کہ ”یا امیر المومنین مجھے قتل نہ کیجیے۔ کیوں کہ مجھ سا دبیر، عقل مند، اور انشا پر داز پھر پیدا نہ ہوگا۔“
 منصور نے جواب دیا بے شک، تو ایک تحریر سے دُنیا کو زیر و زبر اور ایک مشورے سے ہماری خلافت کو درہم و برہم کر سکتا ہے۔ تو نے اب تک جو کچھ کیا، کہا، اور لکھا اس میں کوئی خرابی نہ تھی۔ لیکن چوٹ کہ مروانیوں کی حکومت پر زوال آچکا تھا، اس لیے تیری کوششیں بار آور نہ ہوئیں۔“
 یہ کہہ کر اُس نے حکم دیا کہ اسے قتل کر دیا جائے۔

(۱۲) حکایت۔ ہر کمالے رازوالے!

امیر المومنین ہاموں نے فضل بن ریح کا قصور تو معاف کر دیا مگر اس کی

بے عزتی کرتے پر بدستور مکرستہ رہا۔ چٹاں چہ اُس نے حکم دیا کہ ”فضل بن رزیق دربار میں آئے تو کوئی شخص اُس کی تعظیم نہ کرے۔ اور وہ سب سے پیچھے خادموں کی صف میں بیٹھا کرے۔“

فضل بہ درجہ مجبوری اس حکم کی تعمیل کرتا اور خادموں کے پاس آکر بیٹھ جاتا۔ ع

تغویر تو اس چرخ گرداں تغوا!

وہ برسوں تک وزیر رہا تھا اور مخلوق کی نظر میں عزت و عظمت رکھتا تھا۔ کیوں کہ ہر کس و ناکس پر اُس کے احسانات تھے۔

جب اُسے لوگوں کے جوتوں کے پاس بیٹھنے کا حکم دیا گیا تو ماموں کے امیروں اور مصاحبوں نے عرض کی ”امیر المومنین! فضل آپ کے والد کا وزیر رہ چکا ہے اور پچاس برس تک بڑی شان و شوکت سے زندگی بسر کرتا رہا۔ اب تک صد ہا دلوں میں اس کی عزت اور ہزاروں آنکھوں میں اُس کی عظمت باقی ہے۔ اب حضور نے اسے ایسی جگہ بیٹھنے کا حکم دیا ہے جہاں ہم لوگ جوتے اُتارتے ہیں۔ یہ سزا کتنی ہی مناسب کیوں نہ ہو لیکن اس کی وجہ سے آپ کے تمام درباریوں کی عزت خطرے میں ہے۔ کیوں کہ جب ہم لوگ اندر آتے ہیں تو فضل کی دل دہی اور تسلی کے لیے ہمیں تھوڑی دیر اُس کے پاس بیٹھنا پڑتا ہے۔ اور ظاہر ہے کہ آپ کے مصاحبوں کا جوتیوں کے قریب بیٹھنا دربار کے قواعد کے سخت خلاف ہے۔“

امیر المومنین نے پوچھا ”تو اب کیا چاہتے ہو؟“

عبداللہ طاہر نے جواب دیا ”یہ کہ اب آپ اسے بے عزت نہ کریں۔ جو مال و اسباب اس سے چھینا گیا ہے وہ اسے واپس کر دیا جائے۔ اور امیر المومنین

اس کی طرف سے اپنا دل صاف کر لیں۔“
امیر المومنین نے کہا ”اچھا تم لوگوں کی خاطر حکم دیتا ہوں کہ اس کا ضبط شدہ سرمایہ واپس کر دیا جائے۔ رہا دربار کی نشست کا سوال۔ اتنی ترمیم کرتا ہوں کہ آئندہ وہ اوسط درجے کے خادموں میں بیٹھ سکتا ہو۔“

اُس روز فضل بن رزیح لوٹ کر گھر پہنچا تو کسی نے اسے اطلاع دی کہ ”آج عبداللہ بن طاہر نے تمہارے حق میں بہت زوردار سفارش کی ہو اور امیر المومنین نے حکم دیا ہو کہ تمہارا مال و اسباب واپس کر دیا جائے۔ اور جب تم دربار میں آیا کرو تو دو خادم گھوڑوں پر سوار ساتھ رہا کریں۔ نیز یہ کہ معقول جگہ پر بیٹھا کرو گے۔“

دوسرے روز عبداللہ دربار خلافت سے اٹھ کر اپنے مکان کی طرف جا رہا تھا کہ فضل نے آگے بڑھ کر سلام کیا اور اُس کے گھوڑے کی رکاب پکڑ کر ساتھ ساتھ چلتے ہوئے اُس کا شکریہ ادا کیا اور بولا ”امیر کو معلوم ہو کہ میرے پاس نہ تو مال و دولت ہو کہ اس کے ذریعے سے آپ کا حق ادا کر سکوں۔ نہ کوئی مرتبہ حاصل ہو کہ کسی قسم کی خدمت انجام دے سکوں۔ لیکن ایک چیز ان دونوں سے زیادہ قیمتی تھی اور میں اُس پر قدرت بھی رکھتا تھا۔ آپ کا شکر ادا کرنے کے سلسلے میں میں نے آج اُسے قربان کر دیا ہو۔“

اب عبداللہ کا مکان اچکا تھا۔ وہ گھوڑے سے اترنے لگا تو فضل بولا ”وہ چیز یہ ہو کہ میں آپ کے گھوڑے کی باگ پکڑ کر اُس کے ساتھ ساتھ آپ کے مکان تک آیا ہوں۔ یتیم اور عزت میں نے اپنی ۵۰ سالہ زندگی میں خلیفہ کے دلی جہد کی بھی نہیں کی۔“

عبداللہ بن طاہر نے جواب دیا ”میں آپ کا بہت ممنون ہوں۔ اور آئندہ ہمیشہ ہر خدمت کے لیے تیار رہوں گا۔“

باب پانزدہم

در مواعظِ علما و حکما

۱۱ احکایت - دوزخ کا دربان

ایک مرتبہ شقیق بلخی رحمۃ اللہ علیہ ہارون الرشید سے ملنے گئے۔ ہارون نے پوچھا "شقیق زاہد سمی ہو؟"

شقیق نے جواب دیا "میں تو شقیق بلخی ہوں زاہد تم ہو!"

ہارون نے پوچھا "میں زاہد کیوں کر ہوں؟"

شقیق نے جواب دیا "زاہد وہ ہوتا ہے جو تھوڑے پر صبر کرے۔ میں نے دنیا چھوڑ دی ہے اور مجھے جنت کے جلوے لہلہاتے نظر آتے ہیں۔ پھر بھی میری زبان ہل من مزید کے نعرے لگانے میں مصروف ہو۔ پھر میں زاہد کس طرح ہوا؟ البتہ تم زاہد ہو کہ اس مروار اور خوارو بے قرار دنیا پر صبر کیے ہو سے ہو اور آخرت کی بے پایاں جنتوں سے بے نیاز ہو۔"

ہارون نے کہا "مجھے کچھ نصیحت کیجیے!"

شقیق نے جواب دیا "خداے تعالیٰ نے تمہیں صدیق کی جگہ بٹھایا ہے۔

تم سے صدق چاہتا ہے۔ عمر کی جگہ بٹھایا ہے۔ سختی اور انصاف چاہتا ہے۔ عثمان کی جگہ بٹھایا ہے، حیا، حلم، اور سخاوت چاہتا ہے، مرتضیٰ کی جگہ بٹھایا ہے اور تم سے

انصاف اور علم چاہتا ہو۔“

ہارون نے کہا ”کچھ اور کہو“

جواب دیا ”خداے تعالیٰ نے ایک جگہ بنائی ہر جسے دوزخ کہتے ہیں۔ تمہیں اُس جگہ کا دربان مقرر کر کے تین چیزیں عطا کی ہیں۔ اول بیت المال دوسرے تلوار اور تیسرے تازیانہ۔ اور تمہیں حکم دیا ہو کہ ان تینوں چیزوں کی مدد سے مخلوق کو اس جگہ جانے سے روکو۔ اس کی صورت یہ ہو کہ جو شخص خدا کے حکم کے خلاف کرے اُسے تازیانے سے سزا دو۔ جو شخص کسی کو ناحق قتل کرے اُسے تلوار سے قتل کر دو۔ اور جو شخص محتاج اور غریب ہو جائے اُسے بیت المال سے اُس کا حقہ دلاؤ۔ اگر اس پر عمل نہ کر دے گا تو اس جگہ میں داخل ہونے والے پہلے شخص تم ہو گے۔ باقی لوگ تمہارے پیچھے آئیں گے۔“

ہارون نے کہا ”کچھ اور نصیحت کرو“

شفیق نے جواب میں کہا ”تم چشمے کی طرح ہو اور دوسرے اہل کارندیل کی مانند۔ صاف چشمے سے جو پانی پھوٹ کر آتا ہو، ندیاں اسے گدلا نہیں کر سکتیں۔“

ہارون بہت رویا۔ اور شفیق بلخی کو بڑی عزت اور تعظیم سے خواست کیا۔

(۲) حکایت۔ ایک مختصر نصیحت

کہتے ہیں کہ جب عمر بن عبدالعزیز خلیفہ ہوئے تو سالم سندی جو اپنے

عہد کے بہت بڑے زاہد اور عمر بن عبدالعزیز کے گہرے دوست تھے، اُن سے ملنے آئے۔

عمر نے کہا ”یا سالم! میری خلافت سے تمہیں خوشی ہوئی یا غم؟“
سالم نے جواب دیا ”مخلوق کے لحاظ سے خوشی ہوئی اور تمہاری خاطر غم!“

عمر بن عبدالعزیز نے کہا ”مجھے کچھ نصیحت کرو۔“
سالم نے پوچھا ”نصیحت لمبی چوڑی ہو یا مختصر؟“
عمر نے کہا ”مختصر“

سالم نے جواب دیا ”تم جانتے ہو کہ آدم تمام مخلوق کا باپ تھا مگر اُسے صرف ایک غلطی پر بہشت سے نکال دیا گیا۔“
عمر نے کہا ”کافی ہو۔ بہت مختصر نصیحت کی۔“
اور اُنھوں نے اپنی خلافت کے زمانے میں تمام غلطیوں سے پرہیز کیا۔

(۳) حکایت - حقیقت کی دُنیا

فضل بن ربیع بیان کرتا ہے کہ ایک سال ہارون الرشید حج کرنے گیا تھا۔ جب فریضہ حج سے فارغ ہو چکا تو ایک رات مجھ سے بولا ”یہاں خدا کا کوئی خاص بندہ بھی ہو؟ اگر ہو تو میں اُس کی زیارت کرنی چاہتا ہوں۔“
میں نے کئے والوں سے معلوم کر کے جواب دیا کہ ”عبدالرزاق صغانی ہو۔“

بولا "مجھے اس کے پاس لے چل!"

ہم عبدالرزاق کے پاس پہنچے اور تھوڑی دیر باتیں کرتے رہے۔ لوٹتے وقت خلیفہ نے مجھے اشارہ کیا کہ "اس سے پوچھو کسی کا قرضہ تو نہیں دینا ہے؟" میں نے عبدالرزاق سے پوچھا تو اُس نے جواب دیا "ہاں دینا ہے۔" ہارون نے حکم دیا کہ "ہماری طرف سے تمام قرضہ ادا کر دیا جائے۔" اس کا قرضہ ادا کر کے باہر نکلے تو ہارون بولا "طبیعت سیر نہیں ہوئی کسی اور بزرگ سے ملنے کی خواہش ہے۔"

معلوم ہوا کہ سفیان بن عتبہ یہیں موجود ہے۔ ہارون بولا "چلو اُس کے پاس چلیں۔"

چناں چہ ہم سفیان کے پاس پہنچے۔ وہ ہر قسم کی باتیں کرتا رہا۔ تھوڑی دیر بیٹھے ہوں گے کہ ہارون نے مجھ سے کہا "اُن سے بھی دریافت کرو کہ اُن پر کسی کا قرضہ تو نہیں؟"

سفیان نے اشارے سے بتایا کہ "قرض ہے۔"

ہارون نے حکم دیا کہ "اُن کا قرضہ بھی ادا کر دو!"

وہاں سے رخصت ہوئے تو ہارون نے پھر کہا "یہاں بھی طبیعت

نہیں بھری۔"

کسی نے کہا "فضیل بہت پہنچا ہوا فقیر ہے۔" ہارون بولا "چلو اس کی زیارت کراؤ۔"

چناں چہ ہم فضیل کی خدمت میں پہنچے۔ اندر سے کسی نے پوچھا "کون ہے؟"

ہم نے جواب دیا "امیر المومنین۔"

آدا ز آئی ”مجھے امیر المومنین سے کیا مطلب؟“
 میں نے جواب دیا ”خداے تعالیٰ کی خوش نوادی اور شفاعت کی
 خاطر حاضر ہوئے ہیں۔“

فضیل نے یہ سن کر دروازہ کھولا اور ایک کونے میں جا بیٹھا۔ امیر المومنین
 نے کہا ”یا فضیل مجھے نصیحت کرو!“

فضیل نے جواب دیا ”امیر المومنین! تمہارے دادا پیغمبر صلعم کے چچا تھے
 انھوں نے پیغمبر صلعم سے درخواست کی کہ ”مجھے کسی قوم کی سرداری بخشے!“
 آنحضرت صلعم نے جواب دیا ”چچا، میں آپ کو آپ ہی پر سردار مقرر
 کرتا ہوں، یعنی اگر آپ کا نفس خدا کی عبادت میں تھوڑا سادقت صرف کرے
 تو یہ اُس سے کہیں بہتر ہو کہ آپ ہزار سال تک اس کی مخلوق کی عبادت
 اور اطاعت کریں۔ پھر کہنے لگا ”امیر المومنین تمہیں قیامت کے دن شرمندگی
 کے سوا کچھ حاصل نہ ہوگا۔“

یہ سن کر ہارون رونے لگا۔ پھر بولا ”یا فضیل! تمہیں کسی کا قرض تو
 نہیں دینا؟“

فضیل نے جواب دیا ”قرض تو دینا ہو مگر خدا کا قرض دینا ہو کیوں کہ
 میں نے اس کی عبادت میں بہت کوتاہی کی ہو۔ اور اگر اُس نے مجھ سے
 اپنے اس قرض کا مطالبہ کیا تو میں کیا جواب دوں گا؟“

ہارون نے کہا ”میں مخلوق کے قرضے کی بابت پوچھ رہا ہوں۔“
 فضیل بولا ”الحمد للہ، مجھے خدا سے کوئی شکایت نہیں ہو کہ اس
 کی مخلوق سے قرض لینے کی ضرورت پڑے۔“

ہارون روتا ہوا اُس کے پاس سے اٹھا اور باہر آکر مجھ سے بولا۔

”نفیصل نے حقیقت کی دنیا پر قبضہ کر لیا ہے۔ اسی لیے دنیا پر لات مارے بیٹھا
ہو اور مخلوق سے بے نیاز اور بے پروا ہے“

(۴) حکایت۔ ابراہیم ادہم کی نصیحتیں

ایک بوڑھے شخص نے شیخ ابراہیم ادہم کی خدمت میں عرض کی کہ ”میں
بہت گنہ گار اور بدکردار ہوں۔ لاکھ چاہتا ہوں کہ گنہ نہ کروں۔ مگر اپنے نفس
پر قابو نہیں رہتا۔ مہربانی فرما کر مجھے کوئی ایسی نصیحت کیجیے کہ اس سے میرا
دل نرم پڑ جائے اور میری یہ بُری عادت جاتی رہے“

ابراہیم ادہم نے جواب دیا ”جس وقت تم گنہ کرنا اور خدا کے گنہ گار
بننا چاہو۔ اس وقت ارادہ کر لو کہ اب خدا کا رزق نہ کھاؤ گے“

بوڑھے نے پوچھا اگر خدا کا رزق نہ کھاؤں تو پھر کیا کھاؤں؟
فرمایا ”پھر یہ کتنی بُری بات ہو کہ تم خدا کا رزق کھاؤ اور اُس کا حکم
نہ سجالاؤ“

بوڑھے نے درخواست کی ”ایک نصیحت اور کیجیے“

شیخ نے جواب میں کہا ”جس وقت کوئی گناہ کرنا چاہو۔ خدا کی زمین پر
نہ رہو۔ بلکہ اس سے باہر نکل جاؤ“

بوڑھے نے کہا ”یہ تو اُس سے بھی زیادہ مشکل ہے۔ اگر میں اُس کی

زمین پر نہ رہوں تو کہاں جاؤں؟“

شیخ نے فرمایا ”پھر یہ کتنی بُری بات ہو کہ تم اُس کا رزق کھاؤ، اُس کی

زمین میں رہو اور اُس کا کہنا نہ کرو“

بوڑھے نے عرض کی "کوئی اور نصیحت کیجیے۔"

ابراہیم ادہم نے جواب دیا "جب کبھی گناہ کرو، ایسی جگہ چھپ کر کرو کہ خدا تمہیں نہ دیکھ سکے۔"

بوڑھا بولا "یہ تو سب سے زیادہ مشکل بلکہ ناممکن ہے۔ خدا آنکھوں کے بغیر دیکھ سکتا ہے اور کائنات کی کوئی چیز اور کوئی حرکت اس کی نظر سے چھپی ہوئی نہیں ہے۔"

ابراہیم ادہم نے فرمایا "پھر یہ کس قدر بڑی حرکت ہے کہ تم اس کا رزق کھاؤ اُس کی زمین میں رہو، اور گناہ اس طرح کرو کہ وہ تمہیں دیکھ لے۔"

بوڑھے نے پوچھا "جو تھی نصیحت کیا ہے؟"

فرمایا "جس وقت موت کا فرشتہ تمہارے پاس آئے تو اُس سے کہنا کہ مجھے اتنی جہلت دے کہ میں تو بکر سکڑوں اور قیامت کی تیاری سے فارغ ہو سکوں۔"

بوڑھے نے جواب دیا "وہ میری بات نہ مانتا گا۔"

شیخ نے فرمایا "تم جانتے ہو کہ موت کو کسی طرح ٹالا نہیں جاسکتا۔ پھر کبے معلوم کہ عین گناہ کی حالت ہی میں موت آجائے۔"

بوڑھے نے کہا "یا شیخ، یہ نصیحتیں میرے لیے بہت کافی ہیں۔"

کہتے ہیں اُس دن کے بعد یہ شخص اتنا نیک ہو گیا کہ اپنے زلمے کے مشہور مابدوں اور زاہدوں میں گنا جلا لگا۔

(۵) حکایت - دولت اور نیکی

نیشاپور کا سپہ سالار ابو العباس، شیخ ابو علی وقاق رحمۃ اللہ علیہ کا بہت معتقد تھا۔ ایک مرتبہ شیخ اُس کے پاس گئے تو اُس نے بہت تعظیم کی اور اُن کے سامنے دو زانو ہو بیٹھا۔

شیخ نے فرمایا "ایک بات کا جواب دو گے؟"

ابو العباس نے کہا "فرمائیے"

شیخ نے فرمایا "تم مال و دولت کو دوست رکھتے ہو جو یہیں رہ جائے گا۔ اور عمل صالح کو دشمن سمجھتے ہو جو تمہارے ساتھ جائے گا۔ اس کی کیا وجہ ہو؟" ابو العباس کی آنکھوں میں آنسو آ گئے اور اُس نے جواب دیا "بہت خوب فرمایا۔ اس ایک فقرے میں دُنیا بھر کی نصیحتیں بند ہیں۔"

(۶) حکایت - نیکی اور بدی

نوشیرواں کے دربار میں دو شخص آئے اور دروازے پر کھڑے ہو گئے۔ ایک نے بلند آواز میں کہا "بُرائی مت کر، بُرائی کی بات مت سوچ کہ تجھے بُرائی پیش آئے۔"

دوسرے نے بھڑک کر کہا "نیکی کر، نیکی کی باتیں سوچ، تاکہ نیکی حاصل ہو۔" نوشیرواں نے حکم دیا کہ "پہلے کو ایک ہزار اور دوسرے کو دو ہزار دینا دے دیے جائیں۔"

مصاحبوں نے سوال کیا کہ "دونوں فقروں کے معنی ایک ہیں پھر

حضور نے انعام میں فرق کیوں کیا؟
نوشیرواں نے جواب دیا "ایک نے صرف نیکی کی ہدایت کی اور دوسرے
نے بدی کا تذکرہ کیا۔ اس لیے پہلے کو زیادہ انعام دیا گیا۔"

(۷) حکایت - قاضی بغداد پر منصور کی چوٹ

کہتے ہیں کہ ایک مرتبہ منصور قاضی بغداد کے مکان کی طرف جانا نکلا۔ دیکھا
کہ بڑا شان دار مکان ہے قیمتی فرش بچھے ہیں اور بے شمار نوکر چاکر جمع ہیں۔
منصور نے وضو کے لیے پانی مانگا۔ قاضی نے لوٹا منگوادیا اور منصور وضو
کرنے لگا۔

قاضی نے دیکھا کہ کہنیوں تک ہاتھ دھونے کی بجائے منصور نے
بازوؤں کو بھی دھونا شروع کر دیا ہے۔ چلا کر لولا "شیخ! یہ کیا اسراف ہے؟
پانی کو فضول کیوں بہا رہے ہو؟"

منصور نے جواب دیا "حلال پانی گرا نا تو اسراف ہو گیا اور یہ اتنا
بڑا محل، یہ سازو سامان، یہ نوکر چاکر، جن کا خرچ خدا ہی جانے کہاں سے آتا
ہے، یہ اسراف نہیں؟"

تمھاری ذات کے لیے ایک درسی، اور ایک خدمت گار کافی ہے۔ پھر
یہ قیمتی سازو سامان اور خادموں کا لشکر کیوں رکھ چھوڑا ہے؟

یہ سن کر قاضی غفلت کی نیند سے چونکا اور دنیا کو چھوڑ کر آخرت کا
سامان جمع کرنے لگا۔

(۸) حکایت ”اہل تدبیر کی واماندگیاں“

کہتے ہیں کہ امیر المومنین مہدی کے زمانے میں ایک سال بہت سخت قحط پڑا۔ مہدی نے روک تھام کی انتہائی کوشش کی، غلے کے کھتے کھلوا دیے۔ خزانے خالی کر دیے، مگر مخلوق کی مصیبتوں کا خاتمہ نہ ہوا۔

ایک دن مہدی گاؤں تکیے کے سہارے لیٹا ہوا خادموں سے معمول کے مطابق جسم دہوار ہاتھا، مگر نیند نہ آتی تھی۔ ایک خادم سے کہا ”کوئی بات سنا“ خادم نے جواب دیا ”یا امیر المومنین، ہم جاہلوں کی بات آپ کے سننے کے قابل نہ ہوگی۔“

مہدی نے کہا ”جو کچھ جی میں آئے کہہ ڈال“ خادم بولا ”حضور! کہتے ہیں کہ ہندستان کے کسی جنگل میں ایک شیر رہتا تھا۔ پاس پڑوس میں بھانت بھانت کے درندے آباد تھے۔ دونوں وقت جنگل کے بادشاہ کی حاضری بجالاتے اور اُس کے بچے کچھے ٹکڑوں سے اپنے پیٹ کی آگ بجھا لیتے تھے۔“

ایک دن ایک لومڑی اپنے ننھے سے بچے کو لیے ہوئے آئی اور شیر سے بولی ”حضور! ہمارے بادشاہ اور ہم سب آپ کی رعایا ہیں۔ رعایا کی رعایت بادشاہ پر فرض ہوتی ہے۔ میں ایک لمبے سفر پر جا رہی ہوں۔ میرا یہ بچہ ساتھ نہیں دے سکتا اور اس کے دشمن یہاں بہت ہیں، اس لیے اسے آپ کی خدمت میں لے کر حاضر ہوئی ہوں کہ کچھ دن آپ اسے اپنے پاس رکھیں اور اس کی ہر طرح حفاظت کریں۔“

شیر نے کہا ”بہت اچھا۔“

یہ سن کر لومڑی تو سفر پر چلی گئی اور شیر اُس بچے کی حفاظت اور پرورش کرنے لگا۔

ایک دن شیر لومڑی کے بچے کو اپنی پیٹ پر بٹھائے کھلا رہا اور جھوٹا جھلارہا تھا کہ اتنے میں ہوا سے ایک عقاب نے جھپٹا مارا اور لومڑی کے بچے کو نیچے میں اُٹھا کر لے گیا۔ شیر ہوا میں اُڑنے سے رہا۔ آسمان کی طرف دیکھتا رہ گیا۔ چند روز بعد لومڑی سفر سے واپس ہوئی تو سیدھی شیر کی خدمت میں پہنچی اور اپنا بچہ مانگا۔

شیر نے کہا ”بہت افسوس ہو کہ اے عقاب اُٹھا کر لے گیا۔“
لومڑی بولی ”مگر آپ نے تو اُس کی حفاظت کا وعدہ کیا تھا؟“
شیر نے جواب دیا ”بے شک، میں نے زمین والوں سے حفاظت کا وعدہ کیا تھا، آسمانی ہلاؤں سے بچانے کا وعدہ نہیں کیا تھا۔“

ہمدی نے یہ کہانی سنی تو اُٹھ بیٹھا اور رونے لگا۔ پھر بولا ”الہی زمین سے اُٹھنے والی مصیبتوں کو تو اپنی طاقت کے مطابق دفع کرنے کی کوشش کرتا ہوں، لیکن تمناے آسمانی اور تقدیر یزدانی کو بدلنا بندوں کے بس کی بات نہیں۔“

یہ کہہ کر اُس نے ہزاروں پُختہ خیرات کیے اور بیسیوں بندوں کو بچایا۔

(۹) حکایتِ حاتمِ صم کی چارِ نصیحتیں

حاتمِ صم سے اُس کے ایک فرید نے عرض کی ”مجھے کوئی نصیحت کیجیے۔“
حاتمِ صم نے جواب میں کہا ”چار چیزوں سے بچو، اول یہ کہ کسی ایسے

شخص کو ناراض نہ کرو۔ جسے خوش کرنے کی آئندہ کبھی ضرورت پیش آئے۔ دوسرے یہ کہ اس عمارت کو نہ اجازت جس کی تعمیر کی آئندہ احتیاج ہو۔ تیسرے یہ کہ اپنی زبان سے کوئی ایسی بات نہ کہو، جس کے لیے بعد کو معذرت کرنی پڑے اور چوتھے یہ کہ دنیا کی روشنی میں کسی سلطان کا دل نہ دکھاؤ۔ تاکہ قبر کے اندر صبر سے تکلیف نہ اٹھاؤ۔“

(۱۰) حکایت - حسن بصری کا پیغام عمر بن عبد العزیز کے نام

جب عمر بن عبد العزیز خلیفہ ہوئے اور ان کی پرہیزگاری، نیکی اور انصاف کی شہرت دور دور پھیلنے لگی تو انھوں نے خواجہ حسن بصری کو خط لکھا کہ ”میرے دوست! تمہیں معلوم نہیں کہ میں نے ایک بہت مشکل کام اپنے ذمے لے لیا ہے۔ اس کام کی مصروفیت اس درجے بڑھی ہوئی ہے کہ خدا کی عبادت اور اطاعت میں کمی ہونے لگی ہے۔ اور اگر خداے تعالیٰ کی بخشش اور کرم نے توجہ نہ فرمائی تو میں کہیں کا نہ رہوں گا۔ بنا بریں مجھے کچھ نصیحت کرو جس سے مجھے فائدہ ہو۔ دوسری گزارش یہ ہے کہ کسی ایسے بزرگ کو میرے پاس روانہ کرو جس کی محبت سے مجھے دلی راحت پہنچے۔“

خواجہ حسن بصری نے اس خط کے جواب میں لکھا کہ ”امیر المؤمنین کا خط پہنچا۔ حالات سے آگاہی ہوئی۔ تم نے لکھا ہے کہ ایک بزرگ کو تمہارے پاس بھجواؤں جس کی محبت سے تمہیں راحت ہو۔ معلوم ہونا چاہیے کہ جن خوبیوں کا آدمی تمہیں مطلوب ہے، اگر وہ انہی خوبیوں کا ہو گا تو تمہارے پاس نہیں آئے گا۔ کیوں کہ دنیا سے بے نیاز ہو گا۔ اور جو شخص تمہارے پاس آئے کو تیار ہو گا وہ تمہارے

لیے بے کار ہوگا۔ کیوں کہ ہر بات میں تمھاری سی کہے گا۔ اور اس طرح تمھیں اُس کی صحبت سے کوئی فائدہ نہ ہوگا۔

رہا یہ امر کہ میں کوئی نصیحت کروں۔ مجھے معلوم ہوا ہے کہ امیر المومنین دُنیا کے پرہیزگار ترین لوگوں میں سے ہیں۔ اُن کو معلوم ہو کہ جو شخص خُداے تعالیٰ سے شرماتا ہے، ساری دُنیا اُس سے شرماتی ہے۔ اور جو شخص خُداے تعالیٰ کے حضور میں اپنے گناہوں پر دلیر ہوتا ہے، مخلوق اس پر دلیر ہوتی ہے۔ جو شخص آج بے خوف ہو کل اُسے ڈرایا جائے گا۔ اور جو آج ڈرتا ہو کل اُسے بے خوف بنایا جائے گا۔

تمام کاموں کی کام یابی کا راز صبر ہے۔ صبر کا ثواب بھی بہت ملتا ہے۔ ہر معاملے میں خُداے تعالیٰ کی پناہ حاصل کرو۔ اسی سے امداد مانگو اور اسی پر بھروسہ رکھو تاکہ وہ تمھاری مدد کرے اور کام یابی عطا فرمائے۔ کسی کام میں مخلوق سے مدد نہ لو تاکہ خُدا تمھیں اُسی کے حوالے نہ کرے۔

معلوم ہونا چاہیے کہ جو کام تم نے اپنے ذمے لیا ہے، یہ بہت بڑا کام ہے۔ ساری دُنیا اپنی ضروریات لے کر تمھارے پاس آئے گی اور مدد اور سہارے کی آرزو لائے گی۔ ایسا ہو تو غریبوں اور بے کسوں کی خاطر اپنا سب کچھ قربان کر دو۔ جو کچھ اپنے لیے چاہتے ہو وہی اُن کے لیے چاہو اور جو کچھ اپنے لیے پسند کرتے ہو وہی اُن کے لیے پسند کرو۔

میں نے عبدالرحمن بن عمرہ سے سنا ہے کہ ”ایک دن آنحضرت صلعم نے مجھ سے فرمایا ”عبدالرحمن! امارت اور سرداری کی خواہش نہ کر۔ کیوں کہ اگر خُدا نے تجھے تیری درخواست پر سرداری بخشی تو تجھ سے جواب ضرور طلب کیا جائے گا، اور اگر بلا درخواست کے بخشی تو اپنی رحمت سے تجھے بخشے گا اور تیری مدد کرے گا“

باب شانزدہم

در جواب ہاے شافی

(۱) حکایت - ہاتھ اور آنکھیں

کہتے ہیں کہ ایک مرتبہ امیر محمد حنفیہ سے سوال کیا گیا "اس کی کیا وجہ ہے کہ امیر المومنین علی رضی اللہ عنہ اپنی زندگی میں تمہیں لڑائیوں میں بھیجتے تھے۔ اور حسن و حسین رضی اللہ عنہما کو نہیں بھیجتے تھے؟" جواب دیا "میں اُن کے ہاتھ کی جگہ تھا اور وہ آنکھوں کی روشنی تھے۔ قاعدہ ہے کہ دونوں آنکھوں کو ہاتھ ہی سے بچایا جاتا ہے۔"

(۲) حکایت - حجاج کا عتاب اور محمد حنفیہ کا جواب

ایک مرتبہ حجاج بن یوسف نے امیر محمد حنفیہ کو خط لکھا جس میں بہت سخت اور عتاب آلود باتیں تحریر کیں۔

امیر محمد حنفیہ نے جواب میں لکھا "آپ کا خط پہنچا، مضمون معلوم ہوا۔ آپ کو معلوم ہونا چاہیے کہ خدائے تعالیٰ کی رحمت بہت سی نظریں رکھتی ہے۔ اگر اُن میں سے ایک نظر بھی میری طرف ہو گئی تو میں آپ کی منزل سے

بے خوف ہوں۔ اسی طرح اُس کا غضب بھی کئی نگاہوں کا حامل ہو اگر اُن میں سے ایک نگاہ بھی آپ پر پڑ گئی تو آپ کو اپنی جان چھڑانی مشکل ہو جائے گی اور میری طرف توجہ کرنے کی ہمت نہ رہے گی۔

مہاراج نے یہ جواب پڑھا تو ہیبت سے کانپ اٹھا اور پھر اُس نے امیر محمد حنفیہ کو پریشان نہیں کیا۔

(۳۱) حکایت - ہشام بن عبد الملک اور ایک خادم

ہشام بن عبد الملک اپنے ایک خادم پر ناراض ہو رہا تھا۔ اور برا بھلا کہہ رہا تھا۔ خادم سامنے کھڑا ہوا اپنی جان بچانے کی خاطر معافیاں مانگنے اور توبہ کرنے میں مصروف تھا۔ اس سلسلے میں خادم نے ایک اچھا فقرہ استعمال کیا تو ہشام کے غصے کی آگ بھڑک اٹھی اور اُس نے گرج کر کہا ”سرہر موت کھڑی ہو اور فصاحت چھانٹ رہا ہو“

خادم نے جواب دیا ”یا امیر المومنین! بندے صد ہا جرم کرتے ہیں مگر اس کے باوجود حق تعالیٰ فرماتا ہے کہ جسے جو کچھ عرض کرنا ہو وہ ہر وقت عرض کر سکتا ہے۔ پھر جب خدا سن لیتا ہے تو آپ کیوں نہیں سن سکتے؟“
یہ سن کر ہشام کا غصہ جاتا رہا اور اُس نے خادم کو معاف کر دیا۔

(۳۲) حکایت - ماموں کی لاجوابی

امیر المومنین ماموں بہت حاضر جواب تھا۔ ایک دن اُس نے اپنے

مصاحبوں سے بیان کیا کہ "میں اپنی عمر میں صرف تین مرتبہ لاجواب ہوا ہوں پہلی مرتبہ فضل بن سہل کی ماں کے سامنے۔ اس طرح کہ جب فضل بن سہل نے وفات پائی اور اُس نے رونا پٹنا شروع کیا تو میں نے اُسے تسلی دیتے ہوئے کہا "اگر فضل کو خدا نے بلالیا ہر تو تم غم نہ کرو میں اُس کی جگہ تمہارا بیٹا بنوں گا۔ اور اس سے زیادہ تمہارے آرام کا خیال رکھوں گا۔"

اس پر فضل کی ماں بولی "ایسے بیٹے کی وفات پر جس کی وجہ سے آپ سا بیٹا نصیب ہو، کیوں کر نہ روؤں؟"

دوسرا واقعہ یہ ہر کہ مصر میں ایک حبشی نے پیغمبری کا دعویٰ کیا تھا۔ وہ کہتا تھا کہ "میں موسیٰ عمران ہوں۔"

میں نے اُس سے کہا کہ "موسیٰ تو معجزے دکھاتے تھے۔ مثلاً یہ بیضا اور عصا وغیرہ۔ تو ابھی کوئی معجزہ دکھا۔"

اُس نے جواب دیا "موسیٰ نے اُس وقت معجزے دکھائے تھے جب فرعون نے کہا تھا "انارکم لاعلیٰ"۔ آپ بھی یہ دعویٰ کریں تو میں بھی معجزے دکھانے کو تیار ہوں۔"

تیسرا واقعہ یہ ہر کہ ایک روز میں دربار خلافت میں بیٹھا تھا کہ کوئی والوں کی طرف سے مجھے ایک درخواست دی گئی جس میں کوئی عامل کی شکایت کی گئی تھی۔ اُسے پڑھ کر میں نے کہا "کہ تم اپنا ایک نمائندہ منتخب کر کے میرے پاس بھیجو تاکہ میں اُس سے پوری بات معلوم کر سکوں۔"

یہ سن کر اُنھوں نے ایک بوڑھے شخص کو منتخب کیا اور مجھ سے کہا کہ "یہ بوڑھا اونچا منتا ہر۔"

میں نے جواب دیا "کوئی بات نہیں۔ میں بلند آواز سے باتیں

کروں گا۔“

القصدہ وہ بوڑھا میرے پاس آیا اور میں نے اُس سے عاملِ کوفہ کے متعلق دریافت کیا۔ بوڑھے نے جواب میں کہا ”یا امیر المومنین! ہم غریبوں کے سر پر آپ نے ایسا میر سلط کیا ہے جو اول درجے کا ظالم، بے رحم اور کینہ شخص ہے۔ پہلے سال ہم نے اپنی عورتوں کے زیور بیچ کر اُس کا پیٹ بھرا۔ دوسرے سال اپنی زمینیں اور اپنا اسباب فروخت کر کے اُس کے ظلم کی پیاس بجھائی۔ اور اب تیسرا سال سر پر ہے اور ہم خالی ہاتھ ہیں۔ تن ڈھانکنے کو کپڑا اور پیٹ بھرنے کو روٹی تک میسر نہیں ہے۔ اُس نے ہماری حالت فقیروں سے بدتر کر دی ہے۔ اگر آپ نے اُس کے پیچھے سے نجات نہ دلائی تو خدا کے گھر کے سوا ہمارے لیے کوئی پناہ کی جگہ نہیں ہے۔“

میں نے خفا ہو کر جواب دیا ”بڑے میاں تم جھوٹ بولتے ہو! تمھارا امیر بڑا نیک، عالم، امین، پارسا اور انصاف پسند شخص ہے۔“

بوڑھا بولا ”یا امیر المومنین! اگر آپ کے نزدیک وہ ایسی ہی خوبیوں کا مالک ہے تو آپ کو چاہیے کہ اُس کی ان خوبیوں سے تمام دُنیا کو فائدہ اٹھانے کا موقع دیں۔ ہمارے ہی لیے اسے مخصوص نہ فرمادیں۔ آخر باقی دُنیا نے کیا تصور کیا ہے کہ وہ اُس کی ان نیکیوں سے محروم رہے۔“

بوڑھے کی یہ بات سن کر میں ہنس پڑا اور میں نے اُسی وقت اُس امیر کی برطرفی کا حکم لکھوا کر کوفہ کی امارت ایک اور شخص کے حوالے کر دی۔

(۵) حکایت - ہارون الرشید اور ایک زندیق

جب حجامہ زندیق کو گرفتار کر کے امیر المومنین ہارون کی خدمت میں لایا گیا تو اُس نے زندیق سے پوچھا "بتاؤ دشمنِ خدا تو زندیق ہو؟" اُس نے جواب دیا "امیر المومنین! میں زندیق کیوں کر ہو سکتا ہوں؟ نماز پڑھتا ہوں، سنت بجالاتا ہوں اور نفلیں ادا کرتا ہوں۔" ہارون بولا "لاتوں کے بھوت باتوں سے نہیں مانتے، مار پڑے گی تب اقرار کر دے گا۔"

حجامہ نے جواب دیا "اس طرح آپ اپنے ابنِ عم ربنعبر صلعم کے طریقے کے خلاف کریں گے؟"

ہارون نے پوچھا "اُن کے خلاف کیوں کر کروں گا؟" حجامہ نے جواب دیا "اس طرح کہ وہ تلوار چلاتے تھے کہ مسلمان کا اقرار کر دے۔ اور آپ بید ماریں گے کہ کافری کا اقرار کر دے۔" ہارون یہ جواب سن کر دم بہ خود رہ گیا اور اُسے چھوڑتے بنی۔

(۶) حکایت - خدا کا مہمان اور طفیلی

بخارا کا کوئی صدر ایک مرتبہ حج کرنے جا رہا تھا۔ اس شان سے کہ ایک سواؤنٹوں پر اُس کا سامان لدا تھا۔ خود ایک آرام دہ عماری میں بیٹھا تھا اور عالموں اور اماموں کی ایک جماعت ہم رکاب تھی۔ عرفات کے نزدیک پہنچے تو ایک درویش نظر آیا۔ بھوکا، پیاسا، لہ حجامہ یا حلاج؟

پیروں میں آبلے پڑے ہوئے اور کپڑے پٹھے ہوئے تھے۔ اس نے صدر بخارا کو اس ٹھاٹھ سے جلتے دیکھا تو اُسے مخاطب کر کے بولا ”مجھے اور آپ کو برابر ثواب ملے گا۔ حالاں کہ آپ اتنے آرام کے ساتھ سفر کر رہے ہیں اور میں اس مصیبت کے ساتھ گرتا پڑتا جا رہا ہوں۔“

صدر نے جواب دیا ”میرا اور تمہارا ثواب ہرگز برابر نہیں ہو سکتا۔ اگر مجھے علم ہوتا کہ میرا اور تمہارا درجہ برابر ہو تو میں کبھی بھی اس صحرائے نہ آتا۔“

درویش نے پوچھا ”کیوں؟“

صدر نے جواب دیا ”یوں کہ میں خدا کے حکم کی تعمیل کر رہا ہوں اور تم اُس کے حکم کے خلاف چل رہے ہو۔ مجھے خدا نے حکم دیا ہے کہ اگر تم عطیات رکھتے ہو تو حج کرو۔ اور تم جیسوں کے لیے حکم دیا ہے کہ اپنے آپ کو ہلاکت میں نہ ڈالو۔ لہذا مجھے بلایا ہے اور تمہیں معذور رکھا ہے۔ میں مہمان ہوں اور تم طفیلی ہو۔ طفیلی کی عزت مہمان کے برابر کبھی نہیں ہو سکتی۔“

(۶) حکایت کاتبوں کی عزت

حجاج بن یوسف کا، مرہ نامی ایک دوست تھا۔ ایک دن وہ حجاج کے پاس بیٹھا تھا کہ حاجب اندر آیا اور بولا ”کاتب صاحب دروازے پر کھڑے ہیں اور حاضر ہونے کی اجازت چاہتے ہیں۔“

مرہ نے کہا ”یہ کاتب لوگ بدترین آدمی ہوتے ہیں۔“

اتنے میں کاتب آ پہنچا۔ حجاج نے تعظیم کر کے اپنے پاس بٹھایا۔ اور

باتیں کرتا رہا۔

جب وہ ضروری بات کر کے چلا گیا تو حجاج نے مرد سے مخاطب ہو کر پوچھا ”تم نے یہ کیوں کہا کہ کاتب لوگ بدترین آدمی ہوتے ہیں۔ اگر تم میرے دوست نہ ہوتے تو تمہیں سزا دیتا۔ خداے تعالیٰ فرماتا ہے کہ ”کراما کاتبین“ کاتبوں کو ہنگ دار کہا گیا ہے۔“

مرد نے جواب دیا ”یا امیر المومنین! میں نے تو آپ کے کاتبوں کے لیے کہا تھا۔ فرشتوں کے لیے تھوڑا ہی کہا تھا۔“
یہ سن کر حجاج ہنس پڑا اور اُس کا قصور معاف کر دیا۔

(۸) حکایت۔ عینیہ اور مصر کی امارت

ایک دن عبدالملک بن مروان نے عینیہ کو بلا کر کہا کہ میں تمہیں مصر کا امیر بنانا چاہتا ہوں، سفر کی تیاری کر لو۔

عینیہ نے جواب دیا ”امیر المومنین! میں دنیا کے جھگڑوں سے الگ ہو چکا ہوں، ایسے کاموں کا نہیں رہا، کسی اور کو بھجوا دیجیے۔“

یہ سن کر عبدالملک کو غصہ آ گیا۔ بہت کچھ سخت سخت سنا کر کہنے لگا ”جس عہدے اور اعزاز کی آرزو میں دوسرے برسوں کو ششپ کرتے اور ایڑیاں رگڑتے ہیں، میں اُسے بے طلب تمھارے حوالے کر رہا ہوں اور تم احسان ملنے کی بجائے اس سے انکار کرتے ہو؟“

عینیہ نے جواب دیا ”امیر المومنین! اجازت ہو تو ایک بات عرض کر لو۔
دیکھیے خداے تعالیٰ فرماتا ہے ”اتاعرفنا الامانۃ علی السموات والارض والجب

فامین ان یحملہا واشفقن منہا وحملہا الانسان ان کان ظلوماً جہولاً۔ ”حق سبحانہ تعالیٰ نے زمین اور آسمان سے بارِ امانت اٹھانے کے لیے کہا مگر انھوں نے انکار کیا اور قبول نہ کیا۔ پھر اگر آپ نے مجھے مصر کی امارت پیش کی اور میں نے قبول نہ کی تو آپ خفا کیوں ہو گئے؟“

عبدالملک کو یہ جواب بہت پسند آیا اور اُس نے حنینہ کو خلعت دے کر رخصت کیا۔

(۹) حکایت - ایک اعرابی کی حاضر جوابی

ابو ہریرہ رضی اللہ عنہ کہتے ہیں کہ ایک دن میں اور بعض دوسرے لوگ معاویہ کے ساتھ کھانا کھا رہے تھے کہ اتنے میں کسی نے کہا کہ ”درد اڑے پر کوئی شخص کھڑا ہو۔“

معاویہ نے فرمایا ”بلاؤ۔“

کوئی اعرابی تھا۔ اندر آیا اور دسترخوان پر بیٹھ گیا۔ ادھر ادھر دیکھ کر اس نے مجھے ہوئے برے والی قاب اپنی طرف گھسیٹ لی اور بوٹیاں نوچ نوچ کر کھلنے لگا۔

معاویہ غصے کے مارے تیج و تاب کھاتے رہے۔ آخر جب ضبط نہ ہوا تو اعرابی کو مخاطب کر کے ہوئے ”اس برے کی ماں نے تیرا بچہ تو نہیں چمڑایا تھا کہ تو غصے کے مارے ٹکڑے اڑائے دیتا ہو؟“

اعرابی نے جواب دیا ”اور اس بچے کی ماں نے تجھے دودھ پلایا تھا کہ تو اس پر رحم کر رہا ہو۔“

معاویہ چُپ ہو گئے۔

(۱۰) حکایت۔ تلوار اور قلم

عراقین کا حاکم حسنیہ، علی خطیب وزیر سے ناراض ہو گیا تھا۔ اپنے ایک خدمت گار کو ننگی تلوار دے کر کہا کہ ”اسے لے جاؤ اور وزیر کے پاس رکھ آؤ!“

خدمت گار تلوار لے کر وزیر کی خدمت میں پہنچا اور اُس کے سامنے رکھ کر لوٹنا چاہتا تھا کہ وزیر نے اُسے روکا۔ قلم اُٹھا کر دوات میں ڈبویا اور خدمت گار کو دے کر بولا ”اس سے کہنا کہ یہ جواب دیا ہے“

تھوڑے دن بعد حسنیہ کو برطرف کر دیا گیا اور اُس کے فرزند کو اُس کی جگہ دے دی گئی۔

(۱۱) حکایت۔ لاعلمی، شرم کی بات نہیں

ایک مرتبہ شعبی سے کسی شخص نے کوئی مسئلہ دریافت کیا۔ اُس نے جواب دیا ”مجھے نہیں معلوم“

اُس شخص نے کہا ”یہ کہتے ہوئے تمہیں شرم نہیں آتی؟“

شعبی نے جواب دیا ”یہ کہتے ہوئے فرشتوں کو شرم نہیں آئی تو مجھے کیوں آئے؟“ خدا نے جب اُن کو حکم دیا کہ ”چیزوں کے نام بتاؤ تو انہوں نے جواب دیا ”ہم نہیں جانتے“ جیسا کہ قرآن بتاتا ہے۔ ”قالوا

سجناک لاعلم لنا الا ما علمتنا انک انت العليم الحکیم :-

(۱۲) حکایت - ہارون الرشید اور بوڑھا کسان

ایک مرتبہ امیر المومنین ہارون شکار کو جا رہا تھا۔ رستے میں ایک بہت بوڑھے کسان کو دیکھا کہ درخت لگا رہا ہے۔

اس عمر میں اُسے محنت کرتے دیکھ کر خلیفہ کو بہت تعجب ہوا۔ گھوڑے کی باگ موڑ کر اُس کے قریب پہنچا اور اُس سے دریافت کیا "بڑے میاں تمھاری کتنی عمر ہوگی؟"

بوڑھے کسان نے جواب دیا "چار سال۔"

فضل بن ربیع ہارون کے ساتھ تھا۔ خفا ہو کر بولا "امیر المومنین کے سامنے بے ہودہ نہ کہو۔"

بوڑھے نے کہا "میں نے کوئی بے ہودہ کہو اس نہیں کی۔ عقل مند لوگ جانتے ہیں کہ بنی امیہ کے زمانے میں جو عمر گزری ہے، اُسے حساب میں نہیں گنا جاسکتا۔ منصور کا عہد بھی چھٹا مویں میں بسر ہوا اور مخلوق خوف اور دہشت کی زندگی گزارتی رہی۔ اس لیے اسے بھی حساب میں شامل نہیں کیا جاسکتا۔ دو سال مہدی کے عہد میں اور دو سال امیر المومنین کے عہد میں دنیا نے امن اور آرام سے بسر کیے ہیں۔ اس لیے بھی انھی چار سال کو اپنی اصلی عمر سمجھتا ہوں۔"

ہارون کو یہ بات بہت پسند آئی۔ بوچھا "بڑے میاں اس درخت میں کب پھل آئے گا؟"

بوڑھے نے جواب دیا ”بزرگوں نے لگائے تھے، ہم نے کھائے۔ ہم لگائیں گے لوگ کھائیں گے۔“

ہارون نے کہا ”خوب کہا۔“

امیر المومنین ہارون کی عادت تھی کہ جب کوئی بات اُسے پسند آتی یا وہ کسی کو شاباش دیتا تو ایک ہزار دینار کی تھیلی اُسے بخشا تھا۔ چنانچہ بوڑھے کی یہ بات پسند آئی تو اُسے بھی ایک ہزار دینار کی تھیلی عنایت کر دی۔ تھیلی لے کر بوڑھے نے کہا ”عام طور پر یہ درخت بیس سال بعد پھل دیتا ہے۔ لیکن یہ عجیب بات ہو کہ میں نے آج ہی بویا اور یہ امیر المومنین کی لگا ہوں کے آفتاب کی برکت سے آج ہی پھل دینے لگا۔“

ہارون بولا ”مرحبا، خوب کہا۔“

اور ساتھ ہی ایک ہزار دینار کی تھیلی اور بوڑھے کسان کے ہاتھوں میں پہنچ گئی۔

امیر المومنین نے گھوڑے کی باگ موڑی اور چلتے ہوئے فضل سے بولے ”اگر اس بوڑھے سے ایک دو باتیں اور پوچھتے تو یہ ہماری جیب خالی کر لیتا۔“

(۱۳) حکایت۔ جیسی کرنی ویسی بھرنی

ایک دفعہ ایک بادشاہ نے امام عبداللہ بن مبارک کو ایک مسئلہ پوچھنے کے لیے بلایا۔ جب وہ لوٹ کر جانے لگے تو بادشاہ نے اُن کو خاص اپنی سواری کے گھوڑے پر (جو طلائی ساز و سان سے سجا ہوا تھا) بٹھا کر

زوانہ کیا۔

راتے میں ایک سید نشتے میں مدہوش، زمین پر پڑا ہوا تھا اُس نے ام کو اس شان سے جاتے دیکھا تو بولا ”او ہندو زادے! تو اس ٹھاٹھ سے سوار ہو کر جائے اور پیغمبر زادے یوں زمین پر پڑے رہیں۔“
عبداللہ بن مبارک نے جواب دیا ”بے شک، اس لیے کہ تم میرے دادا کے سے کام کرتے ہو اور میں تمہارے دادا کے سے۔ اس کا لازمی نتیجہ یہی ہونا چاہیے کہ میں اس حالت میں ہوں اور تم اس حالت میں۔“

(۱۴) حکایت ”خونِ دو عالم میری گردن پر“

علی بن عیسیٰ ماہان کو امیر المومنین ہارون الرشید نے خراسان کا امیر بنا کر بھیجا تھا۔ اُس نے خراسان کی رعایا پر بہت ظلم کیے اور اُن کو لوٹ کر بے شمار مال و اسباب بغداد بھیجوا یا۔

خراسانیوں نے شکایتوں پر شکایتیں کیں۔ عرضیوں پر عرضیاں بھیجائیں مگر ہارون نے زرا شنوائی نہ کی۔ بلکہ جب مظلوموں کی پیہم درخواستوں سے تنگ آگیا تو اُس نے قسم کھالی کہ ”آج کے بعد جو شخص بھی علی بن عیسیٰ ماہان کی شکایت کرے گا اُسے قتل کروادوں گا۔“

یہ سن کر مظلوموں نے جان کے خوف سے عرضیاں بھیجانی بند کر دیں۔ مگر ایک شخص جان پر کھیل کر ہارون کی خدمت میں پہنچا اور علی بن عیسیٰ کے مظالم بیان کر کے انصاف کا طالب ہوا۔

ہارون نے جواب دیا ”میں کسی بات پر یقین نہیں کرتا۔ نہ کوئی

شکایت سُنانا چاہتا ہوں۔ صرف اتنا پوچھتا ہوں کہ میں تجھے یہاں قتل کراؤں یا علی بن عیسیٰ کے پاس بھجواؤں۔“

خراسانی نے جواب دیا ”اُسی کے پاس بھجواد دیجیے۔“

ہارون نے پوچھا ”تو نے اس کے پاس جانے کو کیوں ترجیح دی؟ کیا تجھے معلوم نہیں کہ تو نے اُس کی شکایت کی ہے۔ اور تو جس وقت بھی وہاں پہنچے گا وہ تجھے فوراً قتل کر دے گا؟“

خراسانی نے جواب دیا ”میں نے اُس کے پاس جانا اس لیے پسند کیا کہ ”جب ایک مظلوم کو قتل ہی کرنا ضروری ٹھہرا تو یہ بہتر ہے کہ اُس کا قاتل کوئی عام شخص ہو۔ پیغمبر صلعم کا عم زادہ والا تبار نہ ہو۔“

یہ سُن کر ہارون بہت رویا۔ اُس نے اُس خراسانی کی جان بخشی کی اور شکایت کا تدارک اور اپنی قسم توڑنے کا کفارہ ادا کیا۔

(۱۱۵) حکایت۔ ایک پہرے دار کا خواب

ایک مرتبہ کرمان کے بادشاہ ملک محمد سے اُس کے خزانے کے ایک پہرے دار نے عرض کی کہ ”حضور، رات کو میں نے ایک خواب دیکھا ہے اگر اجازت ہو تو عرض کروں۔“

بادشاہ نے کہا ”سُناؤ۔“

پہرے دار نے ایک بہت لمبا خواب سُنا یا۔ بادشاہ چُپ چاپ سُنتا رہا۔ جب وہ ختم کر چکا تو بادشاہ نے حکم دیا کہ ”اس شخص کو خزانے کی نوکری سے برطرف کر دیا جائے۔“

کسی نے پوچھا ”اس کی کیا وجہ ہے؟“
 بادشاہ نے جواب دیا ”جو شخص اتنا لمبا خواب دیکھتا ہے وہ یقیناً بہت
 زیادہ سوتا ہے۔ ایسا شخص خزانے کی حفاظت کس طرح کر سکتا ہے؟“

(۱۶) حکایت - فتح بن خاقان کا جواب

امیر المومنین معتصم کی عادت تھی کہ سال میں ایک مرتبہ اپنے مصاحبوں
 کی دعوت قبول کرتا تھا۔

ایک دن اپنے وزیر فتح بن خاقان کے ہاں دعوت کھانے گیا تھا۔ اور
 اُس کی آمد کی وجہ سے فتح بن خاقان خوشی کے مارے پھولانہ سماتا تھا۔ اور
 امیر المومنین کے سامنے کھڑا تھا۔ امیر المومنین نے پوچھا ”کیوں فتح! تمہارا
 مکان اچھا ہے یا میرا؟“

وزیر نے جواب دیا ”امیر المومنین! آج تو غلام کا مکان ہی اچھا ہے۔
 کیوں کہ یہاں امیر المومنین تشریف لائے ہوئے ہیں۔“



باب ہفدہم

در لطائف و حکایات قضا و علما

۱۱ حکایت۔ امام ابو یوسف قاضی کی طالب علمی

امام ابو یوسف قاضی رحمۃ اللہ علیہ طالب علمی کے زمانے میں بہت غریب تھے۔ نہ پوری کتابیں تھیں نہ لکھنے کے لیے کاغذ نصیب ہوتا تھا۔ مگر علم کا شوق ہمت نہ ہارنے دیتا تھا۔

اُن کا زیادہ وقت اُن کے اُستاد امام اعظم ابو حنیفہ رحمۃ اللہ علیہ کی خدمت میں گزرتا تھا۔ کاغذ کی جگہ بکریوں کی ہڈیوں پر اپنا سبق لکھ کر یاد کرتے اور اُن ہڈیوں کو گھر لے جا کر سنبھال کے ایک گھرے میں رکھتے جاتے تھے۔

ایک دن درس سے فارغ ہو کر گھر پہنچے تو بھوک کے مارے بُرا حال تھا۔ کچھ کھانے کو مانگا۔ بیوی نے گھرے سے کچھ ہڈیاں نکال کر سامنے لا رکھیں اور کہا ”کھانے کو یہ ہڈیاں لاتے ہو تو یہی کھاؤ۔“

یہ سن کر امام ابو یوسف کو بہت رنج ہوا۔ اور انھوں نے ارادہ کیا کہ کمانے کھانے کی کوئی سبیل سوچنی چاہیے۔ چنانچہ دو روز تک درس سے غیر حاضر رہے۔ امام اعظم نے کسی شخص سے غیر حاضری کی وجہ پوچھی تو معلوم ہوا کہ ”مغلسی اور فاقہ کشی کی وجہ سے نہیں آیا۔“

امام اعظم نے بلو کر حال پوچھا۔ اُن کا وظیفہ مقرر کر دیا۔ اور فرمایا ”تعلیم کو نہ چھوڑو اور روکھی سوکھی سے نہ گھبراؤ۔ ایک دن ایسا آئے گا کہ بادشاہ طلبائی چچے میں تمہیں اپنے ہاتھ سے حلو اکھلائیں گے۔“

خدا نے امام کی یہ بات پوری کی اور ایک مرتبہ جب امام ابو یوسف امیر المومنین ہارون الرشید کی مجلس میں کھانا کھانے بیٹھے تو خود ہارون نے سونے کے چچے سے اُن کو کھیر کھلائی۔

(۲) حکایت۔ ایک بچہ اور دو ماہیں

امام اعظم ابو حنیفہ رحمۃ اللہ علیہ کے زمانے کا ذکر ہے کہ ایک مکان میں دو عورتیں رہتی تھیں۔ دونوں کے دو بچے تھے۔ ایک دن دونوں مکان کے اندر کسی کام میں مصروف تھیں اور بچے گھر کے دروازے پر کھیل رہے تھے۔ کہ اتنے میں بھیڑ آیا اور ایک بچے کو اٹھا کر لے گیا۔

ماؤں کو خبر ہوئی تو زندہ بچے کے لیے لڑنے لگیں۔ ہر ایک کا دعویٰ تھا کہ ”جس بچے کو بھیڑیا لے گیا ہے وہ دوسری کا ہے اور زندہ بچہ میرا ہے۔“ یہ جھگڑا اتنا بڑھا کہ قاضی کی عدالت کا دروازہ کھٹکھٹانا پڑا۔ قاضی نے صورتِ حال معلوم کی تو کسی کے حق میں فیصلہ نہ کر سکا۔ آخر پریشان ہو کر امام اعظم ابو حنیفہ کو اطلاع دی۔

امام صاحب قاضی کی عدالت میں تشریف لے گئے اور دونوں عورتوں کو بچے کے حاضر کرنے کا حکم دیا۔ وہ آئیں تو آپ نے فرمایا ”تمہارے فیصلے کی صورت صرف یہ

ہو کہ اس بچے کے دو ٹکڑے کر کے تم میں تقسیم کر دیے جائیں۔“ یہ کہہ کر آپ نے نوکر کو حکم دیا کہ ”تلوار لاؤ۔“

نوکر تلوار لے کر بچے کی طرف چلا تو بچے کی حقیقی ماں کی مامتا سے نہ رہا گیا۔ چلا کر بولی ”اے قتل نہ کرو۔ اسی عورت کے حوالے کر دو۔ میں اپنے دعویٰ سے باز آئی۔“

یہ سن کر امام اعظم نے فرمایا ”جو عورت اپنے دعویٰ سے دست بردار ہو رہی ہے، بچہ اُسی کا ہو، اس کے حوالے کر دیا جائے۔ دوسری عورت کی خاموشی ظاہر کرتی ہو کہ اسے بچے سے اتنی محبت نہیں ہو جتنی اس دوسری کو ہو۔“

چنانچہ بچہ اس کی ماں کے حوالے کر دیا گیا۔

(۳) حکایت۔ امام اعظم اور اشرافیوں کا سرائ

امام اعظم ابو حنیفہ رحمۃ اللہ علیہ کے متعلق ایک اور واقعہ یہ ہو کہ اُن کے عہد میں ایک شخص کو سفر میں جانا تھا۔ اُس کے پاس تھوڑی سی اشرافیاں تھیں۔ مگر چوں کہ کسی پر اعتبار نہ تھا اس لیے اُس نے اُن اشرافیوں کو تھیلی میں بند کر کے ایک درخت کے نیچے گاڑ دیا اور خود سفر کو چلا گیا۔

مذت کے بعد پر و میں سے آیا تو درخت کے نیچے سے اپنی اشرافیاں نکالنی چاہیں۔ کھود کر دیکھا تو اشرافیاں غائب تھیں۔ بہت پریشان ہوا اور ملنے والوں سے سارا حال بیان کر کے مشورہ چاہا، مگر کسی نے کوئی تدبیر نہ سمجھائی۔ آخر ایک شخص کے کہنے سے وہ امام اعظم کی خدمت میں پہنچا۔ آپ نے

سارا واقعہ سن کر فرمایا ”کل شام کو آنا۔ میں انشا اللہ تعالیٰ تمہاری اشرفیوں کا پتا چلا دوں گا۔“

یہ سن کر وہ شخص تو مطمئن ہو کر اپنے گھر گیا اور امام اعظمؒ ایک طبیب کے پاس پہنچے۔ اور اُس سے سوال کیا کہ ”فلاں درخت کی جڑ کس مرض کے لیے مفید ہوتی ہے؟“

طبیب نے ایک مرض کا نام لیا تو امام صاحب نے پوچھا پچھلے ڈیڑھ دو ماہ کے عرصے میں اس کا کوئی مریض تو آپ کے پاس نہیں آیا؟ جسے آپ نے اس درخت کی جڑ بتائی ہو؟

طبیب نے نفی میں جواب دیا تو امام صاحب دوسرے طبیبوں کے پاس پہنچے اور سب سے یہی سوالات کرتے رہے۔ آخر ایک طبیب سے معلوم ہوا کہ تقریباً ایک ماہ کا عرصہ گزرا ایک شخص اس مرض کی شکایت لایا تھا اور میں نے اُسے اس درخت کی جڑ استعمال کرنے کو کہا تھا۔

امام اعظمؒ نے اُس مریض کا پتا نشان معلوم کر کے اُسے بلوایا۔ اور کہا کہ ”تمہیں فلاں درخت کی جڑ میں جو اشرفیوں کی تھیلی ملی ہو۔ وہ ہمارے حوالے کرو۔“

پہلے تو اُس شخص نے انکار کیا مگر جب امام اعظمؒ نے سختی کی تو اُسے اقرار کرنا پڑا اور اشرفیوں کی تھیلی دیتے بنی۔

(۴) حکایت - شرعی حیلہ

ایک مرتبہ ایک جوان شخص نے امام اعظمؒ کی خدمت میں عرض کی کہ

”میری پہلی بیوی موجود ہے اور مجھے اُس سے محبت بھی ہے۔ مگر بعض وجوہ سے ایک اور شادی کرنا چاہتا ہوں۔“ وہ لوگ کہتے ہیں کہ ”پہلی بیوی کو طلاق دو ورنہ ہم لڑکی نہیں دیتے۔“ کوئی ایسی ترکیب بتائیے کہ مطلب بھی پورا ہو جائے اور پہلی کو طلاق بھی نہ دینی پڑے۔“

ابو حنیفہ نے فرمایا ”اس کی ترکیب تو بہت آسان ہے۔ اپنی بیوی سے کہو کہ تھوڑی دیر کے لیے قبرستان میں جا کر بیٹھ جائے اور تم اُن لوگوں کے پاس جا کر قسم کھا لو کہ ”میں اپنی ہر ایک بیوی کو سوائے اُس کے جو قبرستان میں ہے طلاق دیتا ہوں“ تمہاری اس قسم سے حاضرین سمجھیں گے کہ قبرستان میں کوئی مردہ بیوی دفن ہے۔ اور تمہاری غرض پوری ہو جائے گی۔“ اُس شخص نے ایسا ہی کیا اور کام یاب ہوا۔

(۱۵) حکایت۔ ایاس کی ذہانت

ایاس بن معاویہ، عمر بن عبدالعزیز کی طرف سے بصرے کا قاضی تھا، عقل و دانائی و فراست و سیاست کے لحاظ سے اُس کا نام ضرب المثل تھا۔ چنانچہ اگر کسی شخص کی عقل مندی کی تعریف کرنی ہوتی تو کہا جاتا کہ ”ذلاں شخص ایاس کی طرح ہے“ یا ”ایاس کا شاگرد ہے“

اُس کی عقل اور ذہانت کی بیسیوں حکایتیں مشہور ہیں۔

کہتے ہیں کہ ایک مرتبہ وہ کسی قبیلے کے بہت سے لوگوں کے ساتھ کہیں جازا تھا کہ دُور سے گُنتے کے بھونکنے کی آواز آئی۔ ایاس بولا ”یہ کُتا کسی کنوئیں کے پاس بندھا ہوا ہے۔“

اُس کے ساتھیوں میں سے بعض نے جا کر دیکھا تو یہی بات نکلی۔ حیران ہو کر اُس سے سوال کیا کہ ”آپ نے کس طرح معلوم کیا؟“
ایاس نے جواب دیا ”آواز ایک جگہ سے آرہی تھی۔ اس سے ظاہر ہوتا تھا کہ کتاب بندھا ہوا ہے۔ اگر کھلا ہوتا تو ایک ہی جگہ سے آواز نہ آتی۔ آواز کے ساتھ اُس کی ہلکی سی گونج بھی سنائی دیتی تھی۔ اُس سے میں نے خیال کیا کہ وہ کنوئیں کے قریب بندھا ہے۔“

(۶۱) حکایت۔ ایاس کا ایک اور واقعہ

ایک مرتبہ بہت سے لوگ ایک جگہ بیٹھے ہوئے کھجوریں کھا رہے تھے اور گٹھلیاں پھینکتے جا رہے تھے۔ لکھیاں گٹھلیوں کی طرف نہیں جاتی تھیں بلکہ کھجوروں کے پاس منڈلا رہی تھیں۔ یہ دیکھ کر قاضی ایاس نے کہا ”اس جگہ سانپ معلوم ہوتا ہے۔“
لوگوں کے ڈھونڈنے پر ایک بہت بڑا سانپ ملا۔ اُسے مار چکے تو کسی نے ایاس سے پوچھا ”آپ کو یہ کیسے معلوم ہوا کہ یہاں سانپ ہے؟“
ایاس نے جواب دیا ”اس طرح کہ لکھیاں ہم سے دُور نہ ہوتی تھیں۔ اس سے میں سمجھا کہ ان کو زہر کی بو آ رہی ہے۔ جیسی یہ سمجھتی نہیں۔“

(۶۲) حکایت۔ امام محمد بن نصر کا پیغام اور طمغل خان


یہ امام قاضی (بخارا) بیان کرتا ہے کہ ”ایک مرتبہ میں سمرقند میں

طمناج خاں سے ملنے جا رہا تھا۔ راستے میں اُس زمانے کے مشہور عالم امام محمد بن نصر مل گئے۔

اُن کو دیکھ کر میں نے گھوڑے سے اتر کر سلام کیا۔ اُنھوں نے سلام کا جواب دے کر بولا چھا "خان کے پاس جا رہے ہو؟" میں نے جواب دیا "جی ہاں۔"

فرمایا "میرا بھی ایک پیغام پہنچا دینا۔ کہنا کہ تمھارے آدمیوں کے ہاتھوں جو کچھ ہم پر گزر رہی ہے۔ اُس کا حال تمھیں معلوم ہو یا نہیں؟ اگر معلوم ہو اور پھر بھی خاموش ہو تو تم پر افسوس ہو۔ اور اگر نہیں معلوم تو ہم پر افسوس کہ ہمیں ایسا بادشاہ نصیب ہوا ہے جو اپنی رعایا کی خبر تک نہیں لیتا۔"

میں نے جب خان کو یہ پیغام پہنچایا تو وہ بہت رویا۔ ظالم اہل کاروں سے باز پرس کر کے اُن کو سزا دی اور آئندہ رعایا کی خبر گیری کرنے لگا۔



باب ہز دہم

در نوادر حکایات دبیران و کفایت ایشان

(۱) حکایت - خلیفہ معتمد اور ایک منشی کی کارستانی

امیر المومنین معتمد کے عہد میں ایک منشی (دبیر) تھا۔ بے چارے کا روزگار چھوٹے مدت گزر چکی تھی اور وہ بے کار بیٹھے بیٹھے تنگ آچکا تھا۔ جب مفلسی اور غریبی نے بہت ستایا تو اُس نے معتمد کے نام عرضی لکھی کہ ”فدوی منشی گری کے کام میں ماہر ہو۔ مگر برسوں سے بے کار چلا آتا ہو۔ اگر فدوی کو کوئی جگہ دی جائے تو فدوی اپنا پیٹ بھی پال سکتا ہو اور امیر المومنین کے خزانے میں بھی اضافہ کر کے دکھاسکتا ہو“

اس مضمون کی عرضی ساتھ لے کر وہ روزانہ باب خلافت کے پاس کھڑا ہو جاتا اور جب معتمد کی سواری وہاں سے گزرتی، پیش کر دیتا۔

اُس کی عرضیوں سے اُنکٹا کر ایک دن امیر المومنین نے فرمایا کہ ”اس منشی کے لیے کوئی ایسی جگہ تجویز کرو جس میں نہ فائدہ ہوتا ہو نہ نقصان ہو سکتا ہو“

ایک درباری نے عرض کی کہ ”بصرے کی جامع مسجد کا فرش کچتا ہو اور برسات کے موسم میں کچھڑ ہو جاتی ہو۔ اس لیے بختہ فرش بنوانے کی سخت ضرورت

ہو۔ یہ کام اس شخص کے حوالے کر دیا جائے تو موزوں رہے گا۔“

معتصم نے فرمایا کہ ”ٹھیک ہو۔“

چناں چہ فرمان لکھ کر اُس منشی کے حوالے کر دیا گیا اور وہ خوش خوش

بصرے روانہ ہوا۔

راستے میں کسی جگہ منشی کو ایک پتھر ملا۔ جو بہت خوش نما، چکنا، نگین اور خوب صورت تھا۔ اُس نے یہ پتھر اٹھا کر جیب میں رکھ لیا۔

بصرے کے دروازے پر پہنچ کر منشی نے اپنے خادم کو حکم دیا کہ ”شہر میں جاؤ اور لوگوں سے کہو کہ میں شاہی فرمان لے کر آیا ہوں۔ سب مل کر استقبال کو آئیں۔“

خادم نے شہر کے معززین کو یہ خبر پہنچائی تو سب حیران اور پریشان ہو کر استقبال کو دوڑے کہ ”خدا ہی جانے یہ قاصد کیوں آیا ہو اور کیا حکم لایا ہو؟“ جب منشی جی بڑی شان سے شہر میں داخل ہو کر اپنے ٹھکانے پہنچ چکے تو آپ نے امیر المومنین کا فرمان نکال کر دکھایا۔ لوگوں کی جان میں جان آئی۔ بلکہ اب اس پر تعجب کرنے لگے کہ ”اتنی سی بات کے لیے ایلیچی اور فرمان بھیجنے کی کیا ضرورت تھی، اشارہ کافی تھا۔“

منشی بھی ایک ہی کائیاں تھا۔ اور رنگین پتھر سے مسلح ہو کر آیا تھا۔ چناں چہ جب اس نے دیکھا کہ یہ لوگ فرش کی تعمیر کو معمولی سمجھتے ہیں تو فوراً جیب سے وہ پتھر نکال کر سامنے رکھا اور حکم کے ساتھ بولا ”مگر ساتھ ہی یہ بھی حکم ہو کہ تمام فرش میں صرف اس قسم کا پتھر استعمال کیا جائے۔“

اب تو بصرے والے بہت پریشان ہوئے اور منشی سے کہنے لگے کہ ”ایسا پتھر تو بصرے میں کیا دور دور نہیں ملتا۔“


منشی نے کہا ”کہیں سے پیدا کرو۔ مجھے تو حکم یہ ہے کہ اس پتھر کا فرش بنوا کر جاؤں“

آخر کئی گھنٹے کی گفتگو کا نتیجہ یہ نکلا کہ بصرے والوں نے کئی ہزار درم منشی کی نذر کیے تب انھیں اجازت ملی کہ جیسا پتھر وہ چاہیں استعمال کر سکتے ہیں۔

منشی نے بصرے والوں سے مال وصول کر کے اونٹوں پر لدوایا اور اُسی وقت بغداد روانہ ہو گیا۔ وہاں پہنچ کر سیدھا قصر خلافت کی طرف گیا۔ اور اونٹوں سمیت اپنی پرانی جگہ جا کھڑا ہوا۔ تھوڑی دیر میں معتم سوار ہو کر نکلا تو آواز دی کہ ”یا امیر المومنین! یہ مال کس کے سپرد کروں؟“

معتم نے اپنے مصاحبوں سے پوچھا ”کیسا مال ہے اور کون لایا ہے؟“ عرض کی ”وہی منشی ہے، جسے امیر المومنین نے بصرے کی جامع مسجد کا فرش تعمیر کرائے کی غرض سے بھجوا یا تھا۔“

معتم نے جواب دیا ”جو شخص ایک ایسے فضول کام سے اتنے ہزار کا مال پیدا کر کے لا سکتا ہے وہ یقیناً کسی بڑے عہدے کا مستحق ہے۔“
چنانچہ معتم کے حکم پر اُس کو محکمہ حسابات میں ایک اچھی جگہ دے دی گئی۔



باب ہستم

در بیان حکایاتِ طبیبان

(۱) حکایت - پیٹ میں جونک

ایک مشہو طبیب بیان کرتا ہے کہ ایک نوجوان بغداد سے رستمی کی طرف آ رہا تھا کہ راستے میں بیمار ہو گیا۔ بیماری یہ تھی کہ جب پانی پیتا۔ اُس کے حلق سے تھوڑا سا خون نکل آتا تھا۔ رستمی پہنچ کر وہ حکیم محمد بن زکریا کی خدمت میں حاضر ہوا اور مرض کا حال بیان کیا۔

محمد بن زکریا نے نبض دیکھی تو مرض کی کوئی علامت نہ پائی۔ سمجھ گئے کہ یہ عارضی خرابی ہے۔ مریض سے پوچھا ”راستے میں کیسا پانی پیا تھا؟“ مریض نے جواب دیا ”تالاب کا۔ کیوں کہ اُس راستے میں تالاب ہی کا پانی ملتا ہے۔“

محمد بن زکریا بولے ”علاج تو کروں گا، مگر اس شرط سے کہ تمہارے خادم میری ہدایتوں کی پوری پوری تعمیل کریں۔“

نوجوان نے وعدہ کر لیا۔ حکیم صاحب نے اُس کے غلاموں کو حکم دیا کہ ”تھوڑی سی کائی لے کر آؤ۔“


وہ کائی لے آئے تو حکیم صاحب نے مریض سے کہا کہ ”اسے کھاؤ۔“

مریض نے بہت تھوڑی سی کائی کھائی۔ زیادہ کھانے کو جی نہ چاہا۔ زکریا نے اُس کے غلاموں کو حکم دیا کہ "اُسے لٹا کر زبردستی کھلاؤ۔"

غلاموں نے تعمیل کی۔ اُس کے بعد مریض کو بٹھا دیا گیا۔ چند لمحوں کے بعد اُسے متلی ہو کر فز ہوئی اور طبیعت کو سکون حاصل ہو گیا۔

محمد بن زکریا نے فرمایا کہ "تو میں کوئی جونک ہوئی۔ اُسے نکالو۔"

غلاموں نے دیکھا تو واقعی جونک نکلی۔ معلوم ہوا کہ تالاب کے پانی کے ساتھ یہ جونک مریض کے معدے میں چلی گئی تھی اور فمِ معدہ سے چمٹ گئی تھی۔ چوں کہ جونک اور کائی دونوں پانی کی چیزیں ہیں اس لیے مریض کو کائی کھلائی گئی۔ اور کائی دیکھ کر وہ معدے سے الگ ہو گئی۔



باب بیست و یکم

در لطائف قول معبراں

(۱) حکایت - سبکتگین کا خواب

امیر سبکتگین نے اپنے ابتدائی زمانے میں ایک رات خواب دیکھا کہ آفتاب اور ماہتاب دونوں ٹوٹ کر اُس کے پہلو میں آگرے۔ اور دیر تک وہیں پڑے رہے۔ اتنے میں سبکتگین کی آنکھ کھل گئی۔

سبکتگین اُس زمانے میں سمرقند میں مقیم تھا۔ صبح کو اُس نے اپنے ملنے والوں سے یہ خواب بیان کیا اور ہر ایک نے اپنی سمجھ بوجھ کے مطابق تعبیر بتائی مگر اس کے دل کو ایک نہ لگی۔ یہاں تک کہ وہ امام یعقوب کسائی کی خدمت میں حاضر ہوا اور اُن سے اپنا خواب بیان کیا۔


یعقوب نے سبکتگین کو غور سے دیکھ کر کہا کہ تم بہت بڑے بادشاہ بنو گے۔ اور تمھاری نسل سے تیرے بادشاہ ہوں گے۔“

(۲) حکایت - سبکتگین کے تین فرزند

”تاریخ ناصری“ میں لکھا ہے کہ محمد کے پیدا ہونے سے پہلے

امیر بکتگین نے خواب دیکھا کہ وہ تین بازوؤں کو کپڑا تاہر مگر دواڑ جاتے ہیں اور صرف ایک اُس کے ہاتھ پر رہ جاتا ہے۔

ایک معبر سے اُس نے تعبیر پوچھی۔ جواب ملا کہ ”آپ کے تین فرزند ہوں گے مگر دواڑ انتقال کر جائیں گے۔ اور صرف ایک زندہ رہے گا۔“
چنانچہ اُس کے تین بیٹے محمود، خسرو اور حسین پیدا ہوئے مگر اُن میں صرف محمود زندہ رہا۔




باب بیست و دوم

در لطائف حکایات منجمن

(۱) حکایت فضل بن سہل کی موت

وزیر فضل بن سہل کو عظیم نجوم میں کمال حاصل تھا۔ جب اُس کے زوال کا زمانہ قریب آیا تو اُس نے ستاروں کے حساب سے معلوم کیا کہ اسی ہفتے میں آگ اور پانی کے درمیان اُس کے لیے خطرہ ہے۔ اُس نے سوچا کہ ایسی جگہ حمام کے سوا کوئی نہیں ہو سکتی۔ چنانچہ اُس نے نصاد کو حکم دیا کہ حمام میں چل کر اُس کی فصد کھول دے۔

انسانی فطرت ہر کہ جھوٹی باتوں سے بھی اپنے دل کی تسکین کر لیتی ہے۔ فصد گھلوا کر فضل مطمئن ہو گیا کہ ستاروں کا حکم پورا کر دیا گیا۔ اور اب اُس کے لیے کوئی خطرہ نہیں ہے۔ لیکن ابھی وہ حمام سے نکلا ہی تھا کہ خلیفہ کے آدمیوں نے آپکڑا اور حمام میں لے جا کر اُسے قتل کر دیا۔



باب بیست و پنجم

در لطائف احوال و اقوال زیر کان تیز فہم

(۱۱) حکایت عقل مند باغبان

چار آدمی ایک باغ میں پہنچے اور سیوے توڑ توڑ کر کھلنے لگے۔ اُن میں ایک عالم تھا، دوسرا سید، تیسرا پیاہی اور چوتھا سوداگر۔ جب باغ کے مالک نے اگر دیکھا کہ ان لوگوں نے اُس کا کافی نقصان کیا ہر تو اُسے قدر تارخ ہوا۔ مگر تھا عقل مند آدمی۔ سوچا کہ یہ چار ہیں اور میں اکیلا۔ ان کا مقابلہ نہیں کر سکتا۔ اس لیے کسی اور ترکیب سے ان کی مرمت کرنی چاہیے۔

یہ سوچ کر اُس نے عالم کو مخاطب کر کے کہا "آپ اتنے بڑے عالم ہیں۔ اور ہمارے مذہبی پیشوا۔ دونوں جہان کے مسئلے آپ ہی کی توجہ اور برکت سے حل پاتے ہیں۔ آپ نہ ہوں تو ہم گنہگاروں کی نجات نہ ہو۔ یہ دوسرے بزرگ سید ہیں اور آل رسول۔ اپنے نبی کے خاندان سے ہمیں جتنی زیادہ عقیدت ہو، کم ہو اور ان کی خدمت کرنا ہمارا فرض ہو۔ اور یہ تیسرے صاحب اہل سیف ہیں۔ ہماری جان و مال کی حفاظت کرتے ہیں اور ہمارے ملک کو دشمنوں سے بچاتے ہیں۔ اگر آپ تینوں میرے باغ میں آئیں تو سوائے انکھوں پر۔ میری

اجازت کے بغیر سارے باغ کا میوہ بھی کھا جائیں تو میں خوش اور میرا خدا خوش۔ اور اگر میں زرا بھی شکایت کروں تو جو چوہ کی سزا وہ میری سزا۔ لیکن میں پوچھتا ہوں کہ یہ بازاری شخص کون ہو؟ اور میرے باغ میں آنے کا کیا حق رکھتا ہو؟ اگر میرے لیے آ بھی گیا تو میوے توڑ توڑ کر شیر بادری کی طرح ہضم کرنے کا اختیار اسے کس نے دیا تھا؟

یہ کہہ کر اُس نے سوداگر کا گریبان پکڑ کر دو چار گھونٹے رسید کیے۔ اور جب وہ اس کے گھونٹوں کے صدمے سے زمین پر گر پڑا تو باغ بان نے رستی سے جھک کر اُس کے ہاتھ پاؤ باندھ دیے۔

سوداگر سے نبٹ کر اُس نے سپاہی کو مخاطب کیا۔ بولائیں مالوں اور سیدوں کا غلام در غلام ہوں۔ اور اُن کی خدمت میرے لیے سعادت و برکت کا سبب ہو۔ اگر یہ مجھ سے جان بھی مانگیں تو حاضر کر دوں اور پھر بھی یہ سمجھوں کہ ان کی خدمت کا حق ادا نہ ہوا۔ لیکن تو یہ بتا کہ تو کون ہو اور کس فوجی قانون کی رو سے میرے باغ میں آیا ہو؟ کیا تیرا یہ خیال ہو کہ میں اس کا حاصل ادا نہیں کرتا، یا تو یہ سمجھتا ہو کہ میں نے یہ باغ بادشاہی فوج کی توند بھرنے کو لگایا ہو۔“

یہ کہہ کر اُس نے سپاہی کو بھی پکڑ لیا اور ٹکوں اور لالتوں سے اچھی طرح تواضع کرنے کے بعد اسے بھی رستی سے باندھ کر ایک طرف پٹک دیا۔

سوداگر اور سپاہی سے فارغ ہو کر اب اُس نے عالم کی طرف رخ کیا۔ اور بولا ”ساری دنیا ساداتِ کرام کی غلام ہو۔ وجہ کیا کہ اُن کی خاندانی شرافت اور نسلی عزت سب کو معلوم ہو۔ وہ جو چاہیں کریں اُن کو معاف ہو لیکن تو یہ بتا کہ تو جو علم و فضل کا دعویٰ کرتا ہو۔ تو نے یہ کس قرآن اور حدیث میں

پڑھا ہو کہ کسی کے باغ میں بے اجازت آنا اور پھل چرانا جائز ہو؟ کیا تو سید
ہو کہ تجھے دوسرے کی جاہد پر اس قسم کا پیدائشی حق حاصل ہو گیا ہو؟ سید
زباں پہ بارِ خدا یا یہ کس کا نام آیا

میری جان اور مال سیدوں پر فدا ہو۔ تجھے اُن سے کیا نسبت؟ ص
چہ نسبت خاک را با عالم پاک؟

مگر کیا کیا جلے آج کل کا زنا ہی خراب ہو۔ ہر جاہل اور اجہل اپنے آپ
کو عالم اور فاضل سمجھتا ہو۔ اور مسلمانوں کے مال کو اپنے لیے حلال خیال کرتا
ہو۔ ایسے نامعقول مولویوں کو سزا دیے بغیر چھوڑنا حاکمیت ہو۔
یہ کہ کُر اُس نے عالم کی بھی خوب مرمت کی اور سوداگر اور سپاہی کی
طرح اُس کے بھی ہاتھ پاؤ باندھ دیے۔

اب سید اکیلا رہ گیا تھا۔ باغ بان اُسے مخاطب کر کے بولا ”سید
والا نسب! آپ بھی کچھ فرمائیے۔ اس گنہ گار کے باغ میں اجازت کے بغیر
کیوں کر آنا ہوا؟ بے شک یہ میری عزت افزائی ہوئی۔ مگر آپ کو شاید اس
کا علم نہیں کہ میرے باغ کا سیوہ آسانی سے ہضم نہیں ہوتا۔ اور زرا یہ تو بتائیے
کہ پیغمبر صلعم نے کہاں فرمایا ہو کہ اُن کی اُمت کا مال سادات کے لیے حلال ہو؟
یہ کہ کُر باغ بان نے سید صاحب کے سر اور پیٹنے کی بھی خوب تواضع
کی اور اُن کے بھی ہاتھ پاؤ باندھ کر دیں ڈال دیا۔

اس طرح چاروں کو بے دست و پا کر کے اُس نے میوے کی قیمت
کا مطالبہ کیا۔ اور من مانی قیمت وصول کر لی۔

جلد اول ختم

مفتی عام پریس لاہور میں باہتمام لالہ موتی رام مینجر چھپی اور سید صلاح الدین جالی
مینجر انجمن ترقی اُردو (ہند) نے دہلی سے شائع کی۔

ج - ا

۸۹۱۵۴۳۳۳

آخری درج شدہ تاریخ پر یہ کتاب مستعار
لی گئی تھی مقررہ مدت سے زیادہ رکھنے کی
صورت میں ایک آنہ یومیہ دیرانہ لیا جائیگا۔

U. 15333
15333

کجاست پند
 جامه و کجاست
 ۱- در این عالم کجاست که در این عالم
 ۲- در این عالم کجاست که در این عالم
 ۳- در این عالم کجاست که در این عالم
 ۴- در این عالم کجاست که در این عالم
 ۵- در این عالم کجاست که در این عالم
 ۶- در این عالم کجاست که در این عالم
 ۷- در این عالم کجاست که در این عالم
 ۸- در این عالم کجاست که در این عالم
 ۹- در این عالم کجاست که در این عالم
 ۱۰- در این عالم کجاست که در این عالم

